

میشاقِ وحدت  
(منشور عالمی اتحاد برائے علمائے اہل اسلام)  
اشاعت سوم

بہ اہتمام عالمی مرکز برائے علمی تحقیقات و مشاورت



## فہرست موضوعات

۵	مقدمہ اشاعت سوم
۷	مقدمہ اشاعت اول
۱۰	امت مسلمہ: تشخص اور خصوصیات
۱۴	اللہ واحد پر ایمان رکھنے والی امت
۱۹	یوم آخرت پر ایمان
۲۴	اللہ کے تمام رسولوں پر ایمان
۲۸	عبادات
۳۲	محاسن اخلاق
۳۷	امت مسلمہ کا اتحاد
۴۳	اسلام کے معصوم ماخذ (قرآن و سنت)
۴۶	شریعت، فقہ اور اجتہاد
۵۰	اسلام، اعتدال پسندی اور جامعیت
۵۴	اسلام اور انسان
۶۳	اسلام اور خواتین
۶۶	اسلام اور خاندان
۷۳	اسلام اور سماج
۷۷	اسلام اور معیشت
۸۷	اسلام اور حدود و تعزیرات
۹۱	اسلام اور حکومت
۹۶	اسلام، امن اور جہاد

۱۰۴	اسلام اور دہشت گردی
۱۱۱	اسلام اور تہذیب
۱۱۴	اسلام اور اصلاح
۱۲۲	اسلام اور مذاکرات
۱۲۶	اسلام اور غیر مسلموں سے تعلقات
۱۳۴	اسلام اور مغرب
۱۳۸	اسلام اور گلوبلائزیشن
۱۴۲	اختتامیہ



## مقدمہ اشاعت سوم

تمام تر حمد و ثنا اس اللہ کے لئے ہے جو پوری کائنات کا رب ہے۔ صلاۃ و سلام ہو اس کے معزز پیغمبر پر، اس کی آل اور اس کے تمام اصحاب پر۔

عالمی اتحاد برائے علمائے اہل اسلام کا بیثاق (منشور) دراصل وہ دستور ہے جس کی بنیاد پر ”اتحاد“ سے وابستگی اور اس میں شمولیت اختیار کی جاتی ہے۔ اسی کے نقطہ نظر کے ذیل میں اس کے تمام پروگرام، اس کے موقف اور اس کی تمام تر سرگرمیاں طے ہوتی ہیں۔ اسی منشور کی رہنمائی میں ”اتحاد“ میں شامل اتحاد کے ممبران اس سے وابستگی کی حیثیت سے اپنے اختیارات کا استعمال کرتے ہیں۔

ایک دہائی یا اس سے کچھ زائد مدت قبل ”اتحاد“ کے آغاز تشکیل میں یہ منشور تیار کیا گیا تھا۔ اسے مسلمانوں کے مکاتب فکر کے اختلاف کو مد نظر رکھتے ہوئے ایک ایسے معتدل اسلوب میں مرتب کیا گیا ہے جو تمام مسلمانوں کے لئے عام ہے۔ یہ منشور قرآن کریم اور سنت نبوی کے صحیح ماخذ پر مبنی مسلمانوں کے مشترک نقاط نظر کو زیر بحث لاتا ہے اور ان اختلافی مباحث سے گریز کرتا ہے جن میں مختلف مسالک مخصوص اجتہادات کی روشنی میں ایک دوسرے سے الگ آراء اختیار کرتے ہیں۔

عملی سطح پر یہی منشور ”اتحاد“ کی تشکیل کے وقت ہی سے اس کے موقف، اس کے بیانات اور اس کی تمام سرگرمیوں میں اس کا رہنما رہا ہے۔

یہ منشور ہی ”اتحاد“ سے وابستہ علماء کے لئے نقطہ اجتماع ہے۔ اسی کے دائرہ میں وہ اپنی سرگرمیاں انجام دیتے ہیں اور اسی کے متعین کردہ رہنما خطوط پر وہ چلتے ہیں۔ اس سے معدودے چند لوگوں ہی نے انحراف کیا ہے جو ”اتحاد“ کو چھوڑ کر دوسرے راستوں پر چل کھڑے ہوئے۔

یہ اس منشور کی اعتدال پسندی، اس کے مبنی بر حکمت ہونے اور اس کی ہمہ گیریت ہی کا نتیجہ ہے کہ ”اتحاد“ نے اللہ کے فضل سے ایک مختصر عرصہ میں عظیم کامیابیاں حاصل کیں۔ اب یہ مسلمانوں کا ایک ایسا قابل اعتماد حوالہ بن چکا ہے جو حق کا ساتھ دیتا ہے جہاں کہیں بھی ظلم ہوتا دیکھتا ہے۔ یہ اپنے امکان کی حد تک مصالحت

کرانے کے لئے کوشاں رہتا ہے اور جہاں بھی اسے نقص نظر آتا ہے، نقاط نظر کی اصلاح کے لئے سرگرم ہو جاتا ہے۔ لوگوں کے درمیان اس منشور کو بڑی مقبولیت حاصل ہوئی۔ چنانچہ یہ ”اتحاد“ میں شامل افراد کے دائرہ سے نکل کر مسلمانوں کی ایک بڑی تعداد تک پھیل گیا۔ اس قبول عام کی وجہ منشور کے مختلف زبانوں میں وہ ترجمے ہیں جو بڑی تعداد میں مسلمانوں کے درمیان شائع ہوئے۔ اب یہ بیثاق اس اہمیت کا حامل ہو چکا ہے کہ مسلمانوں کے حلقہ میں ایک ایسے عمومی کلچر کی تشکیل کر سکے جو تسلسل کے ساتھ وسعت اختیار کرے اور اللہ کے حکم سے پاکیزہ پھل دے۔

بائیں ہمہ یہ منشور ایک انسانی کاوش ہے جس میں غامیوں کے در آنے کا پورا پورا امکان ہے، اسی کے ساتھ ساتھ تازہ ترین واقعات اور ہنگامی نوعیت کے مسائل کے پیش نظر اس میں اضافہ یا ترمیم کی ضرورت پیش آ سکتی ہے۔ اس لئے اسے خوب سے خوب تر بنانے کے مقصد سے اس پر نظر ثانی، اس میں اضافہ یا ترمیم ایک لازمی ضرورت ہے۔ اس کے پہلے ایڈیشن کے مقابلہ اس کے دوسرے ایڈیشن میں عملاً اس ضرورت کی تکمیل کی گئی ہے۔

اب ”اتحاد“ اس کا تیسرا ایڈیشن مسلمانوں کی خدمت میں پیش کر رہا ہے تاکہ اس کی اشاعت عام ہو، اس کی افادیت کا دائرہ وسیع ہو اور اس پر تنقید و نظر ثانی کا سلسلہ شروع ہو پھر ان تنقیدی آراء کی روشنی میں اللہ نے چاہا تو ”اتحاد“ کی منظمہ کے سامنے مزید ترمیم و اضافہ کی تجاویز پیش کی جا سکیں۔

ہم ہمیشہ اضافہ کے طالب رہتے ہیں۔ اللہ کا شکر ادا کرتے ہیں اور اس کی مغفرت چاہتے ہیں جیسا کہ ہم سے پہلے کے لوگ کہہ چکے ہیں: ”ربنا اغفر لنا ولاخواننا الذين سبقونا بالايمان ولا تجعل في قلوبنا غلا للذين آمنوا ربنا انك رؤوف رحيم“ (اے ہمارے رب! ہم کو بخش دے اور ہمارے ان بھائیوں کو جو ہم سے پہلے ایمان لائے ہیں اور ہمارے دلوں میں ایمان والوں کے لئے کینہ نہ رکھ۔ اے ہمارے رب! تو بڑا شفیق اور بڑا مہربان ہے)۔

اللہ تعالیٰ ہی توفیق کا مالک ہے۔

یوسف القرضاوی

صدر عالمی اتحاد برائے علمائے اہل اسلام

## مقدمہ اشاعت اول

حمد اس خدا کے لئے ہے جس کی عنایت سے اعمال صالحہ پایہ تکمیل کو پہنچتے ہیں۔ جس نے ہمیں اس کام کی رہنمائی فرمائی۔ اگر اس کی رہنمائی ہمارے شامل حال نہ ہوتی تو ہم راہ یاب نہ ہو پاتے۔ اللہ کی پاکیزہ صلوات و تسلیمات ہوں اس ہستی پر جسے اس نے سارے جہاں کے لئے رحمت بنا کر مبعوث فرمایا، اہل ایمان کے لئے اسے ایک عظیم نعمت بنایا اور پوری انسانیت پر اسے ایک حجت قرار دیا یعنی ہمارے قائد، ہمارے سردار، ہمارے اسوہ، ہمارے محبوب اور ہمارے معلم حضرت محمد صادق و امین پر، ان کی اولاد اطہار پر، ان کے پُر نور اور متبرک اصحاب پر اور ان تمام افراد پر جو جزا کے دن تک ان سب کی بحسن و خوبی پیروی کرتے رہیں۔

اللہ تعالیٰ کی عنایت، اس کی مہربانی، اس کی توفیق اور اس کی طرف سے کی گئی درست راستہ کی رہنمائی کا نتیجہ ہے کہ امت مسلمہ کے منتخب علماء کی ایک جمعیت ”عالمی اتحاد برائے علمائے اہل اسلام“ کی تشکیل کی دعوت لے کر اٹھ کھڑی ہوئی۔ ”اتحاد“ کا مقصد یہ ہے کہ روئے زمین کے مشرق و مغرب میں موجود امت مسلمہ کو درپیش نازک صورت حالات کے مقابلہ کے لئے متحد کیا جائے اور اس کی صف بندی کی جائے۔

”اتحاد“ چاہتا ہے کہ قرآن و سنت کے ٹھوس اصولوں پر مبنی اپنا خالص اور بے آمیز دینی موقف لوگوں کے سامنے پیش کرے اور عالمی احوال اور علاقائی ظروف کا درست تجزیہ کر کے عملی صورت حال کے حوالہ سے صحیح نقطہ نظر اختیار کرے۔ اللہ تعالیٰ کی راہ میں اسے کسی ملامت گر کی ملامت اور کسی ظالم کے انتقام کا خوف دامن گیر نہ ہو۔ وہ اللہ کی رضا کو مدنظر رکھتے ہوئے حکمرانوں سے خیر خواہی کا حق ادا کرے اور امت کی تمام توانائیوں کو آزادی، وحدت اور تعمیر کے راستہ پر لگا دے۔ اسی لئے ”اتحاد“ نے اپنا شعار اللہ تعالیٰ کے مندرجہ ذیل ارشاد کو بنایا ہے:

”الذین یبلغون رسالات اللہ ویخشونہ ولا یخشون أحدًا إلا اللہ وکفی باللہ حساباً“ (الاحزاب:

۳۹/۳۳) (وہ اللہ کے پیغاموں کو پہنچاتے ہیں اور اسی سے ڈرتے ہیں اور اللہ کے سوا کسی سے نہیں ڈرتے اور اللہ حساب لینے کے لئے کافی ہے)۔

اللہ تعالیٰ کا شکر ہے کہ اب یہ ”اتحاد“ وجود میں آچکا ہے۔ اس نے اپنی سرگرمیاں شروع کر دی ہیں۔ اس کی طرف سے بیانات اور فتاویٰ بھی جاری کئے جاتے ہیں اور یہ اپنی تشکیل کے تمام تقاضوں کی تکمیل کے لئے کوشاں ہے۔

”اتحاد“ کی ”کونسل برائے سکریٹریز“ کی تجویز ہے کہ ”اتحاد“ کا ایک منشور (بیثاق) ہونا چاہئے جس سے اہم مسائل کے بارے میں اس کے دینی موقف اور نقطہ نظر کی وضاحت ہو سکے۔ اس منشور کی حیثیت ایک ایسی اساس اور ایک ایسے محور کی ہو جس کو مدنظر رکھ کر ہی لوگ اس سے وابستہ ہوں۔ ”اتحاد“ اپنی ”کمٹی برائے فتاویٰ و تحقیقات“، اپنی ”مجلس عاملہ“ اور اپنی ”کونسل برائے سکریٹریز“ کے ساتھ ایک سال سے زائد مدت تک اس منشور کے مسودہ پر غور و خوض میں مصروف رہا۔ علماء برادری کی ایک بڑی تعداد کے ساتھ صلاح و مشورہ کے بعد ”اتحاد“ اب یہ بیثاق اس امید کے ساتھ منظر عام پر لا رہا ہے کہ یہ اسلام کی خالص اور عصری تفہیم کا ایک نقطہ آغاز ہوگا، معاصر اسلامی فکر کی تصحیح میں اس سے مدد ملے گی اور افکار اور تہذیبوں کے درمیان مذاکرات میں اس فکر کے رہنما کردار کا تحفظ ہو سکے گا۔

اس منشور کے توسط سے ہم تمام مسلمانوں سے اپیل کرتے ہیں کہ وہ ”اتحاد“ کے جھنڈے تلے جمع ہو جائیں اور انتشار، انتہا پسندی اور جمود کے تمام نعروں کو مسترد کر دیں۔ اسی طرح ہم اس منشور کے ذریعہ عالمی رائے عامہ کی خدمت میں تمام آسمانی ادیان کی تکمیل کرنے والے عظیم الشان دین اسلام کے واضح خطوط کا تعارف اور موجودہ دور میں درپیش مسائل کے حوالہ سے اسلام کا موقف پیش کر رہے ہیں۔

جہاں تک روئے زمین کے اطراف و اکناف میں پھیلی اس علماء برادری کا تعلق ہے جو وسعت نظر، وسعت قلب اور اختلاف رائے رکھنے والے کے ساتھ رواداری کی نعمت سے مالا مال ہے تو ہم اپنے نقطہ نظر کا تعین کرنے والے اور اہم اعتقادی، عملی، فکری اور سماجی مسائل کے حوالہ سے اپنے موقف کی وضاحت کرنے والے یہ اصول و قواعد اس کی خدمت میں بھی پیش کر رہے ہیں۔ ہمیں امید ہے کہ علماء ان اصولوں کی روشنی میں باہم متحد ہوں گے اور یہ اصول ان کے خطبات، ان کے دروس اور ان کی طرف سے جاری کی جانے والی ہدایات کا محور قرار پائیں گے۔ اس لئے ہماری درخواست ہے کہ وہ ان اصول و قواعد کا بغور مطالعہ فرمائیں اور اس میں کوئی مضائقہ نہیں کہ وہ ہمیں ”اتحاد“ کے نقطہ نظر سے اتفاق اور اس میں شمولیت کے لئے آمادگی کے حوالہ سے



اپنی مختصر تحریر بھی ارسال فرمادیں۔ اسی طرح ہم منشور کے متعلق ان کی تفصیلی آراء کے بھی منتظر ہیں تاکہ آئندہ کی اشاعتوں میں نظر ثانی یا ترمیم کے وقت ان سے استفادہ کر سکیں۔

ایک مسلمان عالم کے لئے بعض مسائل میں دوسروں سے مختلف رائے رکھنا باعثِ مضرت نہیں۔ اس کے لئے اتنا کافی ہے کہ وہ اجمالاً نہ کہ تفصیلاً اس منشور سے اتفاق کرے اور اس کے پیش تر حصہ کو قبول کرے، کیونکہ جزئیات میں اتفاق رائے مشکل بلکہ تقریباً ناممکن ہے۔

اہم چیز سمت کی درستگی ”فاستقم كما أمرت و من تاب معك ولا تطغوا إنه بما تعملون بصير“ (ہود: ۱۱۲/۱۱) (پس تم جسے رہو جیسا کہ تم کو حکم ہوا ہے اور وہ بھی جنہوں نے تمہارے ساتھ توبہ کی ہے اور حد سے نہ بڑھو۔ بے شک وہ دیکھ رہا ہے جو تم کرتے ہو)، اور خلوص نیت ہے: ”وإنما لکل امرئ ما نوى“ (حدیث متفق علیہ بروایت حضرت) (ہر شخص کو نیت کے مطابق جزا ملے گی)۔

ہم اللہ تعالیٰ سے دعاء کرتے ہیں کہ ہماری نیتوں کو اپنی خوشنودی اور رضا کے حصول کے لئے خالص کر دے اور اپنے دین کی نصرت اور اعلاء کلمۃ اللہ کو ہمارا ہدف بنا دے۔ ”ربنا علیک توکلنا و ایلک أنبنا و ایلک المصیر ربنا لا تجعلنا فتنۃ للذین کفروا و اغفر لنا ربنا انک أنت العزیز الحکیم“ (المختار: ۲۶۵-۵) (اے ہمارے رب! ہم نے تیرے اوپر بھروسہ کیا اور ہم تیری طرف رجوع ہوئے اور تیری ہی طرف لوٹنا ہے۔ اے ہمارے رب! ہم کو منکروں کے لئے فتنہ نہ بنا اور اے ہمارے رب! ہم کو بخش دے۔ بے شک تو زبردست ہے، حکمت والا ہے)۔

یوسف القرضاوی

صدر عالمی اتحاد برائے علمائے اہل اسلام

## امت مسلمہ - تشخص اور خصوصیات

امت مسلمہ ایک اعتدال پسند امت ہے۔ قرآن نے اس کا یہ وصف بیان کیا ہے: ”و کذلک جعلناکم أمة وسطا لتکونوا شهداء علی الناس ویكون الرسول علیکم شهیدا“ (البقرہ: ۱۴۳) (اور اس طرح ہم نے تم کو ایک اعتدال پسند امت بنا دیا تاکہ تم لوگوں پر شہادت دینے والے بنو اور رسول تم پر شہادت دیں)۔

یہ ایک عقیدہ اور ایک پیغام کی حامل امت ہے۔ یہ کوئی نسلی امت نہیں ہے جو کسی خاص قوم یا کسی متعین نسل سے منسوب ہو، نہ یہ کوئی علاقائی امت ہے جو مشرق یا مغرب کے کسی ملک یا کسی خطہ ارض سے انتساب رکھتی ہو۔ یہ کوئی لسانی امت بھی نہیں ہے جس کا تعلق کسی ایک متعین زبان سے ہو۔

یہ ایک عالمی امت ہے جس کے افراد کورنگ و نسل اور زبان و وطن کے اختلاف و تنوع کے باوجود ایک عقیدہ، ایک شریعت، مشترک اقدار اور ایک قبلہ نے باہم متحد کر رکھا ہے۔

قومیتوں کے تنوع کے نتیجے میں پیدا ہونے والے اس امت کے لسانی تنوع کے باوجود اس کا ایک مشترک لسانی امتیاز بھی ہے۔ یعنی عربی زبان جو تمام مسلمانوں کے درمیان رابطہ کی واحد زبان ہے۔ یہ ان کے درمیان عبادت، اسلامی ثقافت اور اسلامی تمدن کی وہ زبان ہے جسے ان ہزاروں عبقری اہل قلم نے اپنی اپنی تخلیقات سے مالا مال کیا ہے جن میں سے پیش تر غیر عرب ہیں۔

اس امت میں عربی بھی ہیں، عجمی بھی، گورے بھی ہیں، کالے بھی، مشرقی بھی ہیں، مغربی بھی، افریقی بھی ہیں یورپی بھی، ایشیائی بھی ہیں، امریکی بھی، اسی طرح آسٹریلیائی بھی۔ اسلام ان سب کو ایک کلمہ پر متحد کرتا ہے۔ ان کے اندر سے انسانوں کو باہم منقطع کرنے والے رنگ و نسل اور زبان و علاقہ کے امتیازات اور طبقاتی تفریق کو مٹا دیتا ہے۔ اسلام علانیہ ان سب کو ایک امت قرار دیتا ہے جن کو ایک گہری اخوت باہم مربوط رکھتی ہے۔ اس اخوت کی اساس ایک رب، ایک کتاب، ایک رسول اور ایک نظام پر ایمان ہے۔ یہی اساس اس کی شیرازہ بندی کرتی ہے اور اس کے باہمی رشتوں کو مستحکم کرتی ہے۔ اللہ تعالیٰ کا ارشاد ہے: ”وَأَنْ هَذَا صِرَاطِي

مستقيماً فاتبعوه، ولا تتبعوا السبل فتفرق بكم عن سبيله، ذلكم وصاكم به لعلكم تتقون“ (الأنعام: ۱۵۳/۶) اور اللہ کی یہ ہدایت ہے کہ یہی میری سیدھی شاہراہ ہے، لہذا اسی پر چلو اور دوسرے راستوں پر نہ چلو کہ وہ تم کو اللہ کے راستے سے جدا کر دیں گے۔ اللہ نے تمہیں یہ ہدایت دی ہے۔ امید ہے کہ تم بچتے رہو گے۔ ایک مسلمان اپنے وطن اور اپنی قوم سے محبت اور ان پر فخر میں کوئی حرج محسوس نہیں کرتا بشرطیکہ اس کی وطنی اور قومی محبت اور اس کا وطنی اور قومی اختصار اس کی دینی محبت اور اس کے دینی افتخار سے متصادم اور امت مسلمہ کے اتحاد کے منافی نہ ہو، کیونکہ اسلام بشمول قومی، وطنی اور نسلی خصائص تمام انسانی دائروں کو اپنے اندر سمونے کی صلاحیت رکھتا ہے اور اس کی نظر میں مسئلہ اس وقت پیدا ہوتا ہے جب یہ دائرے اسلام مخالف تصورات کے حامل ہوں یا عصبیت کی گود میں جا گریں۔

اس امت کی بنیاد اللہ کے رسول صلی اللہ علیہ وسلم نے ڈالی ہے۔ اس امت کی خصوصیت اللہ تعالیٰ کے ارشاد کے مطابق یہ ہے: ”کنتم خیر أمة أخرجت للناس“ (آل عمران: ۱۱۰/۳) (تم بہترین گروہ ہو جسے لوگوں کے لئے وجود میں لایا گیا ہے)۔ یہ ایک ایسی امت ہے جو اپنے لئے پیدا نہیں کی گئی بلکہ لوگوں کی خاطر، لوگوں کے فائدے کے لیے، لوگوں کی رہنمائی کے لیے اور لوگوں کی فلاح و بہبود کے لئے وجود میں لائی گئی۔ اس کا حامل خیر ہونا اللہ تعالیٰ کے اس ارشاد کی بنا پر ہے: ”تأمرون بالمعروف و تنہون عن المنکر و تؤمنون باللہ“ (آل عمران: ۱۱۰/۳) (تم بھلائی کا حکم دیتے ہو اور برائی سے روکتے ہو اور اللہ پر ایمان رکھتے ہو)۔

لہذا یہ امت ایک ربانی پیغام اور ایک عالمی انسانی نیز اخلاقی منصب کی حامل امت ہے۔ اس کے پیغام کا خلاصہ مندرجہ ذیل دو امور ہیں:

اول۔ اللہ واحد پر ایمان۔ اس میں تین اساسی امور شامل ہیں :

۱۔ اللہ کے سوا کسی کو رب تسلیم نہ کرنا۔

۲۔ اللہ کے سوا کسی کو کار ساز نہ بنانا۔

۳۔ اللہ کے سوا کسی کو فیصل نہ قرار دینا۔

یہ توحید کے وہ عناصر سہ گانہ ہیں جو مسلمانوں کے تمام مکاتب فکر میں عقیدہ کی اساس تسلیم کئے جاتے ہیں۔ دوم۔ یہ امت لوگوں کو حق، خیر اور اعلیٰ اقدار کی دعوت دینے پر مامور ہے۔ قرآن نے اسی فریضہ کو

امر بالمعروف اور نہی عن المنکر سے تعبیر کیا ہے۔ معروف ایک جامع اصطلاح ہے۔ اس میں اعتقادات سے متعلق تمام امور حق، قول میں راست بازی، رائے میں اصابت، افعال میں خیر اور اعمال میں درستگی سب شامل ہیں۔ اس کے برعکس منکر کی اصطلاح عقائد سے متعلق تمام امور باطلہ، قول میں کذب بیانی، رائے میں سطحیت، افعال میں شر اور اعمال میں زبغ و ضلال سب کو محیط ہے۔

امت سے اس فریضہ کی ادائیگی مطلوب ہے تاکہ تمام شعبہ ہائے زندگی میں کجی کی اصلاح اور فساد کا ازالہ ہو سکے۔ اللہ تعالیٰ کا ارشاد ہے:

”وَلَنَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ“ (آل عمران: ۱۰۴) (اور ضروری ہے کہ تم میں ایک گروہ ہو جو نیکی کی طرف بلائے، بھلائی کا حکم دے اور برائی سے روکے۔ ایسے ہی لوگ کامیاب ہوں گے)۔

اس امت کو تاریخ کے مختلف ادوار میں طرح طرح کی آزمائشوں، امتحانات، حملوں اور یورشوں کا سامنا رہا ہے جیسے مشرق کی طرف سے پیش آنے والے مغلوں کے حملے اور مغرب کی طرف سے کئے گئے انگریز صلیبیوں کے حملے۔

قریب تھا کہ ان حملوں کے نتیجے میں اس کا وجود ختم ہو جائے مگر جلد ہی اللہ تعالیٰ نے اس کے لئے عماد الدین، نور الدین، صلاح الدین اور قطر جیسی ہستیوں کو کھڑا کر دیا جنہوں نے اس امت کو از سر نو زندہ کیا اور اسے متحد کیا۔ ان شخصیات کی جدوجہد کے نتیجے میں اس امت کی حیات بخش اور توانائی سے بھرپور صلاحیت پھر سے بحال ہو گئی۔ اس نے حملہ آوروں کو کھدیڑ دیا اور زندگی کی طرف لوٹ آئی یا زندگی اس کی طرف پلٹ آئی۔ آج بھی اس امت کو نوع بہ نوع یورش و یلغار کا سامنا ہے۔ یہ حملے اس کو داخلی سطح پر اور خود اسی کے افراد کے ہاتھوں سے بدل دینا چاہتے ہیں۔ ان حملوں کا ہدف امت کے تشخص، اس کے عقائد، اس کے نظریہ دین و زندگی، اس کے نظریہ فرد و اجتماع، اس کے تصور خلق و خالق، اس کے تصور دنیا و آخرت اور اس کے تصور انسان و عالم کو پوری طرح تبدیل کر دینا ہے۔

یہ امت اس نئے طاغوت کے مقابلہ میں صرف اسی طرح کھڑی رہ سکتی ہے کہ اپنے رب کی رسی کو مضبوطی سے تھام لے اور اپنے نہ ٹوٹنے والے مستحکم ستون سے پوری طرح چمٹ جائے۔ یہ ستون صرف اور صرف

اسلام کا ستون ہے۔ اسے حضرت عمر بن الخطاب کے اس بیان کو اپنے پیش نظر رکھنا ہوگا: ”ہم سب سے کم تر لوگ تھے۔ ہمیں اللہ نے اسلام کی بہ دولت اعزاز بخشا۔ اب جب کبھی بھی ہم اسلام کو چھوڑ کر کسی اور ذریعہ سے سر بلندی کے طالب ہوں گے تو اللہ ہمیں ذلیل و خوار کر دے گا (۱)۔“

اس امت کو چاہئے کہ امام دارالہجرۃ مالک بن انس کے مندرجہ ذیل ارشاد کو حزر جاں بنالے: اس امت کے آخری دور کی اصلاح صرف اسی طریقہ سے ہو سکتی ہے جس سے اس کے پہلے دور کی ہوئی تھی اور اس کے دور اول کی اصلاح اللہ کی کتاب اور اس کے پیغمبر علیہ الصلاۃ والسلام کی سنت ہی سے ہوئی تھی۔ یہ امت اللہ تعالیٰ کے درج ذیل ارشاد کو اپنا شعار بنائے: ”واعتصموا بحبل اللہ جمیعاً ولا تفرقوا“ (آل عمران: ۱۰۳) (اور سب مل کر اللہ کی رسی کو مضبوط پکڑ لو اور آپس کے تفرقہ سے باز رہو)۔

---

(۱) حضرت عمر کے اس قول کی روایت ابن ابی شیبہ نے اپنی المصنف، کتاب التاريخ (۳۳۸۴۶)، طبرانی نے المعجم الکبیر (۱۲۴/۲۳) میں اور حاکم نے المستدرک، کتاب الایمان (۱۳۰/۱) میں کی ہے۔ حاکم کہتے ہیں کہ یہ روایت شیخین کی شرط پر صحیح ہے، کیونکہ ان دونوں نے متفقہ طور پر ایوب بن عاصد الطائی اور اس روایت کے بقیہ تمام راویوں کی مرویات سے استدلال کیا ہے اگرچہ خود اس روایت کو نقل نہیں کیا ہے۔

## اللہ واحد پر ایمان رکھنے والی امت

اولین بنیاد جس پر امت کا دار و مدار اور اس کا وجود برقرار ہے، اسلامی عقیدہ ہے۔ اسی لئے اس امت کا پیغام ہے کہ اس عقیدہ کی آبیاری کی جائے، اس کو پروان چڑھایا جائے، اسے مستحکم کیا جائے، اس کا تحفظ کیا جائے اور اس کی روشنی کو اطراف عالم میں پھیلا یا جائے۔ اسلامی عقیدہ کی تشکیل اللہ تعالیٰ، اس کے ملائکہ، اس کی کتابوں، اس کے رسولوں اور یوم آخرت پر ایمان و اعتقاد کی صورت میں ہوتی ہے:

”آمن الرسول بما أنزل إليه من ربه والمؤمنون كل آمن بالله و ملائكته و كتبه و رسله لانفراق بين أحد من رسله وقالوا سمعنا و أطعنا غفرانك ربنا و إليك المصير“ (البقرہ: ۲۸۵/۲)

(رسول ایمان لایا ہے اس پر جو اس کے رب کی طرف سے اس پر اترا ہے اور مسلمان بھی اس پر ایمان لائے ہیں۔ سب ایمان لائے ہیں اللہ پر اور اس کے فرشتوں پر اور اس کی کتابوں پر اور اس کے رسولوں پر۔ ہم اس کے رسولوں میں سے کسی کے درمیان فرق نہیں کرتے اور وہ کہتے ہیں کہ ہم نے سنا اور مانا۔ ہم تیری بخشش چاہتے ہیں اے ہمارے رب اور تیری ہی طرف لوٹنا ہے)۔

اس عقیدہ کا مقصد تعمیر ہے، نہ کہ تخریب، صف بندی ہے، نہ کہ تفریق، کیونکہ اس کی بنیاد تمام الہی پیغامات کے ورثہ اور اللہ کے تمام پیغمبروں پر ایمان ہے: ”لانفراق بين أحد من رسله“ (البقرہ: ۲۸۵/۲)

(ہم اس کے رسولوں میں سے کسی کے درمیان فرق نہیں کرتے)۔ ”ومن يكفر بالله و ملائكته و كتبه و رسله و اليوم الآخر فقد ضل ضلالاً بعيداً“ (النساء: ۱۳۶/۲) (اور جو شخص انکار کرے اللہ کا اور اس کے فرشتوں کا اور اس کی کتابوں کا اور اس کے رسولوں کا اور آخرت کے دن کا تو وہ بہک کر دور جا پڑا)۔

سنت نے ان پنج گانہ قرآنی ارکان میں ”ایمان بالقدر“ کا اضافہ کیا ہے۔ یہ دراصل ایمان باللہ میں شامل ہے۔ کیونکہ تقدیر پر ایمان اللہ تعالیٰ کے علم و ارادہ اور اس کی قدرت سے متعلق ہے۔ اس لئے کہ کائنات میں جو کچھ وقوع پذیر ہوتا ہے، اللہ تعالیٰ کی تقدیر و تدبیر ہی سے ہوتا ہے۔ ازراہ فضول و عبث نہیں ہوتا: ”إنّا کل

شیء خلقناہ بقدر“ (القر: ۲۹/۵۴) (ہم نے ہر چیز کو پیدا کیا ہے اندازہ سے)، ”ما أصاب من مصيبة في الأرض ولا في أنفسكم إلا في كتاب من قبل أن نبرأها، إن ذلك على الله يسير، لكيلا تأسوا على ما فاتكم ولا تفرحوا بما آتاكم“ (الحديد: ۲۳/۲) (کوئی مصیبت زمین میں آئی ہے اور نہ تمہاری جانوں میں مگر وہ ایک کتاب میں لکھی ہوئی ہے اس سے پہلے کہ ہم اس کو پیدا کریں۔ بے شک یہ اللہ کے لئے آسان ہے تاکہ تم غم نہ کرو اس پر جو تم سے کھویا گیا اور نہ اس چیز پر فخر کرو جو اس نے تم کو دیا)۔

اس عقیدہ کا ایک عنوان ہے جس سے اس کا خلاصہ ہوتا ہے یا ایک شعار ہے جس سے اس کی ترجمانی ہوتی ہے اور وہ ہے: ”اس امر کی شہادت کہ اللہ کے سوا کوئی معبود نہیں اور یہ کہ محمد اللہ کے رسول ہیں“۔ یہ عقیدہ ہی کائنات، رب کائنات، فطرت، ماورائے فطرت، حیات، مابعد حیات، عالم مرئی نیز عالم غیر مرئی بالفاظ دیگر خلق وخالق، دنیا و آخرت اور عالم غیب و شہود کے حوالہ سے اہل اسلام کے نقطہ نظر کی نمائندگی کرتا ہے۔

دنیا میں جو اس حقیقت سے منحرف ہوگا آخرت میں اس کی آنکھوں سے پردہ اٹھے گا اور وہ حقیقت کا کھلے عام مشاہدہ کرے گا، جیسے کہ دن کے وقت آفتاب کا مشاہدہ کیا جاتا ہے: ”إن كل من في السماوات والأرض إلا آتي الرحمن عبداً لقد أحصاهم و عداهم عدا و كلهم آتية يوم القيامة فرداً“ (مریم: ۹۳-۹۵) (آسمانوں اور زمین میں کوئی نہیں جو رحمان کا بندہ ہو کر نہ آئے۔ اس کے پاس ان کا شمار ہے اور اس نے ان کو اچھی طرح گن رکھا ہے اور ان میں سے ہر ایک قیامت کے دن اس کے سامنے اکیلا آئے گا)۔ یہی مفہوم ہے ”لا إله إلا الله“ کا، یعنی اس کے علاوہ کوئی عبادت کا مستحق نہیں... یا یہ کہ اگر پوری کائنات میں کوئی اس کا مستحق ہے کہ اس کے حضور عجز و تذلل اختیار کیا جائے تو وہ صرف اور صرف اللہ ہی ہے: ”إياك نعبد و إياك نستعين“ (الفاتحہ: ۴/۱) (ہم تیری ہی عبادت کرتے ہیں اور تجھی سے مدد چاہتے ہیں)۔

ایک تنہا اسی کی ذات ہے جس کے حکم کے آگے گردنیں جھک جاتی ہیں، جس کی تعظیم میں پیشینیاں سجدہ ریز ہو جاتی ہیں، جس کی تسبیح و تحمید میں زبانیں رطب اللسان ہوتی ہیں اور جس کے فیصلے کے دل، دماغ اور جسم مطیع و منقاد ہوتے ہیں۔

ایک اسی کی ذات ہے جس کی طرف دل ہر طرح کی محبت کے ساتھ متوجہ ہوتے ہیں۔ وہ اپنے کمالات

میں منفرد ہے۔ کمال کا حق ہے کہ اس سے اور صاحب کمال سے محبت کی جائے۔ وہی ذات ہر طرح کے حسن و جمال کا منبع بھی ہے۔ کائنات میں جہاں کہیں بھی کوئی جمال ہے، وہ اسی سے ماخوذ ہے۔ جمال کا حق ہے کہ اس سے اور صاحب جمال سے محبت کی جائے۔

اللہ تعالیٰ ہی تمام نعمتوں کا عطا فرمانے والا اور ہر نوع کے احسان کا سرچشمہ ہے: ”و ما بکم من نعمۃ فمن اللہ“ (النحل: ۵۳/۱۶) (اور تمہارے پاس جو نعمت بھی ہے وہ اللہ ہی کی طرف سے ہے)۔

احسان ہمیشہ محبوب ہوتا ہے، نعمت ہمیشہ محبوب ہوتی ہے اور صاحب نعمت سے ہمیشہ محبت کی جاتی ہے۔ ”لا اِلهَ اِلاَّ اللّٰهُ“ کا مفہوم ہے: خدا کے اقتدار کو چھوڑ کر ہر اقتدار کو تسلیم کرنے، اس کے آگے جھکنے، اس کے فیصلے کے سوا ہر کسی کے فیصلے کو قبول کرنے اور اس کے فرمان کے سوا ہر فرمان کی تعمیل سے کلی طور پر انکار، وفاداری صرف اسی کی اور محبت صرف اسی سے اور اسی کی راہ میں۔

اس پاکیزہ کلمہ کی مثال ایک پاکیزہ درخت کی ہے جس کی جڑیں زمین میں گہری ہوتی اور اس کی شاخیں آسمان میں بلند ہوتی ہیں اور وہ اپنے رب کے حکم سے ہر وقت اپنا پھل دیتا رہتا ہے۔

اس کا فیض اور اس کا سب سے پاکیزہ پھل عقل و وجدان کا ہر مخلوق کی غلامی اور خوف سے آزاد ہونا، تکبر اور سرکشی کے محرکات سے گلو خلاصی اور تمام انسانوں کے درمیان مساوات کا حقیقی احساس ہے۔ اب انسانوں میں سے کچھ لوگ دوسرے انسانوں کے رب نہیں ہیں بلکہ سب کے سب اصل کے اعتبار سے سگے بھائی ہیں جن کا باپ بھی ایک ہے اور ماں بھی ایک۔

اسی لئے اہل کتاب کے امراء اور حکمرانوں کے نام آپ کے خطوط پر درج ذیل آیت کی مہر ہوتی تھی: ”قل یا اهل الكتاب تعالوا الی کلمۃ سوا بیننا و بینکم الا نعبد الا اللہ ولا نشرک بہ شیئاً ولا یتخذ بعضنا بعضاً ارباباً من دون اللہ“ (آل عمران: ۶۴/۳) (کہو اے اہل کتاب! آؤ ایک ایسی بات کی طرف جو ہمارے اور تمہارے درمیان مسلم ہے کہ ہم اللہ کے سوا کسی کی عبادت نہ کریں اور اللہ کے ساتھ کسی کو شریک نہ ٹھہرائیں اور ہم میں سے کوئی کسی دوسرے کو اللہ کے سوا رب نہ بنائے)۔

ہمارا ایمان ہے کہ اسلام پاپائیت سے نا آشنا ہے۔ اسلام میں کوئی ایسا پاپائی طبقہ نہیں پایا جاتا جس کا دین پر اجارہ ہو، جو لوگوں کے قلوب پر مسلط ہو، خدا کا دروازہ بندگان خدا پر صرف اسی کے توسط سے کھلتا ہو اور



محرومی کے فیصلے یا مغفرت کے پروانے صرف اسی کی طرف سے صادر ہو سکتے ہوں۔ اسلام میں سب لوگ اہل دین ہیں۔ یہاں انسان کو اپنے اور خدا کے درمیان کسی واسطہ کی ضرورت نہیں، کیونکہ خدا انسان سے خود اس کی شہ رگ سے بھی زیادہ قریب ہے، ایک مسلمان اپنی نماز اور اپنے رب کا فریضہ روئے زمین کے جس گوشہ میں چاہے، ادا کر سکتا ہے۔ پیغمبر اسلام کا فرمان ہے: ”میرے لئے پوری زمین سجدہ گاہ اور طہارت کا ذریعہ بنائی گئی۔ میری امت کا کوئی فرد نماز کو جہاں پائے وہیں ادا کر لے“ (۱)۔

امام نماز میں پیشوا ہوتا ہے نہ کہ پردہت۔ شرعی شرائط کے ذیل میں ہر مسلمان لوگوں کی نماز کی امامت کر سکتا ہے۔

ایک مسلمان بغیر کسی واسطہ کے اپنے تمام فرائض ادا کر سکتا ہے۔

آج کل جو لوگ یہ سمجھنے لگے ہیں کہ مثال کے طور پر حج میں ایک طواف کرانے والا ہونا ضروری ہے تو دین میں اس کی کوئی بنیاد نہیں ہے۔ کیونکہ حج میں کسی تلقین کرنے والے کی کوئی ضرورت نہیں ہے۔ ایک مسلمان کے لئے اتنا کافی ہے کہ وہ اپنی عبادت کا طریقہ سیکھ لے تاکہ اللہ کے حکم کے مطابق اسے ادا کر سکے۔ صغیرہ یا کبیرہ گناہ کا ارتکاب کرنے والے ایک مسلمان کے لئے اللہ تعالیٰ نے وضوء، نماز، روزہ، صدقہ، ذکر الہی دنیا کی ابتلا و آزمائش نیز توبہ و استغفار کو ازالہ فساد کا ذریعہ اور کفارہ قرار دیا ہے۔ توبہ و استغفار کے لئے کسی پادری کی ضرورت نہیں ہے جس کے سامنے جا کر ایک شخص اپنے گناہوں کا اقرار کرے اور اللہ کی بارگاہ میں اسے وسیلہ بنائے: ”وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ“ (البقرہ: ۱۸۹) (اور جب میرے بندے تم سے میری بابت پوچھیں تو میں نزدیک ہوں، پکارنے والے کی پکار کا جواب دیتا ہوں جب کہ وہ مجھے پکارتا ہے)۔ ”قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ، إِنَّ اللَّهَ يَغْفِرُ الذُّنُوبَ جَمِيعًا، إِنَّهُ هُوَ الْغَفُورُ الرَّحِيمُ“ (الزمر: ۵۳) (کہو کہ اے میرے بندو جنہوں نے اپنی جانوں پر زیادتی کی ہے اللہ کی رحمت سے مایوس نہ ہو۔ بے شک اللہ تمام گناہوں کو معاف کر دیتا ہے۔ وہ بڑا بخشنے والا، مہربان ہے)۔

اسلام کی نظر میں علماء دین انبیاء کے وارث اور امت کے قائد ہیں۔ یہ اپنے اپنے میدان کے ماہرین

(۱) صحیح بخاری، کتاب التَّيْم، باب قوله تعالى: ”فلم تجدوا اماماً أفتمموا“ حدیث نمبر: ۳۳۲، بروایت جابر بن عبد اللہ۔ صحیح مسلم کتاب المساجد ومواضع الصلاة حدیث نمبر: ۸۱۰، بروایت حضرت جابر۔

ہیں۔ ان سے اسی طرح رجوع کیا جائے گا جس طرح ہر علم والے سے اس کے علم کے سلسلہ میں رجوع کیا جاتا ہے: ”فأسأل به خبیراً“ (الفرقان: ۵۹/۲۵) (پس اس کو کسی جاننے والے سے پوچھو)۔ ”ولاینبئک مثل خبیر“ (فاطر: ۱۳/۳۵) (اور ایک باخبر کی طرح تم کو کوئی نہیں بتا سکتا)۔ ”فاسألوا أهل الذکر إن کنتم لاتعلمون“ (نحل: ۲۳/۱۶) (پس اہل علم سے پوچھ لو اگر تم نہیں جانتے)۔

ہر مسلمان کو حق ہے وہ جب چاہے تحقیق و اختصاص کے ذریعہ دین کا عالم بن سکتا ہے۔ یہ حق موردی طور پر یا لقب اختیار کر کے یا لبادہ اوڑھنے سے حاصل نہیں ہو سکتا۔ اس پر نہ کسی کا اجارہ ہے اور نہ کسی پر کوئی قدغن۔ اسلام افراد اور اداروں میں درآمد کی گئی دینی اور غیر دینی کی تقسیم کو مسترد کرتا ہے۔ یہاں افراد، تعلیم، قوانین اور اداروں کے درمیان کوئی تفریق نہیں ہے۔ اسلام میں یہ سب کے سب دین کی خدمت پر مامور ہیں۔

## یوم آخرت پر ایمان

ہمارا ایمان ہے کہ موت زندگی کا خاتمہ نہیں ہے نیز یہ کہ انسان ہمیشہ رہنے کے لئے پیدا کیا گیا ہے۔ موت تو صرف اسے ایک مقام سے دوسرے مقام تک یعنی مرکز امتحان سے مرکز جزا تک پہنچانے کا ذریعہ ہے۔ آج عمل ہے، محاسبہ نہیں، کل محاسبہ ہوگا، عمل نہیں۔ اخروی زندگی میں ہر شخص کو اپنے اعمال کی جزا ملے گی اور وہاں وہ اپنے عمل کے مناسب حال صورت میں ہمیشہ رہے گا: ”یومئذ یصدر الناس أشتاتاً لیروا أعمالہم فمن یعمل مثقال ذرۃ خیرا یرہ ومن یعمل مثقال ذرۃ شرا یرہ“ (الزلزلہ: ۶۹۹-۸) (اس دن لوگ الگ الگ نکلیں گے تاکہ ان کے اعمال انہیں دکھائے جائیں پس جس شخص نے ذرہ برابر نیکی کی ہوگی وہ اس کو دیکھ لے گا اور جس شخص نے ذرہ برابر بدی کی ہوگی وہ اس کو دیکھ لے گا)۔

تمام آسمانی مذاہب نے آخرت پر ایمان، جزا و سزا اور جنت و دوزخ کی تعلیم دی ہے۔ اسلام نے بہ طور خاص موت کے بعد کی زندگی کے مسئلہ کو قرآن کا ایک محور بنایا ہے۔ اسلام نے ان مشرکین عرب سے مباحثہ کیا ہے جو موت کے بعد زندگی کو ناممکن تصور کرتے تھے۔ چنانچہ قرآن انہیں مخاطب کرتے ہوئے یہ پہلو واضح کرتا ہے۔

’یبدأ الخلق ثم یعیده وهو أہون علیہ...‘ (الروم: ۲۷/۳۰) (وہی ہے جو اول بار پیدا کرتا ہے پھر وہی دوبارہ پیدا کرے گا اور یہ اس کے لئے زیادہ آسان ہے)۔ قرآن کا بیان ہے: ”خلق السماوات والأرض قادر علی أن یخلق مثلہم“ (الاسراء: ۹۹/۱۷) (جس نے آسمانوں اور زمین کو پیدا کیا وہ اس پر قادر ہے کہ ان کے مانند دوبارہ پیدا کر دے)۔

قرآن ان کو بتاتا ہے کہ عظمت، علم اور قدرت کی صفات سے متصف معبود کے وجود کی حکمت تقاضہ کرتی ہے کہ تخلیق کے اس بازار کی بساط یوں ہی نہ لپیٹ دی جائے کہ قاتل، سرکش، باغی، ظالم اپنے کئے کی سزا سے بچ جائیں اور مظلوم کو اس کا حق نہ مل سکے۔ اللہ تعالیٰ کا ارشاد ہے:

”وما خلقنا السماء والأرض وما بینہما باطلاً، ذلک ظن الذین کفروا فویل للذین کفروا

من النار أم نجعل الذين آمنوا و عملوا الصالحات كالمفسدين في الأرض أم نجعل المتقين كالفجار“ (ص: ۲۷-۲۸/۳۸) (اور ہم نے زمین اور آسمان اور جو ان کے درمیان ہے، عبث پیدا نہیں کیا۔ یہ ان لوگوں کا گمان جنہوں نے انکار کیا تو جن لوگوں نے انکار کیا ان کے لئے بربادی ہے آگ سے۔ کیا ہم ان لوگوں کو جو ایمان لائے اور اچھے کام کئے ان کی مانند کر دیں گے جو زمین میں فساد کرنے والے ہیں یا ہم پر ہیزگاروں کو بدکاروں جیسا کر دیں گے)۔ اللہ تعالیٰ فرماتا ہے: ”أفحسبتم أنما خلقناكم عبثاً و أنکم إینا لا ترجعون فتعالی اللہ الملک الحق لا إله إلا هو رب العرش الکریم“ (المؤمنون: ۲۳/۱۱۵) (پس کیا تم یہ خیال کرتے ہو کہ ہم نے تم کو بے مقصد پیدا کیا ہے اور تم ہمارے پاس نہیں لائے جاؤ گے۔ پس بہت برتر ہے اللہ بادشاہ حقیقی، اس کے سوا کوئی معبود نہیں۔ وہ مالک ہے عرش عظیم کا)۔

قرآن کا موقف یہ ہے کہ اگر جزا و سزا کے فیصلہ کے لئے موت کے بعد کوئی زندگی نہ ہو تو انسان کی تخلیق فضول، بے مقصد اور غیر حکیمانہ ہے۔ مادہ پرستوں اور دہریوں کا یہی تخیل ہے۔ ان کا کہنا ہے کہ ہمیں موت اور زندگی سے سابقہ پیش آتا ہے اور ہمارا خاتمہ صرف زمانہ کرتا ہے۔ یہ صرف زمین ہے جو انسان کو نگل لیتی ہے اور اس کے بعد کچھ نہیں رہتا۔

اگر زندگی کا انجام اور حاصل یہی ہے تو کتنی حقیر اور معمولی ہے یہ زندگی!!

قرآن نے ان مشرکین کے موقف کی تردید کی ہے جو زندگی بعد موت کا انکار کرتے تھے اور اللہ کے لئے اسے ناممکن تصور کرتے تھے کہ وہ بوسیدہ ہڈیوں میں دوبارہ جان ڈال دے گا۔ قرآن نے ان لوگوں کے عقائد کو بھی مسترد کر دیا ہے جو اللہ تعالیٰ کے نظام عدل و حکمت سے اندھے ہو کر یہ سمجھتے ہیں کہ اس زندگی کا ورق یوں ہی لپیٹ دیا جائے گا اور نیکو کار کو اس کی نیکی کا اور بد عمل کو اس کی بد عملی کا کوئی بدلہ نہ ملے گا جیسے کہ اس کائنات کا کوئی پروردگار اور منتظم سرے ہو ہی نہ۔

قرآن نے ان لوگوں کے خیال کی بھی تردید کی ہے جو یہ سمجھ بیٹھے ہیں کہ آخرت میں انہیں سفارش کرنے والوں کی سفارش نفع پہنچائے گی۔ ان کے سفارشی اپنے اثر و رسوخ سے قانون عدل کو بے اثر کر دیں گے۔ اسی طرح یہ کہ کچھ لوگ مظالم اور سنگین جرائم کا ارتکاب کریں گے پھر ان کے معبودان باطلہ جن کو یہ خدا کو چھوڑ کر پوجتے رہے ہیں یا ان کے مذہبی پیشوا جن کو یہ اپنے اور خدا کے مابین واسطہ قرار دیتے رہے ہیں، ان کے لئے

سفارشیں کریں گے۔ یہی وہم مشرکوں اور بعض اہل کتاب کو بھی تھا۔ قرآن نے شدت اور پوری وضاحت کے ساتھ اس بے بنیاد دعوے کو باطل ٹھہرایا ہے۔ قرآن کا بیان ہے: ”من عمل صالحاً فلنفسه ومن اساء فعلیہا وما ربک بظلام للعبید“ (فصلت: ۴۶/۴۱) (جو شخص نیک عمل کرے گا تو اپنے ہی لئے کرے گا اور جو شخص برائی کرے گا تو اس کا وبال اسی پر آئے گا اور تیرا رب بندوں پر ظلم کرنے والا نہیں)۔ ”من اہتدی فإنما یہتدی لنفسه ومن ضل فإنما یضل علیہا ولا تنزروا وازرہ وزر آخری“ (الاسراء: ۱۵/۱۷) (جو شخص ہدایت کی راہ چلتا ہے تو وہ اپنے ہی لئے چلتا ہے اور جو شخص بے راہ ہوتا ہے وہ بھی اپنے ہی نقصان کے لئے بے راہ ہوتا ہے اور کوئی بوجھ اٹھانے والا دوسرے کا بوجھ نہ اٹھائے گا)۔ ”من ذا الذی یشفع عنده إلا بإذنه“ (البقرہ: ۲۵۵/۲) (کون ہے جو اس کے پاس اس کی اجازت کے بغیر سفارش کرے)۔ ”و کم من ملک فی السماوات لا تغنی شفاعتہم شیئاً إلا من بعد أن یأذن اللہ لمن یشاء ویرضی“ (الحج: ۲۶/۵۳) (اور آسمانوں میں کتنے فرشتے ہیں جن کی سفارش کچھ بھی کام نہیں آسکتی مگر اس کے بعد کہ اللہ اجازت دے جس کو وہ چاہے اور پسند کرے)۔ ”ولا یشفعون إلا لمن ارتضی“ (الانبیاء: ۲۸/۲۱) (وہ سفارش نہیں کر سکتے مگر اس کے لئے جس کو اللہ پسند کرے)۔ مجرم مشرکوں کے حوالہ سے قرآن کہتا ہے: ”فما تنفعہم شفاعۃ الشافعیین“ (المدثر: ۴۸/۷۴) (تو ان کو شفاعت کرنے والوں کی شفاعت کچھ فائدہ نہ دے گی)۔ قرآن نے یہ واضح کر دیا ہے کہ شفاعت صرف اللہ تعالیٰ کی اجازت ہی سے ہو سکتی ہے اور کسی کی یہ طاقت نہیں کہ اللہ تعالیٰ پر کسی فرشتے یا کسی پیغمبر کی سفارش تھوپے۔

قرآن نے یہ بھی بیان کر دیا ہے کہ شفاعت ہر شخص کے لئے عام نہیں ہے۔ چنانچہ جس کی موت اللہ تعالیٰ کے ساتھ شرک اور کفر پر اصرار کی حالت میں ہوگی اللہ تعالیٰ اس کے حق میں کسی کو سفارش کرنے کی اجازت نہ دے گا۔ اگر کوئی ایسی سفارش کرے گا بھی تو اس کی سفارش مسترد کر دی جائے گی، کیونکہ شفاعت صرف اہل ایمان اور اہل توحید کے چھوٹے موٹے گناہ کرنے والوں کے حق میں مفید ہوگی۔

آخرت میں اعمال کے دفاتر سامنے لائے جائیں گے اور میزان مقرر کی جائے گی۔ ہر شخص اپنا اعمال نامہ پڑھے گا: ”اقرأ کتابک کفی بنفسک الیوم علیک حسیباً“ (الاسراء: ۱۴/۱۷) (پڑھا اپنا دفتر عمل۔ آج اپنا حساب لینے کے لئے تو خود ہی کافی ہے)۔ ”و وضع الکتاب فتری المجرمین مشفقین مما

فيه و يقولون يا ويلتنا مال هذا الكتاب لا يغادر صغيرة ولا كبيرة إلا أحصاها و وجدوا ما عملوا  
 حاضر أو لا يظلم ربك أحداً“ (الكهف: ۳۹/۱۸) (اور رجسٹر رکھا جائے گا تو تم مجرموں کو دیکھو گے کہ اس میں  
 جو کچھ ہے وہ اس سے ڈرتے ہوں گے اور کہیں گے کہ ہائے خرابی۔ کیسی ہے یہ کتاب کہ اس نے نہ کوئی چھوٹی  
 بات درج کرنے سے چھوٹی ہے اور نہ کوئی بڑی بات اور جو کچھ انہوں نے کیا ہے وہ سب سامنے پائیں گے  
 اور تیرا رب کسی کے اوپر ظلم نہ کرے گا)۔ ”یوم نجد کل نفس ما عملت من خیر محضراً و ما عملت من  
 سوء تود لو أن بینہا و بینہ أمدأبعیداً“ (آل عمران: ۳۰) (جس دن ہر شخص اپنی کی ہوئی نیکی کو اپنے سامنے موجود  
 پائے گا اور جو برائی کی ہوگی اس کو بھی۔ اس دن ہر آدمی یہ چاہے گا کہ کاش ابھی یہ دن اس سے بہت دور ہوتا)۔  
 یہاں انسان کو اس کا عمل ملے گا اور وہ اپنا عمل اپنے سامنے دیکھے گا: ”هذا کتابنا یبسط علیکم بالحق“ (الباقیہ:  
 ۲۹/۳۵) (یہ ہمارا دفتر ہے جو تمہارے اوپر ٹھیک ٹھیک گواہی دے رہا ہے)۔

اس طرح یہ دفتر عمل لوگوں کے سامنے حق بولے گا اور میزان عدل کے ساتھ فیصلہ سنائے گی: ”ونضع  
 الموازين القسط لیوم القیامة فلا تظلم نفس شیئاً و إن کان مثقال حبة من خردل أتینابہا و کفی بنا  
 حاسبین“ (الانبیاء: ۲۱/۲۷) (اور ہم قیامت کے دن انصاف کی ترازو رکھیں گے۔ پس کسی جان پر ذرا بھی ظلم نہ  
 ہوگا اور اگر رائی کے دانے کے برابر بھی کسی کا عمل ہوگا تو ہم اس کو حاضر کر دیں گے اور ہم حساب لینے کے لئے  
 کافی ہیں)۔

اس کے بعد یہ صورت حال اپنے اختتام کو پہنچے گی اور لوگ درج ذیل تین زمروں میں تقسیم ہو جائیں گے:

– سابقین مقربین (آگے رہنے والے مقربین)۔

– اصحاب الیمین (دائیں والے)۔

– اصحاب الشمال (بائیں والے)۔

اللہ تعالیٰ نے سورہ واقعہ میں ان تینوں گروہوں کا ذکر اس طرح فرمایا ہے:

”فأما إن کان من المقربین فروح و ریحان و جنة نعیم و أما إن کان من أصحاب الیمین

فسلام لک من أصحاب الیمین و أما إن کان من المکذبین الضالین فنزل من حمیم و تصلیة جحیم

إن هذا لہو حق الیقین“ (الواقعة: ۱۵۶/۸۸-۹۵) (لہذا اگر وہ مقربین میں سے ہو تو راحت ہے اور عمدہ روزی

ہے اور نعمت کا باغ ہے اور اگر وہ اصحاب یمین میں سے ہو تو تمہارے لئے سلامتی، تو اصحاب یمین میں سے ہے اور اگر وہ جھٹلانے والے گم راہ لوگوں میں سے ہو تو گرم پانی کی ضیافت ہے اور جہنم میں داخل ہونا۔ بے شک یہ قطعی حق ہے، پس تم اپنے عظیم رب کے نام کی تسبیح کرو۔

جنت میں انواع و اقسام کی مادی اور روحانی نعمتیں ہوں گی جن کو نہ کسی آنکھ نے کبھی دیکھا ہوگا، نہ کسی کان نے کبھی ان کے بارے میں کچھ سنا ہوگا اور نہ کسی انسان کے دل میں کبھی ان کا خیال آیا ہوگا: ”فلا تعلم نفس ما أخفى لهم من قرة أعين جزاء بما كانوا يعملون“ (السجدة: ۱۷/۳۲) (تو کسی کو خبر نہیں کہ ان لوگوں کے لیے ان کے اعمال کے صلہ میں آنکھوں کی کیا ٹھنڈک چھپا رکھی ہے)۔ ”وعد الله المؤمنين والمؤمنات جنات تجري من تحتها الأنهار خالدين فيها ومسكن طيبة في جنات عدن ورضوان من الله أكبر ذلك هو الفوز العظيم“ (التوبة: ۷۲/۹) (مومن مردوں اور مومن عورتوں سے اللہ کا وعدہ ہے باغوں کا کہ ان کے نیچے نہریں جاری ہوں گی، ان میں وہ ہمیشہ رہیں گے اور وعدہ ہے ستھرے مکانوں کا ہمیشگی کے باغوں میں اور اللہ کی رضامندی جو سب سے بڑھ کر ہے۔ یہی بڑی کامیابی ہے)۔

دوسری طرف جہنم میں طرح طرح کی مادی اور روحانی عذاب ہوں گے جن کا قرآن نے ذکر کیا ہے اور اہل ایمان کو ان سے خبردار کر کے ان کا خوف دلایا ہے: ”قو أنفسكم وأهليكم ناراً وقودها الناس والحجارة عليها ملائكة غلاظ شداد لا يعصون الله ما أمرهم ويفعلون ما يؤمرون“ (التحریم: ۶/۶۶) (اپنے آپ کو اور اپنے گھر والوں کو اس آگ سے بچاؤ جس کا ایندھن آدمی اور پتھر ہوں گے۔ اس پر تند خو اور زبردست فرشتے مقرر ہیں۔ اللہ ان کو جو حکم دے اس میں وہ اس کی نافرمانی نہیں کرتے اور وہی کرتے ہیں جس کا ان کو حکم ملتا ہے)۔ ”كلما نضجت جلودهم بدلناهم جلوداً غيرها ليذوقوا العذاب“ (النساء: ۱۶۵/۴) (جب ان کے جسم کی کھال جل جائے گی تو ہم ان کی کھال کو بدل کر دوسری کر دیں گے تاکہ وہ عذاب چکھتے رہیں)۔

## اللہ کے تمام پیغمبروں پر ایمان

ہمارا ایمان ہے کہ اللہ تعالیٰ نے اپنی عظیم حکمت اور اپنی وسیع رحمت کی بنا پر انسانوں کو فضول اور بے مقصد نہیں چھوڑا بلکہ ان کے پاس اپنے رسولوں کو بشیر و نذیر بنا کر بھیجا: ”رسلا مبشرین و منذرین لئلا یکون للناس علی اللہ حجة بعد الرسل و کان اللہ عزیزاً حکیماً“ (النساء: ۶۵/۳) (اللہ نے رسولوں کو خوش خبری دینے والے اور ڈرانے والے بنا کر بھیجا تا کہ رسولوں کے بعد لوگوں کے پاس اللہ کے مقابلہ میں کوئی حجت باقی نہ رہے اور اللہ زبردست ہے، حکمت والا ہے)۔ اللہ تعالیٰ نے ہر امت میں اپنا فرستادہ مبعوث فرمایا: ”ان اعبدوا اللہ و اجتنبوا الطاغوت“ (النحل: ۳۶/۱۶) (اللہ کی عبادت کرو اور طاغوت سے بچو)۔ اسی طرح اللہ تعالیٰ کا ارشاد ہے: ”وإن من أمة إلا خلا فیہا نذیر“ (فاطر: ۲۳/۳۵) (اور کوئی امت ایسی نہیں جس میں کوئی ڈرانے والا نہ آیا ہو)۔

قرآن کا فیصلہ ہے کہ اللہ لوگوں سے حساب اس وقت تک نہ لے گا اور ان کو اس وقت تک سزا نہ دے گا جب تک کہ وہ اپنے پیغمبروں کو بھیج کر، ان تک اپنا پیغام پہنچا کر اور ان کو ان کے رب کے حوالے سے ان کی منصبی ذمہ داریاں پوری وضاحت سے بتا کر ان پر اپنی حجت نہ پوری کر لے گا: ”وما کنا معذبین حتی نبعث رسولا“ (الاسراء: ۱۵/۱۷) (اور ہم کبھی سزا نہیں دیتے جب تک ہم کسی رسول کو نہ بھیجیں)۔

اسی لئے اہل تحقیق علماء کی رائے ہے کہ مختلف غیر مسلم اقوام پر اس وقت تک حجت پوری نہ ہوگی اور اہل کفر اس وقت تک کسی سزا کے مستحق نہ ہوں گے جب تک کہ ان کے پاس اسلام کی دعوت صاف و صریح انداز میں اور اس دین پر غور و فکر اور ریسرچ و تحقیق کی طرف راغب کرنے والے اسلوب میں نہ پہنچ جائے۔ جہاں تک ناقص اور مسخ شدہ تبلیغ کا تعلق ہے تو اس سے کسی سادہ لوح یا اختلاف رائے رکھنے والے شخص پر حجت نہیں پوری ہوتی۔

یہ ایک مسلمہ حقیقت ہے کہ نوع انسانی پہلے بھی انبیاء کی رسالت کی محتاج رہی ہے اور اب بھی ہے۔ انبیاء اللہ تعالیٰ کی مخلوقات میں سب سے پاکیزہ، سب سے باعزت، سب سے زیادہ عقل و حکمت کی دولت سے بہرہ مند ہستیاں ہیں: ”اللہ أعلم حیث یجعل رسالتہ“ (الانعام: ۱۲۳/۶) (اللہ ہی بہتر جانتا ہے کہ وہ اپنی



پیغمبری کس کو بخشنے)۔ اس کی وجہ یہ ہے کہ عقل تنہا تمام حقائق کی توضیح کے لئے ناکافی ہے بہ طور خاص اس باب میں کہ بندوں کے کون کون سے اعمال اللہ کو محبوب اور پسند میں۔ اسی وجہ سے انسان کو ایک معاون کی ضرورت ہوئی جو بہ وقت ضرورت اس کی غلطیوں کی تصحیح اور اس کی بے اعتدالیوں کی اصلاح کر سکے۔ یہ معاون وحی الہی ہے، یہ وحی ان امور میں بھی جن تک عقل کی رسائی ممکن ہے، نور علی نور کی حیثیت رکھتی ہے۔

رسولوں کا فرض منصبی یہ ہے کہ انسانوں کو اللہ کی سیدھی راہ دکھائیں، صراط مستقیم میں بندوں کے وہ تمام اعمال شامل ہیں جنہیں اللہ تعالیٰ پسند کرتا ہے۔

انبیاء کی ذمہ داری ہے کہ ان اہم مسائل میں جن میں عقلیں بہ مشکل ہی کوئی اجتماعی فیصلہ کر پاتی ہیں، انسانوں کے لئے عدل کی راہ کی نشان دہی کریں جیسا کہ اللہ تعالیٰ کا ارشاد ہے: ”لقد آرسلنا رسلنا بالبینات وأنزلنا معهم الكتاب والميزان ليقوم الناس بالقسط“ (الحمدید: ۲۵/۵۷) (ہم نے اپنے رسولوں کو نشانیوں کے ساتھ بھیجا اور ان کے ساتھ کتاب اور ترازو اتاری تاکہ لوگ انصاف پر قائم ہوں)۔

انبیاء کا ایک فریضہ یہ ہے کہ لوگوں کے باہمی نزاعات و اختلافات کا فیصلہ کر کے ان کو اللہ تعالیٰ کے اس حکم کی تعمیل پر آمادہ کریں جسے ایک صاحب ایمان رد نہیں کر سکتا۔ اللہ تعالیٰ نے فرمایا ہے: ”کان الناس أمة واحدة فبعث الله النبيين مبشرين و منذرين و أنزل معهم الكتاب بالحق ليحكم بين الناس فيما اختلفوا فيه“ (البقرہ: ۲/۲۱۳) (لوگ ایک امت تھے۔ انہوں نے اختلاف کیا تو اللہ نے پیغمبروں کو بھیجا خوش خبری دینے والے اور ڈرانے والے اور ان کے ساتھ کتاب اتاری حق کے ساتھ تاکہ وہ فیصلہ کر دے ان باتوں کا جن میں لوگوں نے اختلاف کیا)۔

تاریخ اور انسانی تجربات نے ثابت کر دیا ہے کہ تمام انسانوں کو اپنے سے بلند تر ایک قانونی مرجع (Authority) کی ضرورت ہے جو ان کو ایسے راستہ کی رہنمائی کر سکے جس میں ان کی فلاح و بہبود ہو، انہیں محض ان کی عقلوں کے سہارے نہ چھوڑ دے۔ ایسا بہت بار ہوتا ہے کہ لوگوں کے سامنے خیر اور شر دونوں ایک دوسرے سے ممتاز ہو جاتے ہیں مگر پھر ان پر خواہشات، نفسانیت اور شخصی اور وقتی مفادات کا غلبہ ہو جاتا ہے جن کے نتیجے میں وہ ان قوانین و دساتیر کو درست ٹھہرا لیتے ہیں جو ان کے لیے مفید نہیں بلکہ مضر ہوتے ہیں۔ ہم دیکھ چکے ہیں کہ امریکا میں بعض ریاستوں (۱) نے شراب کے نقصانات واضح ہونے کی بنا پر اسے حرام قرار دینے کی

(۱) ریاست ہائے متحدہ امریکہ نے ۱۹۲۰ء میں شراب پر پابندی عائد کی پھر اسے ۱۹۳۳ء میں اٹھالیا۔

کوشش کی مگر پھر ان پر خواہشات غالب آ گئیں اور انہوں نے اس کے جائز ہونے کے حوالہ سے ایک قانون جاری کیا جس کی بنا پر شراب بنانا، اس کی تشہیر کرنا، اسے پینا اور اس کی تجارت کرنا سب کا سب جائز ٹھہرا۔

اللہ سبحانہ کی حکمت کا تقاضہ ہوا کہ ہر رسول اپنی قوم کی طرف مبعوث ہوا اور اس کا پیغام ایک متعین دور کے ساتھ مخصوص ہوتا کہ وہ سب سے آخر میں ایک ایسے پیغمبر کو مبعوث فرمائے جو اپنے اپنے زمانہ و مکان کے ساتھ مخصوص سابقہ شرائع کے بعض احکام کو اللہ تعالیٰ کی مرضی کے مطابق منسوخ کرے۔ اللہ تعالیٰ کا ارشاد ہے:

”لکل جعلنا منکم شرعة و منهاجا“ (المائدہ: ۴۸/۵) (ہم نے تم میں سے ہر ایک کے لئے ایک شریعت اور ایک طریقہ ٹھہرایا)۔

نبی کبھی سابقہ شریعت پر بھی عمل کرتا ہے جیسا کہ بیش تر انبیاء بنی اسرائیل نے کیا۔

اس کے بعد اللہ کی مشیت ہوئی کہ اپنے آخری پیغمبر حضرت محمد صلی اللہ علیہ وسلم کو ایک عمومی، دائمی اور ہمہ گیر شریعت کے ساتھ مبعوث فرمائے۔ چنانچہ شریعت محمدی مکان کے اعتبار سے عام ہے، زمانہ کے اعتبار سے دائمی ہے اور تمام بنی نوع انسان کے احوال و ظروف کو محیط ہے۔ اللہ تعالیٰ کا ارشاد ہے: ”وما أرسلناک إلا رحمةً للعالمین“ (الانبیاء: ۲۱/۱۰۷) (اور ہم نے تم کو تو بس دنیا والوں کے لئے رحمت بنا کر بھیجا ہے)۔

”ما کان محمد اباً أحد من رجالکم ولکن رسول اللہ و خاتم النبیین“ (الاحزاب: ۴۰/۳۳) (محمد تمہارے مردوں میں سے کسی کے باپ نہیں ہیں لیکن وہ اللہ کے رسول اور نبیوں کے خاتم ہیں)۔ ”ونزلنا علیک الکتاب تبیاناً لکل شیء و ہدی و رحمة و بشرى للمسلمین“ (الخل: ۱۶/۸۹) (اور ہم نے تم پر کتاب اتاری ہے ہر چیز کو کھول دینے کے لئے۔ وہ ہدایت اور رحمت اور بشارت ہے فرماں برداروں کے لیے)۔

اللہ تعالیٰ کے علم میں ہے کہ اب انسانیت اپنے ارتقاء کے عروج پر پہنچ چکی ہے اور اس بات کی مستحق ہو چکی ہے کہ اس کے پاس آخری رسول آخری کتاب اور آخری شریعت کے ساتھ بھیجا جائے اور اس شریعت میں وہ تمام اصول و مبادی شامل کر دیئے جائیں جو ہر دور اور ہر مقام کے مناسب حال ہوں۔ چنانچہ اس میں اہدیت کے وہ تمام عناصر اور وسعت و لچک کے وہ تمام محرکات و دلیعت کر دیئے گئے ہیں جن کے ہوتے یہ زمانہ کے ارتقاء کا ساتھ دینے اور ہر بیماری کا علاج خود اسلام کی فارمیسی (Pharmacy) سے کرنے سے قاصر نہیں رہے گی۔

اللہ تعالیٰ نے اس کے مآخذ میں وہ صلاحیت اور کشادگی رکھ دی ہے جو اسے ہر سوال کا جواب دینے اور بغیر کسی تکلیف و تکلف کے ہر مشکل سے چھٹکارا دلانے کے قابل بناتی ہے۔

اسلامی عقیدہ کی ایک امتیازی خصوصیت یہ ہے کہ اللہ کی تمام نازل کردہ کتابوں اور اس کے مبعوث کئے گئے تمام رسولوں پر ایمان اس کا ایک رکن ہے، اس کے بغیر ایمان درست ہی نہیں: ”قولوا آمنا باللہ و ما أنزل إلینا و ما أنزل إلی إبراهیم و إسماعیل و إسحاق و یعقوب و الأسیاط و ما أوتی موسیٰ و عیسیٰ و ما أوتی النبیون من ربهم لانفرق بین أحد منهم و نحن له مسلمون“ (البقرہ: ۱۳۶/۲) (کہو ہم اللہ پر ایمان لائے اور اس چیز پر ایمان لائے جو ہماری طرف اتاری گئی ہے اور اس پر بھی جو ابراہیم اور اسماعیل اور اسحاق اور یعقوب اور اس کی اولاد پر اتاری گئی ہے اور جو موسیٰ اور عیسیٰ کو ملا اور جو ملا سب نبیوں کو ان کے رب کی طرف سے، ہم ان میں سے کسی کے درمیان فرق نہیں کرتے اور ہم اللہ ہی کے فرماں بردار ہیں)۔

یہ عقیدہ تعمیر کرتا ہے، نہ کہ تخریب۔ یہ اپنے سے پہلے کے عقائد کی تکمیل، تصحیح اور تصدیق کرتا ہے۔ اللہ تعالیٰ نے اپنے رسول سے فرمایا: ”وأنزلنا إلیک الکتاب بالحق مصداقاً لما بین یدیه من الکتاب و مہیمناً علیہ“ (المائدہ: ۴۸/۵) (اور ہم نے تمہاری طرف کتاب اتاری حق کے ساتھ تصدیق کرنے والی پچھلی کتاب کی اور اس کے مضامین پر نگہبان)۔

## عبادات

ہمارا ایمان ہے کہ اللہ تعالیٰ نے اپنے مکلف بندے پیدا فرمائے تاکہ وہ اپنے خالق اور منعم کی حیثیت سے اس کی بندگی کا حق ادا کر سکیں۔ اللہ تعالیٰ منعم اس حیثیت سے ہے کہ اس نے انسانوں کو بڑی بڑی نعمتیں عطا فرمائیں: زندگی کی نعمت، عقل کی نعمت، گویائی کی نعمت، انسانوں کے فائدے کے لئے پوری کائنات کی تسخیر کی نعمت، رسولوں کو مبعوث فرمانے اور ان پر کتابیں نازل فرمانے کی نعمت۔ وہ تمام نعمتیں جن کے زیر سایہ مخلوقات زندہ ہیں، اللہ رب العزت ہی کی عطا کردہ ہیں۔ ”وما بکم من نعمۃ فمن اللہ“ (نحل: ۱۶/۵۳) (اور تمہارے پاس جو نعمت بھی ہے وہ اللہ ہی کی طرف سے ہے)۔ ”وإن تعدوا نعمة اللہ لا تحصوها“ (ابراہیم: ۱۳/۳۴، نحل: ۱۶/۱۸) (اور تم اللہ کی نعمتوں کو گنو تو تم گن نہیں سکتے)۔

اسی وجہ سے اس عظیم المرتبت رب کا جس نے پیدا کیا اور تک سب سے درست کیا: ”الذی خلق فسوی“ (الاعلیٰ: ۲/۸۷) (جس نے بنایا پھر ٹھیک کیا)۔ حق ہے کہ بندے صرف اسی کی طرف بندگی کے لئے رُخ کریں جو ان کی تخلیق کا واحد مقصد ہے: ”و ما خلقت الجن والانس إلا ليعبدون“ (الذاریات: ۵۶/۵۱) (اور میں نے جن اور انسان کو صرف اسی لیے پیدا کیا ہے کہ وہ میری عبادت کریں)۔

عبادات کے چند مقاصد ہیں :

اول۔ بندے اور رب کے درمیان عبادت و معبود کے رشتہ کی تکمیل۔

دوم۔ بندوں کے درمیان بلکہ تمام مخلوقات کے مابین صفت رحمت کا عروج و استحکام۔

سوم۔ بندہ اور اس کی خواہشات کے مابین تزکیہ کا ارتقاء۔

ان مقاصد میں سے کوئی ایک بھی دوسرے سے جدا نہیں ہے۔

عبادات میں سے بعض فرض ہیں، بعض نفل ہیں، بعض ظاہر ہیں اور بعض باطن ہیں۔

ظاہری فرض عبادات میں اہم ترین وہ عظیم شعائر ہیں جو اسلام کے بنیادی ارکان اور اس کے مضبوط

ستون قرار دیئے گئے ہیں یعنی نماز، زکاۃ، روزہ اور بیت اللہ کا حج۔ جو ان کی فرضیت کا انکار کرے یا ان کا تقدس

گھٹائے وہ اسلام کے دائرہ سے خارج ہے۔

ان عبادات میں سے بعض خالص بدنی ہیں جیسے نماز اور روزہ اگرچہ نماز کی بنیاد فعل (کرنے) پر ہے اور روزہ کی بنیاد ترک (چھوڑنے) پر ہے۔ بعض عبادات خالصتاً مالی ہیں جیسے زکاۃ۔ بعض عبادات وہ ہیں جو بدنی بھی ہیں اور مالی بھی جیسے حج اور عمرہ۔ یہ دونوں عبادتیں بہ یک وقت بدنی بھی ہیں اور مالی بھی۔ بعض عبادات ایسی بھی ہیں جو ان عبادات سے متصل ہیں جیسے نفل نمازیں، نفل صدقات، نفل روزے اور نفل حج۔

بعض دوسری رضا کارانہ عبادات بھی ہیں جیسے تلاوت قرآن، اللہ تعالیٰ کا بہ صورت تسبیح، تمجید، تہلیل، تکبیر، دعاء و استغفار، ذکر، آپ صلی اللہ علیہ وسلم اور آپ کی آل پر صلاۃ۔ بعض عبادات باطنی بھی ہیں جن کا دین میں ایک مقام اور اللہ کی نظر میں ایک مرتبہ ہے جیسے اللہ کے حضور اخلاص نیت، اس کی جناب میں توبہ، اس کی ذات سے حیا، اس کی خشیت، اس پر توکل، اس کی نعمتوں پر شکر، اس کی طرف سے پیش آنے والی آزمائشوں پر صبر، اس کے فیصلوں پر راضی رہنا، اس سے اور اس کے سلسلہ میں دوسروں سے، محبت کرنا، اس کی رحمت کا امیدوار رہنا، اس کے عذاب سے ڈرنا اور ہر معاملہ میں اس کا استحضار رکھنا۔

بعض ایسی عبادات بھی ہیں جو شعائر نہیں ہیں۔ ایسی بیش تر عبادات بندوں کے مابین صفت رحمت کو تقویت پہنچانے والی اور تمام مخلوقات جیسے حیوانات، نباتات اور زمین کے ساتھ حسن سلوک کی دعوت دینے والی ہیں جیسے والدین کی اطاعت، صلہ رحمی، پڑوسیوں سے بہتر سلوک، کمزور لوگوں کے ساتھ ہمدردی، مظلوموں کی فریادری، پریشان حال لوگوں کی مشکلات دور کرنا، نیکی اور تقویٰ کے کاموں میں ایک دوسرے کا تعاون، معروف کا حکم دینا، منکر سے روکنا، خیر کی دعوت دینا، امور دین میں خیر خواہی، حق، صبر اور ہمدردی کی باہمی تلقین، یتیم کا اعزاز، مسکین کے کھلانے پر لوگوں کو آمادہ کرنا، ظلم اور فساد کا سدباب، برائی کو ہاتھ یا زبان سے مٹانا یا اسے دل میں براسمجھنا جو ایمان کا کم تر درجہ ہے، اسی طرح ہاتھ سے یا مال سے یا زبان سے جہاد کرنا نیز ہر وہ بھلائی جو ایک مسلمان لوگوں کے لئے کرے، خواہ ایک میٹھی مسکراہٹ یا ایک پاکیزہ بول یا راستہ سے کوئی تکلیف دہ چیز ہٹا دینے کے ذریعہ ہی کیوں نہ ہو۔

یہ سب باتیں عبادات میں شامل ہیں۔ کیونکہ عبادات کا اطلاق ان تمام اقوال و اعمال پر ہوتا ہے جو اللہ کو پسند اور اس کی رضا کے حصول کا ذریعہ ہوں، خواہ وہ اعضاء و جوارح سے سرزد ہونے والے اعمال ہوں یا دلوں کی حرکات و سکنات۔

یہاں تک کہ ایک انسان کا اپنی معاش کے لئے جدوجہد کرنا قرب الہی کے حصول کا سب سے بہتر ذریعہ ہے بشرطیکہ اس کی نیت درست ہو، وہ حدود الہی کا پابند ہو اور لوگوں کے حقوق کی رعایت کرے۔

بعض عبادات وہ ہیں جو بندہ اور اس کی خواہشات کے باہمی ربط کے حوالہ سے بندہ کے تزکیہ کے عمل کو تقویت بخشتی ہیں۔ ایک شخص کا اپنی شہوانی خواہش پوری کرنا بشرطیکہ جائز ذریعہ اور نیک نیتی سے ہو، اللہ تعالیٰ کی عبادت شمار کیا جائے گا جیسا کہ حدیث میں آیا ہے: ”تم میں سے کسی شخص کی شہوانی خواہش کی تکمیل میں بھی صدقہ ہے۔ لوگوں نے عرض کیا: اے اللہ کے رسول! ہم میں سے ایک شخص اپنی شہوت کی تکمیل کرتا ہے اور اس کو اس پر اجر بھی ملتا ہے؟ آپ نے فرمایا: کیا اگر وہ اپنی یہ خواہش کسی حرام ذریعہ سے پوری کرے گا تو اسے گناہ نہ ہوگا؟ اسی طرح اگر وہ اسے ایک حلال ذریعہ سے پورا کرے گا تو اسے اس پر اجر ملے گا (۱)۔

اس طریقہ سے عبادت وسعت اختیار کر کے پوری زندگی اور انسان کے تمام ظاہری اور باطنی اعمال کو اپنے دائرہ میں لے لیتی ہے۔ ایک مسلمان اپنے نقطہ نظر کی درستگی اور اپنی سچی نیت کے ذریعہ اپنی تمام عادات اور اپنی زندگی کی تمام سرگرمیوں کو عبادت اور اپنے رب کے تقرب میں تبدیل کر سکتا ہے۔ صحیح حدیث میں ہے: ”اعمال کا دار و مدار نیتوں پر ہے اور ہر شخص کو اس کی نیت کا پھل ملے گا“ (۲)۔

اس طرح پوری زمین ایک مسلمان کے لئے محراب اور مسجد میں تبدیل ہو جاتی ہے جس میں وہ اپنی تمام تر سرگرمیوں اور جدوجہد کے ذریعہ اللہ کی بندگی کا عمل کرتا ہے۔ ایک کاشت کار اپنی کاشت کاری میں احسان کا رویہ اختیار کر کے، ایک کاریگر اپنی کاریگری میں احسان کا رویہ اختیار کر کے، ایک تاجر اپنی تجارت میں احسان کا

(۱) صحیح مسلم، کتاب الزکاة۔ اس بیان کا باب کہ لفظ صدقہ ہر قسم کے معروف کے لئے عام ہے۔ راوی حضرت ابو ذر ہیں، سنن ابی داؤد،

کتاب الصلاة، باب الضحیٰ حدیث نمبر ۱۰۹۳، مسند احمد: کتاب مسند الانصار، باب حدیث ابی ذر الغفاری حدیث نمبر ۲۰۲۹۶۔

(۲) متفق علیہ۔ صحیح بخاری۔ کتاب بدء الوعی۔ باب بدء الوعی حدیث نمبر ۱، بروایت حضرت عمر بن الخطاب نیز کتاب الایمان والندور،

باب النیة فی الایمان حدیث نمبر ۶۱۹۵۔ صحیح مسلم، کتاب الامارۃ، باب قولہ انما الاعمال بالنیات حدیث نمبر ۳۵۳۰، بروایت

حضرت عمر بن الخطاب۔

رویہ اختیار کر کے، ایک ملازم اپنی ملازمت میں احسان کا رویہ اختیار کر کے اور ایک طالب علم اپنے مطالعہ میں احسان کا رویہ اختیار کر کے اللہ تعالیٰ کی عبادت کا فریضہ ادا کرتا ہے۔ اس طرح ہر انسان احسان کا طریقہ اختیار کر کے اپنی مطلوبہ اور مفوضہ عبادت انجام دیتا ہے۔ اس انداز سے زندگی کو عروج حاصل ہوتا ہے، انسان کا ارتقاء ہوتا ہے اور قومیں صحیح معنی میں ترقی کرتی ہیں بشرطیکہ وہ اپنا ہاتھ اللہ کے ہاتھ میں دے دیں۔ اس وقت شیطان ان کے درمیان سے ذلیل و خوار اور شکست خوردہ ہو کر نکل کھڑا ہوتا ہے۔

## محاسن اخلاق

ہمارا ایمان ہے کہ اسلام نے اخلاق پر بہت زور دیا ہے یہاں تک کہ اللہ تعالیٰ نے اپنے پیغمبر کی توصیف کرتے ہوئے فرمایا: ”وَإِنَّكَ لَعَلَىٰ خَلْقٍ عَظِيمٍ“ (القلم: ۶۸/۴) (اور بے شک تم ایک اعلیٰ اخلاق پر ہو)۔ اللہ کے رسول ہم سے مخاطب ہو کر اپنے فرض منصبی کا تعین یوں فرماتے ہیں: میں اخلاق کے محاسن و فضائل کی تکمیل کے لئے مبعوث کیا گیا ہوں (۱)۔

اسلام نے عبادات سے متعلق فرائض کے بھی جو دراصل ارکان اسلام ہیں، اخلاقی مقاصد متعین کئے ہیں۔ اسلام چاہتا ہے کہ وہ مقاصد لوگوں کی زندگیوں میں بروئے کار لائے جائیں۔ اگر یہ مقاصد پورے نہ ہوں گے تو عبادات ناقص قرار پائیں گی اور اس قابل نہ ہوگی کہ اللہ رب العزت ان کو قبول فرمائے، چنانچہ نماز کا مقصد: ”تَنْهَىٰ عَنِ الْفَحْشَاءِ وَالْمُنْكَرِ“ (العنکبوت: ۲۹/۴۵) (بے شک بے حیائی اور برے کاموں سے روکتی ہے)۔ بے حیائی اور بدی سے روکنا ہے، زکاۃ کا مقصد تطہیر و تزکیہ ہے: ”تَطْهَرُ هُمْ وَتَزَكِيهِمْ بَهَا“ (التوبہ: ۱۰۳/۹) (اس سے تم ان کو پاک کرو گے اور ان کا تزکیہ کرو گے)۔ روزہ کا مقصد تقویٰ کی صفت پیدا کرنا ہے: ”لَعَلَّهُمْ يَتَّقُونَ“ (البقرہ: ۱۸۷/۲) (تا کہ تم پرہیزگار بنو)۔ حج کا مقصد فحش، گناہ اور لڑائی جھگڑے سے پرہیز کی تعلیم دینا ہے (البقرہ: ۱۹۷/۲)۔

اگر ان عبادات سے مذکورہ اخلاقی فوائد حاصل نہ ہوں تو حدیث کہتی ہیں: ”بہت سے راتوں کو جاگنے والے ایسے ہیں جن کو شب بیداری سے رت جگے کے سوا کچھ پلے نہیں پڑتا اور بہت سے ایسے روزہ دار ہیں جن کو روزہ سے بھوک کے سوا کچھ پلے نہیں پڑتا (۲)۔“

(۱) مسند احمد، کتاب باقی مسند الکفرین، باب باقی المسند السابق حدیث نمبر: ۸۵۹۵، بہ روایت حضرت ابو ہریرہ بہ الفاظ: لا تم صرح الأخلاق۔ احمد ان الفاظ کی روایت میں منفرد ہیں۔ اس روایت کے راوی ثقہ ہیں۔ امام مالک کی الموطأ، کتاب الجامع میں یہ الفاظ ہیں: ”بعثت لأتمم حسن الأخلاق۔“ باب آذ قد بلغه أن رسول الله قال: ”بعثت...“ حدیث پر نمبر درج نہیں۔ البانی نے سیوطی کی الجامع الصغیر کے حوالے سے اسے ضعیف قرار دیا ہے۔

(۲) سنن ابن ماجہ، کتاب الصیام، باب ما جاء فی الغیبۃ والرفث للصائم، حدیث نمبر ۱۶۸۰، بہ روایت حضرت ابو ہریرہ، مسند احمد، کتاب مسند الکفرین، باب فی المسند السابق حدیث نمبر ۸۵۰۱، بہ روایت حضرت ابو ہریرہ، اس روایت کے راوی ثقہ ہیں)۔



اسی طرح حدیث میں ہے: ”جو جھوٹ بولنا اور جھوٹ پر عمل کرنا نہ چھوڑے، اللہ کو اس کا کھانا پینا چھڑانے کی کوئی ضرورت نہیں“ (۱)۔

اسلام ان اخلاق فاضلہ کو حقیقی ایمان کی تشکیل کا ذریعہ قرار دیتا ہے۔ اسی لئے قرآن اہل ایمان کے درج ذیل اوصاف بیان کرتا ہے: ”الذین ہم فی صلاتہم خاشعون و الذین ہم عن اللغو معروضون و الذین ہم للزکاة فاعلون و الذین ہم لفرو جہم حافظون إلا علی أزو اجہم أو ما ملکت أیمانہم فإینہم غیر ملومین فمن ابتغی وراء ذلك فأولئک ہم العادون و الذین ہم لأماناتہم وعہدہم راعون“ (المؤمنون ۲۳-۸) (جو اپنی نمازیں جھکنے والے ہیں اور لغو باتوں سے اعراض کرتے ہیں اور جو زکاة ادا کرنے والے ہیں اور جو اپنی شرمگاہوں کی حفاظت کرنے والے ہیں سو اپنی بیویوں کے اور ان عورتوں کے جو ان کی ملک یمین میں ہوں کہ ان پر وہ قابل ملامت نہیں۔ البتہ جو اس کے علاوہ چاہیں تو وہی لوگ زیادتی کرنے والے ہیں اور جو اپنی امانتوں اور اپنے عہد کا خیال رکھنے والے ہیں)۔

صحیح احادیث کا اس پر بہت زور ہے کہ ایمان اعلیٰ اخلاق و اوصاف میں جلوہ گر ہو: ”جو اللہ اور یوم آخرت پر ایمان رکھتا ہو وہ صلہ رحمی کرے۔ جو اللہ اور یوم آخرت پر ایمان رکھتا ہو وہ اپنے پڑوسی کو ایذا نہ پہنچائے... وہ اپنے مہمان کا اکرام کرے... بھلی بات کہے یا خاموش رہے“ (۲)۔ ”مومن وہ ہے جس کی طرف سے لوگ اپنے خون اور اپنے مال کے سلسلہ میں محفوظ ہوں (۳)۔

احادیث میں فواحش اور رذائل کا ارتکاب کرنے والوں سے ایمان کی نفی کی گئی ہے۔ آپ نے

- 
- (۱) صحیح بخاری، کتاب الصوم، باب من لم یدع قول الزور، حدیث نمبر: ۱۷۷۰، راوی حضرت ابو ہریرہ ہیں۔ سنن الترمذی، کتاب الصوم، باب ما جاء فی التشدید فی الغیبة، حدیث نمبر ۶۴۴۱، بروایت حضرت ابو ہریرہ، امام ترمذی نے اسے حدیث حسن صحیح قرار دیا ہے، سنن آبی داؤد، کتاب الصوم، باب الغیبة للصائم، حدیث نمبر ۲۰۱۵، بروایت حضرت ابو ہریرہ۔
- (۲) صحیح بخاری، کتاب الأدب، باب إکرام الضیف، حدیث نمبر ۵۶۷۳، بروایت حضرت ابو ہریرہ، صحیح مسلم، کتاب الایمان، باب الحث علی إکرام الضیف، حدیث نمبر ۶۷، بروایت حضرت ابو ہریرہ۔
- (۳) سنن الترمذی، کتاب الایمان، باب ما جاء فی آن المسلم من سلم المسلمون، حدیث نمبر ۲۵۵۱، بروایت حضرت ابو ہریرہ، سنن النسائی کتاب الایمان، باب صفۃ المؤمن، حدیث نمبر: ۴۹۰۹، بروایت حضرت ابو ہریرہ، مسند الامام احمد، کتاب مسند الکفرین، باب باقی المسند السابق حدیث نمبر: ۸۵۷۵، بروایت حضرت ابو ہریرہ۔ امام ترمذی نے اسے حدیث حسن صحیح قرار دیا ہے۔

فرمایا: زنا کا کرنے والا بہ حالت ایمان زنا نہیں کرتا، شراب پینے والا بہ حالت ایمان شراب نہیں پیتا (۱)۔ وہ شخص مجھ پر ایمان نہیں رکھتا جو خود تو بھر پیٹ کھا کر سونے اور اس کے پہلو میں اس کا پڑوسی بھوکا ہو اور اسے یہ معلوم بھی ہو، (۲)۔

اسلام نے ان اخلاقِ فاضلہ کو اپنی ان بنیادی دینی تعلیمات میں شامل کیا ہے جن کے متعلق قرآن اور نبی صلی اللہ علیہ وسلم سے اوامر و نواہی مروی ہیں۔ لہذا اعلیٰ اخلاقی اوصاف اللہ تعالیٰ کے عائد کردہ فرائض میں اور اخلاقی رذائل اللہ تعالیٰ کی طرف سے ممنوع قرار دیئے گئے حرام امور میں شامل ہیں۔

عدل، احسان، راست بازی، ایمان داری، ایقانے عہد، وعدہ کی تکمیل، مخلوق سے ہمدردی، تنگ دستی، بد حالی اور حالت جنگ میں ثابت قدمی، حیا، تواضع، ایمان پر فخر، شجاعت، سخاوت، عفت، بردباری، طاقت ہوتے ہوئے عفو و درگزر، غصہ پر قابو، اسی طرح والدین کے ساتھ حسن سلوک، قرابت داروں پر انفاق، ہم سایہ سے بہتر سلوک، مسکین، یتیم، مسافر اور ملازمین پر شفقت، کم زور کی مدد اور مظلوم کی فریادرسی، یہ تمام اخلاقی فضائل و محاسن دین کے عظیم ترین مامورات میں شامل ہیں۔ اللہ تعالیٰ نے اہل ایمان کو ان کی تلقین کی ہے اور ان پر عمل کرنے والے نیکوکاروں اور اہل تقویٰ کو بشارت دی ہے جیسا کہ قرآن کریم کی سورۃ انفال اور سورۃ مومنوں کے آغاز میں، سورۃ رد کے درمیان میں اور سورۃ فرقان کے اخیر میں عباد الرحمن کے اوصاف عالیہ کے حوالہ سے نیز سورۃ ذاریات میں اہل احسان و اہل تقویٰ کے مثالی کردار کے ذیل میں اسی طرح سورۃ معارج وغیرہ میں یہ سب تفصیل سے موجود ہیں۔

ان فضائل کے برعکس ظلم و زیادتی، کذب، خیانت، فریب، وعدہ خلافی، سنگ دلی، بے حیائی، غرور و تذلل، غیبت، چغلی خوری، جھوٹی گواہی، ظاہری و باطنی فواحش کا ارتکاب، منشیات کا استعمال، والدین کی نافرمانی، رشتوں کا پاس و لحاظ نہ رکھنا، پڑوسی کو ایذا پہنچانا، یتیم کی حق تلفی، مسکین اور مسافر کے ساتھ بے رحمی، حق، صبر اور ہمدردی کی باہمی تلقین سے گریز، بدی کو پھیلنے کے لئے آزاد چھوڑ دینا، ظالم کی تکبیر اور اس کا ہاتھ پکڑنے سے ڈرانا، یہ اور ان جیسے دوسرے تمام اخلاقی معائب اسلام میں محرّمات اور منکرات میں شمار ہوتے ہیں بلکہ ان

(۱) صحیح بخاری، کتاب المظالم، باب النہی بغیر اذن صاحبة حدیث نمبر: ۲۲۹۵، بروایت حضرت ابو ہریرہ، صحیح مسلم، کتاب الایمان، باب بیان نقصان الایمان بالمعاصی، حدیث نمبر: ۸۶، بروایت حضرت ابو ہریرہ سنن ترمذی، کتاب ابواب الایمان، باب لایزنی الزانی حدیث نمبر: ۲۷۶۰، بروایت ابو ہریرہ رضی اللہ عنہ۔

(۲) اس حدیث کی روایت طبرانی نے انس بن مالک رضی اللہ عنہ سے (حدیث نمبر ۱۳۰۵۲) اور بزار نے سند حسن کے ساتھ کی ہے۔ البانی نے کہا ہے کہ یہ حدیث صحیح ہے۔

میں سے بعض تو کبیرہ گناہوں کی فہرست میں شامل ہیں۔ درج ذیل نصوص اس کی شہادت دیتے ہیں:

”أرأيت الذي يكذب بالدين فذلك الذي يدع اليتيم ولا يحض على طعام المسكين“  
 (الماعون: ۱۰۷-۱-۳) (کیا تم میں نہیں دیکھا اس شخص کو جو انصاف کے دن کو جھٹلاتا ہے۔ وہی ہے جو یتیم کو دھکے دیتا ہے)۔

”جس کے دل میں ذرہ برابر بھی تکبر ہوگا وہ جنت میں نہیں جائے گا“ (۱)۔

”ایک انسان کے برے ہونے کے لئے اتنا کافی ہے کہ وہ اپنے کسی مسلمان بھائی کو حقیر سمجھے“ (۲)۔

حدیث قدسی ہے: ”میں تمام بے نیاز ہستیوں سے بڑھ کر شرک سے بے نیاز ہوں، جو کوئی ایسا عمل کرے جس میں میرے ساتھ کسی اور کو شریک کرے تو اس کا پورا کا پورا عمل اس کے ٹھہرائے ہوئے شریک ہی کے لئے ہوگا۔ اے بندو! میں نے اپنے اوپر ظلم کو حرام قرار دیا ہے اور اسے تم پر بھی حرام ٹھہرایا ہے، اس لئے تم ایک دوسرے پر ظلم نہ کرو“ (۳)۔

”باہمی رشتوں کا بگاڑ انسان کو مونڈ دیتا ہے“ (۴)۔

”جھوٹی گواہی اللہ رب العزت کے ساتھ کسی کو شریک ٹھہرانے کے برابر ہے“ (۵)۔

- 
- (۱) صحیح مسلم، کتاب الایمان، باب تحريم الكبر وبيانہ، حدیث نمبر: ۱۳۱، راوی حضرت عبداللہ بن مسعود ہیں۔ سنن الترمذی، کتاب البر والصلة عن رسول اللہ باب ما جاء في الكبر، حدیث نمبر: ۱۹۲۲، سنن ابن ماجہ، کتاب المقدمة، باب في الايمان، حدیث نمبر: ۵۸، پر روایت حضرت عبداللہ بن مسعود رضی اللہ عنہ۔
- (۲) صحیح مسلم، کتاب البر والصلة، باب تحريم ظلم المسلم وخذله، حدیث نمبر: ۴۶۵۰، پر روایت حضرت ابو ہریرہ، سنن ابی داؤد، کتاب الأدب، باب في الغيبة، حدیث نمبر ۴۲۳۸، راوی حضرت ابو ہریرہ ہیں، سنن ابن ماجہ، کتاب الزہد، باب البغی، حدیث نمبر ۴۲۰۳، پر روایت حضرت ابو ہریرہ۔
- (۳) صحیح مسلم، کتاب البر والصلة ولا آداب، باب تحريم الظلم، حدیث نمبر: ۴۶۷۷، پر روایت حضرت ابو ذر مسند احمد، کتاب مسند الأنصار، باب حدیث آبی ذر الغفاری، حدیث نمبر ۲۰۴۵۔
- (۴) سنن الترمذی، کتاب صفة القيامة، حدیث نمبر: ۲۴۳۳، پر روایت حضرت ابو الدرداء، امام ترمذی نے اس حدیث کو صحیح قرار دیا ہے، سنن ابی داؤد، کتاب الأدب، باب في اصلاح ذات البين، حدیث نمبر ۴۲۷۳، پر روایت حضرت ابو ہریرہ، مسند احمد، کتاب من مسند القبائل، باب من حدیث آبی الدرداء، حدیث نمبر ۲۶۲۳۔
- (۵) سنن الترمذی، کتاب الشہادات عن رسول اللہ، باب ما جاء في شهادة الزور حدیث نمبر: ۲۲۲۳، امام ترمذی کہتے ہیں: یہ میرے نزدیک صحیح ترین روایت ہے۔ سنن ابی داؤد، کتاب الاقضية، باب في شهادة الزور، حدیث نمبر ۳۱۲۴، سنن ابن ماجہ، کتاب الأحكام، باب شهادة الزور، حدیث نمبر: ۲۳۶۳، راوی خرم بن قاتل ہیں، مسند الامام احمد، کتاب مسند الشاميين، باب حدیث آئین بن خرم حدیث نمبر: ۱۱۶۹۳۳ اس کے راوی ثقہ ہیں۔

”ایک عورت صرف اس وجہ سے جہنم کی سزا کی مستحق ہوگئی کہ اس نے ایک بلی کو باندھ رکھا تھا جس کی وجہ سے وہ بلی مرگئی“ (۱)۔

”کیا میں تمہیں سب سے سنگین کبیرہ گناہ نہ بتاؤں؟ اللہ کے ساتھ شریک ٹھہرانا اور والدین کی نافرمانی، پھر آپؐ نے فرمایا: آگاہ ہو جاؤ! اور جھوٹ بولنا اور جھوٹی شہادت دینا بھی“ (۲)۔

”کاٹنے والا جنت میں نہیں جائے گا“ (۳)۔

اس حدیث میں راجح ترین قول کے مطابق کاٹنے والے سے مراد رشتوں کو توڑنے والا ہے، اس کا ایک مفہوم ڈاکو بھی بتایا گیا ہے۔

”جنت میں چغل خور نہیں داخل ہوگا“ (۴)۔

اسلامی اخلاق ہر شعبہ سے مربوط ہیں۔ زندگی کا کوئی میدان ان سے علاحدہ نہیں ہے۔ اس کے برعکس دوسری تہذیبوں کے فلسفے علم اور اخلاق، معاشیات اور اخلاق، سیاست اور اخلاق نیز جنگ اور اخلاق کے درمیان فرق کرتے ہیں، اسلام ان تمام امور کو بہت قوت کے ساتھ اخلاق سے مربوط کرتا ہے۔

اسلام اس نظریہ کو سند جواز عطا نہیں کرتا کہ ”مقصد ذریعہ کو جائز بناتا ہے“ نہ اسلام اعلیٰ مقاصد کے حصول کے لئے پست اور غیر اخلاقی ذرائع کے استعمال کو جائز ٹھہراتا ہے۔ اسلام پاکیزہ ذرائع سے بلند مقاصد تک پہنچتا ہے۔ وہ کسی حال میں باطل کے راستے سے حق تک پہنچنے کا روادار نہیں کہ رشوت، سود اور ناجائز ذخیرہ اندوزی کے مال سے مسجد کی تعمیر کی اجازت دے۔ ”اللہ تعالیٰ پاکباز ہے اور وہ صرف پاکیزہ مال ہی قبول فرماتا ہے“ (۵)۔

(۱) صحیح بخاری، کتاب بدء الخلق، باب خمس من الدواب فواسق، حدیث نمبر: ۳۰۷۱، بروایت حضرت ابن عمر، صحیح مسلم، کتاب السلام، باب تحريم قتل الحرة، حدیث نمبر: ۴۱۶۰۔

(۲) صحیح بخاری، کتاب الأدب، باب عقوق الوالدین، حدیث نمبر: ۱۲۶، بروایت حضرت ابو بکرہ۔

(۳) صحیح بخاری، کتاب الأدب، باب اثم الطالع، حدیث نمبر: ۵۵۲۵، بروایت حضرت جبیر بن مطعم، صحیح مسلم، کتاب البر والصلة والادب باب صلة الرحم وتحريم قطيعتها، حدیث نمبر: ۴۶۳۶، بروایت حضرت جبیر۔

(۴) صحیح بخاری، کتاب الأدب باب ما يكره من النميممة، حدیث نمبر: ۵۵۹۶، بروایت حضرت حذیفہ، صحیح مسلم، کتاب الايمان باب غلط تحريم النميممة حدیث نمبر: ۱۵۲، بروایت حضرت حذیفہ۔

(۵) صحیح مسلم، کتاب الزكاة، باب قبول الصدقة من الكسب الطيب وترتيبها، حدیث نمبر: ۱۶۸۶، بروایت حضرت ابو ہریرہ سنن الترمذی، کتاب تفسیر القرآن عن رسول اللہ، باب من سورة البقرة۔

## امت مسلمہ کا اتحاد

۱- ہمارا ایمان ہے کہ جزئیات دین میں، خواہ وہ اعتقادی ہوں یا عملی، بلاشبہ اختلاف موجود ہے اور اس میں کوئی شر اور نقصان نہیں بشرطیکہ اختلاف کے آداب ملحوظ رکھے جائیں۔ ایسا اختلاف ایک ضرورت، ایک رحمت اور وسعت ہے۔

اللہ تعالیٰ کی مشیت کا تقاضہ ہوا کہ دین کے فہم میں انسانی عقلوں میں باہم اختلاف واقع ہو۔ یہ اختلاف ایک لسانی ضرورت سے وجود میں آتا ہے۔ کیونکہ اس دین کے مصادر و مآخذ جس زبان میں خطاب کرتے ہیں، اس میں حقیقت بھی ہے، مجاز بھی، صریح بھی ہے، کنایہ بھی، عام بھی ہے، خاص بھی، مطلق بھی ہے، مقید بھی وغیرہ وغیرہ۔ ان مباحث کی تفہیم میں ذہنوں کے درمیان تفاوت ہوتا ہے جو ایک انسانی فطرت ہے۔ کیونکہ اللہ تعالیٰ نے انسان کو مکرر اشیاء کے طور پر پیدا نہیں کیا ہے بلکہ ہر انسان کی ایک سوچ ہے۔ اس کے محرکات ہیں اور اس کی ایک علاحدہ قوت ارادی ہے۔ انسانوں میں غمی بھی ہیں، ذہین بھی ہیں اور عبقری بھی۔ اسی طرح ان میں سہولت پسند اور روادار بھی ہیں جو آسانی کی طرف رجحان رکھتے ہیں اور ان میں شدت پسند اور سخت مزاج بھی ہیں جو تنگی اور شدت پسندی کا میلان رکھتے ہیں۔

یہ اختلاف امت کے لئے ایک رحمت ہے۔ اگر شریعت میں ایک ہی رائے پائی جاتی تو امت کو تنگی کا سامنا کرنا پڑتا۔ اس صورت میں یہ شریعت لوگوں کے ایک مخصوص طبقہ ہی تک محدود رہتی اور دوسرے لوگوں کو مشکل حالات سے دوچار ہونا پڑتا۔

اس اختلاف میں فقہ کا ارتقاء شریعت کی زرخیزی اور امت کے لئے توسع کا راز پنہاں ہے۔ ایک رائے ایک وقت کے لئے مناسب ہوتی ہے اور دوسرے وقت کے لئے مناسب نہیں ہوتی۔ ایک رائے ایک ملک کے لئے مناسب ہوتی ہے جبکہ وہی رائے دوسرے ملک کے مناسب حال نہیں ہوتی۔ کوئی قول ایک صورت حال کے موافق ہوتا ہے جب کہ وہی قول دوسری صورت حال سے موافقت نہیں رکھتا۔ متعدد اقوال و آراء کی صورت میں قوی تر دلیل اور درست ترین موقف پر مبنی نیز مقاصد شریعت اور مصالح خلق کی بہتر

طور پر تکمیل کرنے والے قول کو ترجیح دینے کے لئے انتخاب و اختیار کا میدان وسیع ہوتا ہے۔

اسی لئے اختلاف کے ازالہ، مسالک کے خاتمہ اور تمام لوگوں کو ایک ہی راے پر جمع کرنے کی کوشش ناممکن اور غیر مفید ثابت ہو چکی ہے۔ ہم یہ منظر دیکھ چکے ہیں کہ کس طرح امت مسلمہ نے مختلف مکاتب فکر، متعدد مسالک فقہ اور مختلف فرقوں کو قلبی وسعت کے ساتھ قبول کیا ہے۔

اس لئے ہماری ذمہ داری ہے کہ اختلاف سے پریشان نہ ہوں بلکہ اس کی کوشش کریں کہ یہ اختلاف کش مکش اور تضاد کے بجائے ارتقاء اور تنوع میں تبدیل ہو جائے۔ ہمارا فریضہ ہے کہ ہم سب آداب اختلاف کے پابند ہوں اور ”فقہ الاختلاف“ کو یا دور جدید کی ہماری علماء برادری کے بعض افراد کے بقول ”فقہ الاختلاف“ (اتحاد کی فقہ) کو اس طور پر متعارف کرائیں کہ ہماری آراء میں اختلاف ہو، ہمارے دلوں میں اختلاف نہ ہو۔ اسی طرح ہم امت کے اہم مسائل کے مقابلہ کے لئے سیسہ پلائی ہوئی دیوار کی طرح باہم متحد ہو کر اٹھ کھڑے ہوں۔ ہم ایک دوسرے کو تقویت پہنچائیں۔ ہم گھات لگائے کسی دشمن کے لئے کوئی ایسا شگاف نہ چھوڑیں جس سے داخل ہو کر وہ ہماری صفوں میں انتشار پیدا کر دے اور ہمارے اتحاد کو پارہ پارہ کر دے۔

یہ بات اس نازک صورت حال میں بہ طور خاص توجہ کے قابل ہے جب امت مسلمہ کے خلاف بدترین سازش رچی جا رہی ہے اور اس کا دین خطرہ میں ہے۔ امت کے دشمن چاہتے ہیں کہ اس کی ثقافت، اس کی تفکیری قوت، اس کے شخص یہاں تک کہ اس کی دینی تعلیم پر حملہ کر کے اسے پوری طرح بدل دیا جائے۔ وہ دینی تعلیم میں مداخلت کر کے ایک ایسی امت کی تشکیل چاہتے ہیں جس کا کوئی پیغام نہ ہو، جو ان کے منصوبوں کو من و عن قبول کرے اور ان کے مطالبات پر دل و جان سے عمل کرے۔

اسلامی اتحاد ہر زمانہ میں مطلوب رہا ہے مگر اس دور میں اس کی ضرورت ہر زمانہ سے زیادہ ہے۔ کیونکہ اس وقت امت کو اگر خطرہ سے بچایا جاسکتا ہے تو صرف اور صرف باہمی تعاون اور آپسی اتحاد ہی کے ذریعہ۔

اس وحدت کا آغاز اہل علم سے ہونا چاہئے جو احکام شرع کے حوالے سے امت کے عوام کی رہنمائی کرتے ہیں اور اس کی بنیاد یہ اصول ہونا چاہئے: ”ہم مشترک امور میں ایک دوسرے کا تعاون کریں گے اور مختلف فیہ امور میں ایک دوسرے سے مذاکرات کریں گے۔“

ہمارا مطلوب وہ با مقصد اور تعمیری مذاکرات ہیں جن کے ذریعہ حق کا اظہار ہو اور خیر میں باہمی تعاون کا دروازہ کھلے۔ ان مذاکرات کا آغاز بھائی چارہ اور محبت کی فضا میں ہو۔ ان کے لئے علم اور معروضیت کا اسلوب

اختیار کیا جائے اور ان میں شور و غوغا سے ہر طرح گریز کیا جائے۔

۲- ہمارا ایمان ہے کہ ایک مسلمان سے دوسرے مسلمان کے تعلق کی بنیاد حسن ظن اور امکان کی حد تک اس کی شبیہ کو بہتر بنانے پر ہے۔ لہذا ایک مسلمان بغیر کسی قطعی دلیل کے کسی کو گنہگار یا فاسق یا بدعتی قرار نہیں دے سکتا۔ ایک مسلمان کا دوسرے مسلمان کے ساتھ سب سے بدترین سلوک یہ ہے کہ وہ اس پر اللہ تعالیٰ کی طرف سے کسی واضح ثبوت یعنی شک اور بحث سے پاک قطعی الثبوت اور قطعی الدلالہ نص شرعی کے بغیر سنگین کفر کا الزام عائد کرے اور اسے ملت اسلامیہ سے خارج قرار دے۔ جہاں تک اس نص کا تعلق ہے جس میں بحث اور قبیل و قال کی گنجائش ہے تو اس کی تاویل ایک مسلمان کے مصالح کو سامنے رکھ کر کی جائے گی۔ اگر کسی کا مسلمان ہونا یقین کے ساتھ ثابت ہے تو یہ یقین شک کی بنیاد پر زائل نہیں ہو سکتا۔

ایسی متواتر صحیح احادیث وارد ہیں جن میں مسلمانوں کو باہمی تکفیر کے انجام بد سے خبردار کیا گیا ہے۔ لہذا اس صورت حال کو اتنی معمولی حیثیت دیے دینا کہ ہر فرقہ اپنے مخالف کی تکفیر کو جائز قرار دینے لگے کسی بھی طرح درست نہیں ہے۔

”جو شخص کسی کی طرف کفر منسوب کرے یا اسے اللہ کا دشمن قرار دے اور اس میں یہ بات نہ ہو تو یہ الزام اس کے قائل پر لوٹ آئے گا“ (۱)۔

”اگر کوئی شخص اپنے بھائی کو کہے: اے کافر! تو اس میں سے کوئی ایک اس کا مصداق ہوگا۔ اب اگر یہ انتساب دست ہے تب تو ٹھیک ہے ورنہ یہ کہنے والے کی طرف لوٹ جائے گا“ (۲)۔

لہذا کسی کو کافر قرار دینا ایک دینی، علمی اور سماجی غلطی ہے، کیونکہ اس کے نتیجے میں امت واحدہ کا افتراق ہوگا اور وہ خطرہ پیش آ جائے گا جس سے اللہ کے رسولؐ نے خبردار کیا تھا: ”میرے بعد کفر کی طرف نہ لوٹ جانا کہ ایک دوسرے کی گردن مارنے لگو“ (۳)۔

(۱) صحیح مسلم، کتاب الایمان، باب: من قال لآخیه یا کافر حدیث نمبر، ۶۱، بروایت حضرت ابو ذر، مسند احمد، کتاب مسند الانصار، باب

حدیث آبی ذر الغفاری، حدیث نمبر: ۲۰۴۹۲۔

(۲) صحیح بخاری، کتاب الادب، باب من کفر آخاه بغیر تاویل، حدیث نمبر: ۵۶۳۸، صحیح مسلم کتاب الایمان، باب بیان حال ایمان من

قال لآخیه المسلم یا کافر، حدیث نمبر ۹۲، بروایت حضرت ابن عمر۔

(۳) صحیح بخاری، کتاب العلم، باب الانصاف للعلماء، حدیث نمبر: ۱۱۸، بروایت حضرت جریر، صحیح مسلم، کتاب الایمان باب بیان معنی

قول النبی: لاترجعوا بعدی کفاراً، حدیث نمبر ۹۸، بروایت حضرت جریر۔

اگر تکفیر اپنے دلائل کی بنیاد پر جائز ہوگی بھی تو اس کے مخاطب انواع ہوں گے نہ کہ اشخاص، لہذا کہا جائے گا کہ ”جو فلاں فلاں بات کا قائل ہو وہ کافر“ جو ایسا ایسا کرے وہ کافر، ”جو فلاں بات کا انکار کرے وہ کافر“... کسی متعین شخص کے بارے میں ”یہ کہنا کہ وہ کافر ہے“ صرف اسی وقت درست ہوگا جب اس کا سامنا کیا جائے اور اس کے متعلق اس سطح پر تحقیق و تفتیش کر لی جائے کہ اب اس میں کوئی شبہ باقی نہ رہ جائے۔ اس معیار کی تحقیق و تفتیش صرف عدلیہ ہی کر سکتی ہے۔

اسی لئے ہمارا موقف ہے کہ امت کے عام افراد کو کسی شخص کے بارے میں ارتداد کا حکم لگانے کا حق دینا پھر اس شخص کے متعلق سزا کے استحقاق کا فیصلہ کرنا پھر تعین کے ساتھ یہ طے کرنا کہ اس کی سزا قتل ہی ہے کچھ اور نہیں، پھر بے رحمی کے ساتھ اسے نافذ کر دینا، لوگوں کے خون، مال اور ان کی عزت و آبرو کے حوالے سے شدید خطرات کا حامل ہے۔ کیونکہ اس کا تقاضہ تو یہ ہے کہ ایک عام شخص کو، جس کے پاس نہ اہل فتویٰ جیسا علم ہو، نہ اہل قضاء جیسی حکمت اور نہ منتظمین جیسا منصب، تینوں اختیارات بیک وقت سپرد کر دیئے جائیں، وہی فتویٰ بھی دے، بہ الفاظ دیگر الزام بھی عائد کرے، وہی فیصلہ بھی صادر کرے اور وہی اس فیصلہ کو نافذ بھی کرے، یعنی مفتی، مدعی، قاضی اور پولیس سب ایک ہی ذات میں جمع ہو جائیں۔

۳- ہمارا ایمان ہے کہ تمام اہل قبلہ ہر قسم کے اختلافات کے باوجود ایک ہیں اور تمام مسلمان خواہ وہ کہیں بھی ہوں، اللہ کو اپنا رب، اسلام کو اپنا دین، محمد ﷺ کو اپنا نبی اور رسول نیز قرآن کو اپنا امام اور منہاج تسلیم کر لینے کے بعد ایک امت ہیں۔ اللہ تعالیٰ کا ارشاد ہے: ”إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُون“ (الأنبياء ۲۱/۹۲) (یہ تمہاری امت ایک ہی امت ہے اور میں ہی تمہارا رب ہوں تو تم میری عبادت کرو)۔

تمام اہل اسلام میں وحدت عقیدہ، وحدت شریعت اور وحدت مقصد کی بناء پر ایمانی اخوت قدر مشترک ہے۔ اسلام اس اخوت کے لئے نصرت، باہمی تعاون اور ایک دوسرے کے لحاظ و خیال کے باب میں متعین حقوق تسلیم کرتا ہے: ”ایک مسلمان دوسرے مسلمان کا بھائی ہے، وہ اس پر ظلم نہیں کرتا اور نہ اس کی مدد سے دست بردار ہوتا ہے“ (۱)۔

”تمام اہل اسلام مساوی ہیں۔ ان میں کا قریب ترین ان کو اپنی پناہ میں رکھتا ہے، ان میں کا دور کا فرد

(۱) صحیح بخاری، کتاب الاکراه، باب یمن الرجل لصاحبه حدیث نمبر: ۶۳۳۷، بروایت حضرت ابن عمر، صحیح مسلم، کتاب البر والصلۃ والاداب، باب تحریم الظلم، حدیث نمبر ۴۶۷۷، بروایت حضرت ابن عمر۔



ان کو قید سے چھڑاتا ہے اور یہ سب کے سب اپنے علاوہ کے مقابلہ میں ایک طاقت ہیں“ (۱)۔  
اللہ تعالیٰ کی نظر میں سب سے پسندیدہ عمل مسلمانوں کو ایک دوسرے سے قریب کرنے، ان کے آپس کے تعلقات کو درست کرانے، ان کے مختلف فرقوں اور ان کی مختلف جماعتوں کے درمیان اختلافات کے اسباب کے ازالہ کے لئے کوشش کرنا ہے: ”إنما المؤمنون إخوة فأصلحوا بين أخويكم واتقوا الله لعلكم ترحمون“ (الحجرات: ۱۰/۳۹) (اہل ایمان سب بھائی ہیں۔ لہذا اپنے بھائیوں کے درمیان تعلقات درست کرو اور اللہ کا لحاظ کرو تا کہ تم پر رحم کیا جائے)۔ حدیث میں ہے: کیا میں تمہیں نماز، روزہ اور صدقہ سے افضل عمل نہ بتاؤں؟ لوگوں نے کہا: کیوں نہیں: آپ نے فرمایا: ”آپس کے اختلافات کی درستگی، کیونکہ باہمی تعلقات کی خرابی انسان کو مونڈ دیتی ہے“ (۲)۔

تمام مسلمان آپس میں بھائی بھائی ہیں۔ ان میں ایک عقیدہ، ایک قبلہ، ایک کتاب، ایک رسول اور ایک شریعت پر ایمان قدر مشترک ہے۔ ان کی ذمہ داری ہے کہ اپنے اتحاد کا شیرازہ بکھیرنے والے تمام اسباب و محرکات کا ازالہ کریں جیسے نسلی اور علاقائی تعصبات سے متاثر ہونا، در آمد شدہ نظام فکر اور تصورات کی محکومیت، خواہ وہ دائیں بازو سے تعلق رکھتے ہوں یا بائیں بازو سے، مشرق یا مغرب کی امت مخالف وفاداریوں کی گود میں جا کر گرنا، خواہشات اور نفوس پر مسلط انا کی پیروی جس کے زیر اثر حقیر مفادات اور عارضی فوائد کے لئے امت کے بڑے بڑے مصالح کو پیروں تلے روند دیا جاتا ہے۔

اسی طرح افراد امت کی ذمہ داری ہے کہ موجودہ اسلامی اتحاد کو گفتگو کے مرحلہ سے عمل کے مرحلہ میں لائیں، اس کو مستحکم کریں اور اس کے دائرہ کو وسیع کریں تاکہ وہ ہمارے موجودہ دور کے اتحاد یا انضمام کی طرح جس میں چھوٹا بڑے کے زیر سایہ ہی رہ سکتا ہے اور جس میں صرف بڑے ممالک یا طاقتور بلاک ہی کامیاب ہو سکتے ہیں، کوئی سیاسی شکل اختیار کر سکے۔ ہماری امت اگر رب کی پکار پر لبیک کہے تو ایک بڑا بلاک بننے کی

(۱) سنن ابی داؤد، کتاب الجہاد، باب فی السریۃ علی اہل العسکر حدیث نمبر: ۲۳۷۱، بروایت حضرت ابن عمر، سنن ابن ماجہ، کتاب الدیات، باب: المسلمون یتکادوا دماؤہم، حدیث نمبر: ۲۶۷۳، بروایت حضرت ابن عباس، مسند احمد، کتاب مسند المکشرین، باب مسند عبداللہ بن عمرو بن العاص، حدیث نمبر: ۶۵۰۶، بروایت حضرت عبداللہ بن عمرو، اس کے راوی ثقہ ہیں۔

(۲) سنن الترمذی، کتاب صلۃ القیلمۃ والرقائق، باب منہ، حدیث نمبر: ۲۳۳۳، امام ترمذی نے اسے حدیث صحیح قرار دیا ہے، راوی حضرت ابوالدرداء ہیں۔ مسند احمد، کتاب مسند القباثل، باب من حدیث ابی الدرداء حدیث نمبر: ۲۶۳۶، بروایت حضرت ابوالدرداء۔

زیادہ مستحق ہے: ”واعتصموا بحبل اللہ جمیعاً ولا تفرقوا“ (آل عمران ۱۰۳) (اور سب مل کر اللہ کی رسی کو مضبوط پکڑ لو اور فرقوں میں نہ بٹ جاؤ)۔ ”ولا تكونوا کالذین تفرقوا و اختلفوا من بعد ما جاءهم البینات“ (آل عمران: ۱۰۳) (اور ان لوگوں کی طرح نہ ہو جانا جو فرقوں میں بٹ گئے اور باہم اختلاف کر لیا بعد اس کے کہ ان کے پاس واضح احکام آچکے تھے)۔ ”ولا تنازعوا فتفشلوا و تذهب ریحکم“ (الانفال: ۴۶) (اور آپس میں جھگڑانہ کرو ورنہ تمہارے اندر کمزوری آجائے گی اور تمہاری ہوا اکھڑ جائے گی)۔

تمام مسلمانوں پر یہ فریضہ عائد ہوتا ہے کہ وہ امت مسلمہ کے بلند ترین مصالح و مقاصد کو پیش نظر رکھتے ہوئے اسی طرح امت کی تمام عسکری، اقتصادی اور بشری ضروریات اور تقاضوں کو ملحوظ رکھتے ہوئے ”اسلامی خطہ ارض“ کو اس کے غضب کرنے والوں کے قبضے سے چھڑائیں۔ اس راہ میں ان کی کوشش اور تگ و دو جہاد فی سبیل اللہ کی افضل صورت ہے۔ اگر کوئی شخص تنہا حملہ آوروں کا مقابلہ نہ کر سکے اور اپنے ملک کو آزاد نہ کر سکے تو تمام اہل اسلام کا فرض ہے کہ ہر ممکن طریقہ سے اس کی مدد کریں۔

اس دور میں مسلمانوں کی طرف سے جاری جہاد میں فلسطین کا ایک خاص مقام ہے۔ یہ نبوتوں کی سرزمین ہے۔ یہ رسول اللہ صلی اللہ علیہ وسلم کی معراج کا مرکز ہے۔ یہ مسجد اقصیٰ کا ملک ہے۔ یہ ہر مسلمان کا مسئلہ ہے۔ لہذا پوری امت مسلمہ کا فرض ہے کہ تمام ضروری وسائل سے اہل فلسطین کا تعاون کرے تاکہ ان کا غضب کردہ ملک آزاد ہو، فلسطینی قوم دوبارہ اپنا حق حاصل کر سکے اور اپنے ملک میں اپنی آزاد حکومت قائم کر سکے۔

## اسلام کے معصوم ماخذ (قرآن و سنت)

۱- ہمارا ایمان ہے کہ اسلامی عقیدہ، اسلامی شریعت، اسلامی اخلاق و اقدار اور اسلامی تصورات و معیارات کا اولین ماخذ صرف قرآن کریم ہے۔ یہ عصمت (حفاظت) سے متصف وہ ماخذ ہے جس کے نہ آگے سے اس میں باطل آسکتا ہے اور نہ اس کے پیچھے سے۔ یہ تمام اصولوں کی بنیاد اور تمام مصادر کا منبع ہے۔ کیونکہ صرف اسی ایک ماخذ ہی کے ذریعہ دیگر تمام آخذ کا قابل استدلال ہونا ثابت ہوتا ہے یہاں تک کہ سنت کی حجیت بھی قرآن ہی کے ذریعہ ثابت ہوتی ہے۔

شہادتِ خدا و رسول کا پابند کسی بھی مسلک اور کسی بھی فرقہ سے تعلق رکھنے والا کوئی مسلمان ایسا نہیں پایا جاتا جو کامل نص قرآنی کی قطعیت، اس کے انضباط، نقص یا اضافہ کے ذریعہ ہر طرح کی تحریف سے اس کے تحفظ اور اس کی حجیت میں اختلاف کرتا ہو۔ اس باب میں سنی، جعفری، زیدی اور باضی سب کے سب ایک ہیں۔

قرآن تمام اہل اسلام کی کتاب ہے۔ اللہ تعالیٰ نے اسے بہ طور خاص واضح، آسان اور محفوظ بنایا ہے: ”وَأَنْزَلْنَا إِلَيْكُمْ نُورًا مُبِينًا“ (النساء: ۱۷۴) (اور ہم نے تمہاری طرف ایک واضح روشنی اتاری)، ”وَلَقَدْ يَسْرَنَّا الْقُرْآنَ لِلذَّكَرِ فَهَلْ مِنْ مَدَكُورٍ“ (القر: ۱۷۵) (اور ہم نے قرآن کو نصیحت کے لیے آسان کر دیا ہے تو کیا کوئی ہے نصیحت حاصل کرنے والا)، ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (البحر: ۹/۱۵) (یہ یاد دہانی (قرآن) ہم نے اتاری ہے اور ہم ہی اس کے محافظ ہیں)۔

اللہ تعالیٰ نے قرآن کریم کو عربی زبان میں نازل فرمایا ہے اور اسے ایک ایسے حکم (فیصلہ، قانون) کی حیثیت عطا فرمائی ہے جس کی زبان عربی ہے۔ لہذا وہ زبان کے اعتبار سے تو عربی ہے مگر اپنے مندرجات اور نظریہ کے اعتبار سے عالمگیر ہے جیسا کہ اللہ تعالیٰ کا ارشاد ہے: ”تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا“ (الفرقان: ۱/۲۵) (بڑی بابرکت ہے وہ ذات جس نے اپنے بندہ پر فرقان اتارا تاکہ وہ جہاں والوں کے لئے ڈرانے والا ہو)۔ اس لیے تمام اہل اسلام کا فرض ہے کہ دنیا کی مختلف زبانوں میں اس کے ترجمے کریں تاکہ بندگانِ خدا تک خدا کا پیغام پہنچ سکے، ان پر حجت قائم کی جاسکے، ملت اسلامیہ تبلیغِ دین میں

کو تاہی کے الزام سے بری ہو سکے اور دنیا کے سامنے اسلامی پیغام کی عالم گیریت ثابت کر سکے۔

۲- قرآن کے بعد سنت صحیحہ ہی اسلام کا دوسرا ماخذ ہے۔ یہ ماخذ دین تمام صحابہ اور اہل بیت رضی اللہ عنہم کے ذریعہ مستند طریقوں سے ہم تک پہنچا ہے۔ اللہ تعالیٰ نے اپنے رسول پر ایک فریضہ لوگوں کے لئے قرآن کی تشریح و توضیح کرنے کا بھی عائد کیا ہے: ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَسْفَكُرُونَ“ (النحل: ۱۶، ۴۴) (اور ہم نے تم پر بھی یاد دہانی اتاری تاکہ تم لوگوں پر اس چیز کو واضح کر دو جو ان کی طرف اتاری گئی ہے اور تاکہ وہ غور کریں)۔ لہذا قرآن سارے عالم کے لئے الہی پیغام ہدایت کا نمائندہ ہے اور سنت رسول اللہ صلی اللہ علیہ وسلم سے مروی اقوال، افعال اور تقریرات کی نبوی اور عوامی تشریح و توضیح کی نمائندہ ہے۔ سنت کبھی قرآن کے اجمالی بیان کی تفصیل کرتی ہے، کبھی اس کے عام کی تخصیص کرتی ہے اور کبھی اس کے مطلق کی تقييد کرتی ہے۔ اللہ تعالیٰ نے بھی اپنے رسول کی اطاعت کا حکم دیا ہے، کیونکہ رسول اپنی خواہش سے کچھ نہیں بولتا۔ لہذا رسول کی اطاعت بھی اللہ کی ہی کی اطاعت کا ایک جز ہے۔ جیسا کہ اللہ کا ارشاد ہے: ”مَنْ يَطْعِ الرِّسُولَ فَقَدْ أَطَاعَ اللَّهَ“ (النساء: ۸۰، ۴) (جس نے رسول کی اطاعت کی اس نے اللہ کی اطاعت کی)۔ اسی لئے اللہ تعالیٰ نے اپنی اور اپنے رسول کی اطاعت کو مستصلاً بیان فرماتے ہوئے ان ہی دونوں طاعات پر ہدایت اور محبت الہی کو موقوف ٹھہرایا ہے، چنانچہ ارشاد ہوا: ”قُلْ أَطِيعُوا اللَّهَ وَأَطِيعُوا الرِّسُولَ فَإِنْ تَوَلَّوْا فَمَا عَلَيْهِمَا حِمْلٌ وَعَلَيْكُمْ مَا حَمَلْتُمْ وَإِنْ تَطِيعُوهُ تَهْتَدُوا“ (النور: ۲۴، ۵۴) (کہو کہ اللہ کی اطاعت کرو اور رسول کی اطاعت کرو، پھر اگر تم روگردانی کرو گے تو رسول پر وہ بوجھ ہے جو اس پر ڈالا گیا ہے اور تم پر وہ بوجھ ہے جو تم پر ڈالا گیا ہے اور اگر تم اس کی کرو گے تو ہدایت پاؤ گے)۔ ”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ“ (آل عمران: ۳۱، ۳) (کہو کہ تم اللہ سے محبت کرتے ہو تو میری پیروی کرو، اللہ تم سے محبت کرے گا اور تمہارے گناہوں کو معاف کر دے گا)۔

سنت کے بغیر قرآن کی جامع اور صحیح تفہیم ممکن نہیں ہے، خواہ یہ سنت قولی ہو جیسا کہ پیش تر سنن کی صورت حال ہے یا سنت عملی جیسا کہ نماز پنج گانہ اور مناسک حج کے بیان سے متعلق سنن کا معاملہ ہے۔ نماز اور حج سے متعلق تمام عملی سنن قطعاً تو اتر سے ثابت ہیں۔

اسی طرح سنت کو قرآن سے جدا کر کے بہتر طور پر نہیں سمجھا جاسکتا، لہذا سنت کو قرآن کے دائرہ اور

اس کی روشنی ہی میں سمجھنا لازم ہے، کیونکہ متن اور شرح میں تضاد جائز نہیں۔  
اسی طرح سنت بہ حیثیت شارح و تابع قرآن میں تمام اسلامی مسالک و مکاتب فکر کے درمیان کوئی  
اختلاف نہیں ہے۔

اہم بات یہ ہے کہ قرآن و سنت دونوں کی تفہیم نزول قرآن اور ورود احادیث کی زبان کے دائرہ میں  
اور ان قواعد و مبادی کے مطابق ہوجن کی اصل و اساس کی تلاش و تحقیق ثقہ علماء اور بہ طور خاص اصول فقہ کے  
ماہرین نے کی ہے۔ ان میں سے پیش تر قواعد پر سب کا اتفاق ہے اور بہت ہی کم ایسے اصول و قواعد ہیں جن  
میں ان کے درمیان اختلاف واقع ہوا ہے۔

۳۔ شریعت کے دیگر مآخذ جیسے اجماع، قیاس، عقل، استصلاح، استحسان، عرف، شراغ سابقہ اور  
استصحاب، ان سب کی حجیت بھی اسلام کے دونوں اساسی مصادر قرآن و حدیث ہی سے ماخوذ و مستفاد ہے۔

## شریعت، فقہ اور اجتہاد

۱- ہمارا ایمان ہے کہ اسلامی شریعت ہی وہ وحی الہی ہے جو قرآن کریم اور صحیح سنت نبوی کی صورت میں ہمارے درمیان موجود ہے۔ جہاں تک فقہ اسلامی کا تعلق ہے تو یہ اسلامی ذہن کی وہ تخلیق ہے جو قرآن و سنت کی تفہیم اور ان دونوں مصادر سے عملی احکام کے استنباط کے باب میں کئے گئے اجتہاد کا نتیجہ ہے۔ لہذا شریعت وحی ربانی ہے اور فقہ ایک انسانی کاوش۔

لیکن فقہی اجتہاد، تفکیر اور استنباط کو چند ایسے شرعی، عقلی اور لغوی معیارات سے منضبط کیا جاتا ہے جن کی پابندی ایک مسلمان فقیہ کے لئے لازم ہے۔ مسلمان اپنے تخلیق کردہ ایک ایسے علم میں منفرد ہیں جو امت مسلمہ کے اسلامی اور علمی ورثہ میں ایک قابل فخر کارنامہ شمار کیا جاتا ہے۔ یہ ”اصول فقہ“ کا علم ہے۔ یہ وہ علم ہے جس کے ذریعہ منصوص اور غیر منصوص تمام امور و احوال منضبط کئے جاتے ہیں۔ اس فن کے ضوابط کی پابندی مسلمان فقہاء نے اس وقت بھی کی جب کہ ابھی منہجی طرز پر ”علم اصول فقہ“ کی تدوین نہیں ہوئی تھی اور نہ اس علم کی مخصوص اصطلاحات و تعبیرات کی تشکیل ہوئی تھی۔ اصول فقہ کے ضوابط کی پابندی میں تمام فقہاء ایک درجہ میں ہیں، خواہ ان کا تعلق اہل الحدیث مکتب فکر سے ہو یا اہل الرائے مکتب فکر سے۔

ہمارے لئے یہ جاننا اہم ہے کہ شریعت فضا میں معلق صورت میں نہیں پائی جاتی بلکہ وہ بہ حیثیت مجموعی پوری فقہ میں موجود ہے۔ فقہ کا وہ حصہ بھی جو اجماعی ہے اور وہ حصہ بھی جو مختلف فیہ ہے، اسی طرح اس کا وہ باب بھی جو وحی سے ثابت ہے اور وہ باب بھی جو اجتہاد کی بنیاد پر ثابت ہے، (بشرطیکہ اجتہاد اہلیت اجتہاد رکھنے والی شخصیت کی طرف سے محل اجتہاد میں ہو) سب کے سب شریعت میں شامل ہیں یا شریعت ان میں شامل ہے۔ جو لوگ ہم سے یہ چاہتے ہیں کہ ہم فقہ اسلامی سے دست بردار ہو جائیں وہ دراصل یہ چاہتے ہیں کہ ہم پوری شریعت کو اپنی زندگی سے بے دخل کر دیں، کیونکہ اگر شریعت کا کہیں وجود ہے تو اسی فقہ کے اندرون میں ہے۔

البتہ ہم سے اس بات کا مطالبہ کیا جاسکتا ہے کہ ہم اس فقہ کی چھان پھٹک کریں اور اس کے احکام

کے درمیان دوام اور تغیر کی چھاپ کے حوالے سے امتیاز کریں یعنی ہم فقہ کے ان احکام کو الگ کر سکتے ہیں جو اپنے زمانہ و مکان کے ساتھ مخصوص تھے اور احوال و ظروف کی تبدیلی کی وجہ سے آج کے دور سے ہم آہنگ نہیں ہیں۔ ایسے ہی احکام کے بارے میں کہا گیا ہے: ”لاینکر تغیر الأحکام بتغیر الأزمان“ (زمانہ کی تبدیلی کی وجہ سے احکام میں تبدیلی کوئی معیوب بات نہیں)۔ ”مجلة الأحكام العدلیة“ نے بھی اپنی ایک دفعہ میں اس کی صراحت کی ہے۔

۲۔ ہم ”عالمی اتحاد برائے علماء اسلام“ میں امتدال پسند فقہی اسکول کی پیروی کرتے ہیں۔ یہ اسکول جزئی نصوص کو کلی مقاصد کی روشنی میں سمجھنے کی کوشش کرتا ہے اور ان دونوں کے درمیان کوئی عداوت یا جنگ برپا نہیں کرتا۔ یہ اسکول حکم جاری کرنے سے پہلے نص کے مقصد کی تلاش کرتا ہے۔ اسی طرح یہ اسکول نص کو اس کے سیاق، اس کے متعلقات اور اس کے اسباب کی روشنی میں سمجھنے کی کوشش کرتا ہے۔ یہ اسکول قطعیت کے ساتھ ثابت شدہ مقصد اور تغیر پذیر ذریعہ کے درمیان امتیاز کرتا ہے۔ اسی طرح شریعت کے مسلمات اور موجودہ دور کے تغیرات کو حکمت کے ساتھ ہم آہنگ کرتا ہے۔ یہ اسکول عبادات کے ابواب اور معاملات کے ابواب میں ہمیشہ فرق کرتا ہے۔ کیونکہ پہلے باب میں اصل ممانعت اور پابندی ہے، لایا کہ شرع کسی چیز کی اجازت دے، ایسا اس لئے ہے تاکہ لوگ شریعت سازی کر کے دین میں وہ امور شامل نہ کر دیں جن کی اجازت اللہ نے نہیں دی ہے۔ اس کے برعکس دوسرے باب میں اصل اجازت اور جواز ہے، لایا کہ شرع کسی چیز کے حرام ہونے کی صراحت کر دے۔

اسی طرح عبادات کے باب میں اصل یہ ہے کہ نص سے تمسک کیا جائے اور علل و معانی پر نظر نہ کی جائے جب کہ عادات اور معاملات میں اصل یہ ہے کہ علل و معانی اور مقاصد ہی کو مرکز توجہ بنایا جائے۔ ہمارا ایمان اس قول ماثور پر ہے جسے امت میں قبول عام حاصل ہوا: ”بلاشبہ شریعت کی بنا اور اساس دنیا و آخرت میں بندوں کی مصلحت پر ہے۔ شریعت پوری کی پوری سراپا عدل ہے، رحمت ہے، حکمت ہے، مصلحت ہے، جو حکم بھی عدل سے ظلم کی طرف، رحمت سے اس کی ضد کی طرف، حکمت سے لغویت کی طرف اور مصلحت سے مفسدہ کی طرف منتقل ہو جائے اس کا شریعت سے ذرہ برابر بھی کوئی تعلق نہیں خواہ اسے تاویل کر کے شریعت میں داخل کر دیا جائے (اعلام الموقعین (۳/۳) لابن القیم)۔“

۳- ہمارا ایمان ہے کہ دین میں اجتہاد کا دروازہ کھلا ہوا ہے اور کھلا ہی رہے گا، کیونکہ کوئی بھی شخص اس دروازہ کو بند کرنے کا اختیار نہیں رکھتا جسے اللہ اور اس کے رسول نے کھولا ہو بلکہ اجتہاد تو امت پر عائد فرانس کفایہ میں سے ایک ہے۔ ہمارے بعض ائمہ کی تو رائے یہ ہے کہ کسی بھی زمانہ کا کسی ایسے مجتہد سے خالی ہونا جائز نہیں جو عوام کو درپیش نئے احوال و ظروف میں ان کے لئے حکم شرعی بیان کرے۔

ہم اپنے موجودہ دور میں حقیقی اجتہاد کے سب سے زیادہ ضرورت مند ہیں، کیونکہ ہمارا زمانہ ہمارے سابق ائمہ فقہ کے اجتہادی زمانہ سے بہت مختلف ہے۔ جب امام ابوحنیفہ اور ان کے صاحبین کے پیش تر اختلافات کے بارے میں اہل فقہ کہتے ہیں کہ یہ زمانہ اور دور کا اختلاف ہے نہ کہ حجت و برہان کا، حالانکہ صاحبین کا زمانہ اپنے امام کے زمانہ سے قریب تھا اور اس دور میں زندگی ٹھہری ہوئی تھی تو آج کے دور کے بارے میں کیا کہا جائے گا جب کہ اجتہاد کے زمانوں پر صدیاں بیت چکی ہیں؟ اسی طرح ہماری زندگی کی ہر چیز اپنی سابقہ نوعیت سے بدل چکی ہے؟ لہذا ہماری ذمہ داری ہے کہ ہم اجتہاد کے دروازہ کو بہ ہمہ انواع و اقسام: کلی، جزئی، مطلق اور مقید کھول دیں۔ ہم جدید مسائل میں تخلیقیت پر اور قدیم فقہی احکام میں انتخاب پر اپنی اپنی توجہ مرکوز کریں۔

لیکن اجتہاد کا دروازہ اس کی اہلیت رکھنے والے ہی پر اور محل اجتہاد ہی میں کھل سکتا ہے۔ جہاں تک اہلیت اجتہاد کا تعلق ہے تو اس کا مصداق وہی شخص قرار پاسکتا ہے جس میں وہ تمام بنیادی شرائط اور صلاحیتیں بہ یک وقت جمع ہوں جن پر فقہاء اور ماہرین اصول فقہ کا اتفاق ہے جیسے قرآن و سنت کا ایسا ٹھوس علم جو اجتہاد کرنے والے کو ان دونوں مآخذ سے استفادہ کے قابل بنائے، عربی زبان اور علوم عربیہ کا گہرا علم بھی اسی درجہ میں ضروری ہے، اسی طرح اصول فقہ اور مقاصد شریعت کا وسیع علم نیز فقہ کی گہری واقفیت، اسی طرح فقہاء کے اختلاف اور ان کے مختلف مکاتب فکر کا محققانہ مطالعہ بھی اس کے بنیادی لوازم میں سے ہے۔ فقہاء کے مختلف مسالک اور آراء کا جاننا اس لئے ضروری ہے تاکہ اس میں ایک ایسی فقہی بصیرت پیدا ہو جائے جس کے ذریعہ وہ عملی احکام کو ان کے تفصیلی دلائل سے مستنبط کر سکے۔

اجتہاد کے لئے محل کا ہونا بھی ضروری ہے۔ یعنی ظنی احکام ہی اس کا محل ہیں۔ ظنی احکام سے مراد وہ احکام ہیں جن کی دلیل ثبوت یا دلالت کے اعتبار سے یا دونوں پہلوؤں سے ظنی ہو۔ شریعت کی بیش تر تفصیلات اسی قبیل سے ہیں۔



جہاں تک قطعی احکام کا تعلق ہے تو ان میں اجتہاد کی کوئی گنجائش نہیں۔ ایسے احکام بہت کم ہیں مگر وہ بہت اہمیت کے حامل ہیں۔ یہ ان مسلمات کی نمائندگی کرتے ہیں جو امت کی اعتقادی، فکری، وجدانی اور تہذیبی وحدت کے تحفظ کے ضامن ہیں تاکہ امت تحلیل نہ ہو جائے یا دیگر اقوام میں ضم نہ ہو جائے۔

ظنی احکام کی اساس یہی قطعی احکام ہیں اور ان ہی قطعیات کی روشنی میں ان ظنیات کی تفہیم کی جائے گی۔ ہم تمام فقہی مسالک کے درمیان تقابلی فقہ کا دروازہ کھولنے کی دعوت دے رہے ہیں تاکہ ایک ہمہ گیر اسلامی فقہ کی تشکیل تک ہماری رسائی ہو سکے۔ اسی طرح ہم ایسے علمی مراکز کی تاسیس و تعمیر کی دعوت دے رہے ہیں جن میں امت کو درپیش تمام اہم مسائل پر غور و خوض اور تحقیق و اجتہاد کے لئے تمام اسلامی مکاتب فکر کے نمائندے موجود ہوں۔

## اسلام، اعتدال اور جامعیت

ہمارا ایمان اس مثبت اور اعتدال پسند نظام فکر پر ہے جو دین و دنیا کے امور میں ہر طرح کے افراط و تفریط اور نقص و زیادتی سے پاک توازن اور میانہ روی پر مبنی ہے۔ اللہ تعالیٰ نے مندرجہ ذیل ارشاد میں اسی موقف کی طرف رہنمائی کرتے ہوئے فرمایا: ”أَلَا تَطْغَوْنَ فِي الْمِيزَانِ وَأَقِيمُوا الْوِزْنَ بِالْقِسْطِ وَلَا تَخْسِرُوا الْمِيزَانَ“ (الرحمن: ۸۵-۹) (تم تو لے میں زیادتی نہ کرو اور انصاف کے ساتھ سیدھی ترازو تولو اور تول میں نہ گھٹاؤ)۔

ہم دیکھ چکے ہیں کہ اسلام ہر معاملہ میں اعتدال کی صفت سے متصف ہے اور اے اپنی امت کی بنیادی خصوصیت قرار دیتا ہے: ”وَكَذَلِكَ جَعَلْنَاكُمْ أُمَّةً وَسَطًا“ (البقرہ: ۱۴۳/۲) (اور اس طرح ہم نے تم کو ایک اعتدال پسند امت بنایا)۔

۱- ہمارا ایمان جس اعتدال پسندی پر ہے وہ ہر شعبہ میں خواہ اعتقادی ہو یا علمی، مادی ہو یا روحانی، انفرادی ہو یا اجتماعی مثبت توازن کی نمائندگی کرتی ہے۔ چنانچہ یہ اعتدال پسند نظام فکر و عمل ایک فرد کی زندگی میں روح و مادہ، عقل و قلب، حقوق و فرائض اور دنیا و آخرت کے درمیان توازن قائم کرنے کی کوشش کرتا ہے: ”رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً“ (البقرہ: ۲۰۱/۲) (اے ہمارے رب! ہم کو دنیا میں بھلائی دے اور آخرت میں بھی بھلائی دے)۔ ”وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا“ (القصص: ۲۸/۷) (اور جو کچھ اللہ نے تم کو دیا ہے اس میں آخرت کے طالب بنو اور دنیا میں سے اپنے حصے کو نہ بھولو)۔

دوسری طرف اسلام فرد اور معاشرہ کے درمیان منصفانہ پیمانے مقرر کرتا ہے، لہذا وہ فرد کو اتنے زیادہ حقوق اور آزادیاں نہیں دے دیتا کہ ان کے زیر اثر اجتماعی مصالح قربان ہو جائیں جیسا کہ سرمایہ دارانہ نظام نے کیا اور نہ وہ معاشرہ کو اتنے وسیع اور اعلیٰ اختیارات عطا کر دیتا ہے کہ اس کے نتیجے میں فرد پر ظلم و زیادتی ہونے لگے اور بالآخر وہ کم زور و ناتواں ہو جائے، اس کے جذبات سرد پڑ جائیں اور اس کی صلاحیتیں مضمحل ہو جائیں

جیسا کہ سوشلسٹ اور کمیونسٹ نظام نے کیا۔

اس کے برعکس اسلام فرد اور معاشرہ دونوں کو بغیر کمی اور زیادتی کے، ان کے حقوق عطا کرتا ہے۔

شریعت کے احکام اور اس کی ہدایات میں فرد و معاشرہ کے ان ہی حقوق کو منضبط کیا گیا ہے۔

ہمارا ایمان ہے کہ دین میں غلو پسندی فرد اور معاشرہ کے لئے قاتل ہے: ”تم دین میں غلو سے پرہیز

کرو، کیونکہ تم سے پہلے کی امتیں غلو کی وجہ سے ہلاک ہوئیں“ (۱)۔

اسی طرح دین کی گرفت، اس کی اقدار، اس کے عقائد اور قوانین سے آزادی بھی انسان کے لئے تباہ

کن ہے۔ اس لئے ہم شعبہ زندگی میں اعتدال پسندانہ نقطہ نظر اختیار کرتے ہیں، کیونکہ یہی امت کے لئے

مناسب ہے اور اسی سے اس کی کمزوریوں کا ازالہ ہو سکے گا۔

لہذا یہ نقطہ نظر تنگ نظر مذہبیت کے دعوے داروں اور بے لگام لامذہبیت کے علم برداروں کے

درمیان ایک نقطہ اعتدال ہے۔

یہ نقطہ نظر منحرف اور بدعت پر مبنی تصوف کے پیروکاروں اور متحفظ اور پابند شریعت تصوف کے

مخالفین کے درمیان ایک نقطہ اعتدال ہے۔

یہ نقطہ نظر نص قطعی کے بالمقابل عقل کو فیصل بنانے والوں اور تقہیم نص کی سطح پر بھی عقل کے کردار کو نظر

انداز کرنے والوں کے درمیان ایک نقطہ اعتدال ہے۔

یہ علی الاطلاق الہام کا انکار کرنے والوں کے درمیان جو سرے سے اس کے وجود اور اثرات ہی کے

منکر ہیں اور ان لوگوں کے درمیان جو اس کو تسلیم کرنے میں اس حد تک مبالغہ کر گئے ہیں کہ انہوں نے اسے احکام

شرعیہ کا ایک ماخذ قرار دے رکھا ہے، ایک نقطہ اعتدال ہے۔

یہ فروع و جزئیات تک میں شدت کی دعوت دینے والوں اور اصول و کلیات تک میں نرمی کی نمائندگی

کرنے والوں کے درمیان نقطہ اعتدال ہے۔

یہ انسانی کمزوریوں پر مشتمل ورثہ کو مقدس ٹھہرانے والوں اور روشن نقوش ہدایت پر مبنی ورثہ کو کالعدم

(۱) سنن ابن ماجہ، کتاب المناسک، باب قدر حصی الرمی، حدیث نمبر ۳۰۲۰، بہ روایت حضرت ابن عباس، سنن النسائی، کتاب

مناسب الحج، باب التقاط الحصى، حدیث نمبر ۳۰۰۷، مسند احمد۔ کتاب مسند بنی ہاشم، باب مسند عبد اللہ بن عباس، حدیث نمبر

۱۷۵۳، اس حدیث کے راوی ثقہ ہیں۔

قرار دینے والوں کے درمیان ایک نقطہ اعتدال ہے۔

یہ عملی صورت حال کو خاطر میں نہ لانے والے مثالیت پسندوں اور اعلیٰ قدروں تک کو تسلیم نہ کرنے والے حقیقت پسندوں کے نقطہ نظر کے درمیان ایک نقطہ اعتدال ہے۔

یہ ایک نقطہ اعتدال ہے معاشرہ کے مصالح کو قربان کر کے فرد کو مقدس اور اہم ٹھہرانے والے لبرل ازم کے فلسفہ کی دعوت دینے والوں اور فرد کے مصالح کو قربان کر کے معاشرہ کو مقدس اور اہم ٹھہرانے والے مارکسی اجتماعی فلسفہ کی دعوت دینے والوں کے درمیان۔

یہ وسائل و آلات تک میں جمود کے علم برداروں اور مبادی و مقاصد تک میں ارتقاء کے علم برداروں کے درمیان ایک نقطہ اعتدال ہے۔

یہ دین کے اصول و قطعیات تک میں تجدید و اجتہاد کی صدا بلند کرنے والوں اور سابق فقہاء کے وہم و گمان میں بھی نہ آنے والے عصری مسائل تک میں تقلید اور مخالفت اجتہاد کا بیڑا اٹھانے والوں کے درمیان ایک نقطہ اعتدال ہے۔

یہ مقاصد شریعت کو ملحوظ رکھنے کے عنوان کے تحت قطعی نصوص تک کو بے بنیاد قرار دینے والوں اور نصوص کی رعایت کے نام سے کلی مقاصد تک کو نظر انداز کر دینے والوں کے درمیان ایک نقطہ اعتدال ہے۔  
یہ بغیر حدود و قیود کے دنیا میں توسع کا جھنڈا اٹھانے والوں اور بغیر کسی جواز کے اپنی ذات میں سمٹے رہنے کی اپیل کرنے والوں کے درمیان ایک نقطہ اعتدال ہے۔

یہ کافر قرار دینے میں غلو سے کام لینے کی ہدایت جاری کرنے والوں کے درمیان جنہوں نے دین دار مسلمانوں تک کو کافر قرار دے ڈالا اور ان لوگوں کے درمیان جو کھلم کھلا ارتداد اختیار کرنے والے، دین دشمن اور مسلم دشمن ایجنٹوں تک کے ساتھ نرمی اختیار کرنے کی دعوت دیتے ہیں، ایک نقطہ اعتدال ہے۔

یہ حرام قرار دینے میں اس حد تک مبالغہ کرنے والوں کے درمیان کہ گویا زمین پر کوئی چیز حلال ہے ہی نہیں اور حلال قرار دینے میں اس حد تک مبالغہ کرنے والوں کے درمیان کہ گویا دنیا میں کچھ حرام ہے ہی نہیں، ایک نقطہ اعتدال ہے۔

یہ حال و مستقبل سے بے خبر ماضی میں غرق رہنے والوں اور اپنے ماضی کو اس حد تک نظر انداز کر دینے

والوں کے درمیان کہ گویا وہ زمانہ سے لفظ ”گزشتہ کل“ اور زبان کے اندر سے ”فعل ماضی“ کو مٹا ڈالنا چاہتے ہیں، ایک نقطہ اعتدال ہے۔

۲- اس متوازن اعتدال پسندی کی تکمیل ایک ہمہ گیر جامعیت سے ہوتی ہے۔ اس کی وجہ یہ ہے کہ شریعت کے قانونی پہلو کی ظاہری تطبیق اسلام کی بنیادی ترجیح اور غایت نہیں ہے۔ اس کا اولین میدان کار اور بنیادی مقصد ایک حقیقی نہ کہ صرف صوری، اسلامی زندگی کے قیام کے لئے تیز رفتار جہد و جہد کرنا ہے۔ ایک ایسی زندگی جو لوگوں کے اندرون کی اصلاح کے لئے کوشاں اور سرگرم عمل ہوتا کہ اللہ اس کے نتیجے میں ان کے احوال درست فرمادے۔ اس زندگی کے زیر سایہ ایک مؤمن انسان، ایک ہم آہنگ خاندان، ایک مربوط معاشرہ اور قوت اور ایمان داری کی دولت سے مالا مال ایک منصفانہ حکومت وجود میں آسکے۔ ایک ایسی ہمہ گیر اسلامی زندگی جس کا رہنما اسلامی عقیدہ ہو، جس پر حکومت اسلامی شریعت کی ہو، جس پر بالادستی اسلامی تصورات کو حاصل ہو، جسے اسلامی اخلاق منضبط کریں اور جسے رونق و تازگی اسلامی آداب و اقدار بخشیں۔

باہمی تعاون پر مبنی ایک منظم معاشرہ کی زندگی جس کی بنیاد ایک دوسرے کو تقویت پہنچائے۔ یہاں ایسا نہ ہو کہ ایک شخص بھوکا ہو اور اسی کے پہلو میں اس کا پڑوسی شکم سیر ہو کر کھائے۔ ایک ایسا معاشرہ جس میں ان پڑھ و ناخواندہ کو نفع بخش علم دستیاب ہو، ہر بے روزگار کو مناسب روزگار حاصل ہو، ہر مزدور کو منصفانہ مزدوری ملے، ہر بھوکے کو ضرورت کے مطابق کھانا ملے، ہر بیمار کے لئے کامیاب علاج کا انتظام ہو، ہر شہری کو صحت بخش رہائش فراہم ہو، ہر ضرورت مند کی ضرورت کا پورا سامان مہیا کر لیا جائے، ہر بے بس انسان بہ طور خاص بچوں، بوڑھوں، بیواؤں اور معذوروں کی تمام مادی اور سماجی ضروریات کی پوری طرح تکمیل کی جائے۔ اس زندگی میں ہر طرح کی قوت اور توانائی موجود ہو: فکر کی قوت، روح کی قوت، جسم کی قوت، اخلاق کی قوت، معاش کی قوت، اسلحہ اور دشمن سے مقابلہ کی تیاری کی قوت، اسی کے ساتھ ساتھ اتحاد اور ہم آہنگی کی قوت اور ان سب قوتوں کی اساس ہو ایمان کی قوت۔

## اسلام اور انسان

۱- اسلام کی نظر میں انسان بہ ذات خود ایک معزز مخلوق ہے: ”ولقد کرمنا بنی آدم“ (الاسراء: ۷۰/۷۱) (اور ہم نے آدم کی اولاد کو عزت دی)۔

اسے زمین کو آباد کرنے کے لئے اس میں خلیفہ مقرر کیا گیا ہے: ”وإذ قال ربک للملائکة إني جاعل فی الأرض خلیفة“ (البقرہ: ۳۰/۲) (جب تیرے رب نے فرشتوں سے کہا کہ میں زمین میں ایک جانشین بنانے والا ہوں)۔

انسان چونکہ معزز اور روئے زمین کا خلیفہ ہے اس لئے اسے اللہ تعالیٰ نے تمام مخلوقات کا سربراہ بنایا ہے اور تمام مخلوقات کو اس کی خدمت کے لئے مسخر کر دیا ہے: ”ألّم تر و أن اللّٰه سخر لکم ما فی السماوات و ما فی الأرض“ (لقمان: ۲۰/۳۱) (کیا تم نہیں دیکھتے کہ اللہ نے تمہارے لئے کام میں لگا دیا ہے جو کچھ آسمانوں میں ہے اور جو کچھ زمین میں ہے)۔

”و سخر لکم ما فی السماوات و ما فی الأرض جمیعاً منه“ (الباقیہ: ۱۳/۵۴) (اور اس نے آسمانوں اور زمین کی تمام چیزوں کو مسخر کر دیا، سب کو اپنی طرف سے)۔

اللہ تعالیٰ نے انسان کو متعدد ایسے حقوق عطا فرمائے ہیں جو اس کے شرف کے تحفظ اور اس کی ذمہ داریوں کی ادائیگی میں اس کے معاون ہیں۔ اللہ تعالیٰ نے انسان کو ان حقوق کے تحفظ کا حکم دیا ہے اور انہیں بنیادی فرائض قرار دیا ہے۔ ان حقوق میں سرفہرست انسان کی یہ آزادی ہے کہ وہ جو عقیدہ چاہے، اختیار کر سکتا ہے۔ اسلام عقیدہ کی آزادی کا اس درجہ خواہاں ہے کہ اس نے مسلمانوں کو عقیدہ کے دفاع میں قتال کا حکم دیا ہے: ”وقاتلوہم حتی لا تکون فتنۃ“ (الأنفال: ۳۹/۸) (اور ان سے لڑو یہاں تک کہ فتنہ باقی نہ رہے)۔

۲- اسلام میں انسان کا ایک حق عقل پر خاص توجہ دینا اور انسان کی تفکیر و تحقیق کی صلاحیتوں کو آزاد رکھنا ہے۔ اسلام آفاق و انفس میں غور و فکر پر مبنی ایک علمی ذہنیت کی تشکیل کی کوشش کرتا ہے:

”أولم ینظرا فی ملکوت السماوات والأرض و ما خلق اللّٰه من شیء“ (الاعراف: ۱۸۵/۷)۔

(کیا انہوں نے آسمانوں اور زمین کے نظام پر نظر نہیں کی اور جو چیزیں اللہ نے پیدا کی ہیں ان پر)۔  
 ”وینفکرون فی خلق السماوات والأرض“ (آل عمران ۱۹۱/۳) (جو آسمانوں اور زمین کی پیدائش  
 میں غور کرتے رہتے ہیں)۔

لہذا جو شخص یہ کہے کہ فکری صلاحیت کا استعمال ایک اسلامی فریضہ ہے وہ راہِ راست سے منحرف نہیں  
 ہے۔ یہ تو قرآن کا بیان ہے: ”قل إنما أعظمکم بواحدة أن تقوموا لله مثنی وفرادی ثم تتفکروا“ (سآ: ۲۶/۳۲)  
 (کہو میں تم کو ایک بات کی نصیحت کرتا ہوں، یہ کہ تم خدا کے واسطے کھڑے ہو جاؤ، دو دو اور ایک ایک،  
 پھر سوچو)۔

قرآن میں اللہ تعالیٰ نے دس سے زائد بار فرمایا ہے: ”أفلا تتفکرون“ (الانعام: ۵۰/۶) (کیا تم  
 غور نہیں کرتے)۔

اسی طرح اللہ تعالیٰ نے بہت سی آیات میں غور و فکر کا حکم دیا ہے اور اس پر ابھارا ہے، مثال کے طور  
 پر اس نے فرمایا: ”قل انظروا ما ذافی السماوات والأرض“ (یونس: ۱۰۱/۱۰) (کہو آسمانوں اور زمین میں  
 جو کچھ ہے اسے دیکھو)۔

”أفلا یبظرون“ (الغاشیہ: ۱۷/۸۸) (تو کیا وہ نہیں دیکھتے) ”أفلم یبظروا“ (ق: ۵۰/۶) (کیا ان  
 لوگوں نے نہیں دیکھا)۔

اسلام اندھی تقلید اور آباء و اجداد کی جامد راہ یا سماجی اقتدار کے حامل رؤسا کے حکم پر چلنے کا مخالف ہے:  
 ”وإذ قیل لهم اتبعوا ما أنزل اللہ قالوا بل نتبع ما ألفینا علیہ آباءنا أولو کان آباؤهم لا یعقلون شیئاً ولا  
 یہتدون“ (البقرہ: ۱۷۰/۲) (اور جب ان سے کہا جاتا ہے کہ اس پر چلو جو اللہ نے اتارا ہے تو وہ کہتے ہیں کہ ہم  
 اس پر چلیں گے جس پر ہم نے اپنے باپ دادا کو پایا ہے۔ کیا اس صورت میں بھی کہ ان کے باپ دادا نہ عقل  
 رکھتے ہوں اور نہ سیدھی راہ جانتے ہوں)۔

”وقالوا ربنا إنا أطعنا سادتنا وکبراءنا فأضلونا السبیل“ (الاحزاب: ۶۷/۳۳) (اور وہ کہیں گے:  
 اے ہمارے رب! ہم نے اپنے سرداروں اور اپنے بڑوں کا کہنا مانا تھا تو انہوں نے ہم کو راستے سے بھٹکا دیا)۔  
 اسی طرح اسلام یقین کے مقتضی موقع پر گمان یا خواہش یا حق سے بھٹکانے والے جذبات کی پیروی کو

مسترد کرتا ہے: ”وما لهم به من علم إن يتبعون إلا الظن و إن الظن لا يغني عن الحق شيئاً“ (النجم: ۲۸/۵۳)۔ حالانکہ ان کے پاس اس پر کوئی دلیل نہیں، وہ محض گمان پر چل رہے ہیں اور گمان امر حق میں ذرا بھی مفید نہیں)۔

”ولا تتبع الهوى فيضلك عن سبيل الله“ (ص: ۲۶/۳۸) (اور خواہش کی پیروی نہ کرو، وہ تم کو اللہ کی راہ سے بھٹکا دے گی)۔

اللہ تعالیٰ نے اہل شرک کی مذمت ان الفاظ میں کی ہے: ”إن يتبعون إلا الظن وما تهوى الأنفس ولقد جاءهم من ربهم الهدى“ (النجم: ۲۳/۵۳) (وہ محض گمان کی پیروی کر رہے ہیں اور نفس کی خواہش کی، حالانکہ ان کے پاس ان کے رب کی جانب سے ہدایت آ چکی ہے)۔

اسلام کسی دعوے کو بغیر اس کو درست ثابت کرنے والے ثبوت کے تسلیم نہیں کرتا: ”قل هاتوا برهانكم إن كنتم صادقين“ (البقرہ: ۱۱۱/۲، النمل: ۶۴/۲۷) (کہو کہ لاؤ اپنی دلیل اگر تم سچے ہو)۔

اسلام جس طرح عقلی امور میں برہان کو تسلیم کرتا ہے، اسی طرح وہ محسوسات میں مشاہدہ کو تسلیم کرتا ہے: ”أشهدوا خلقهم“ (الزخرف: ۱۹/۴۳) (کیا وہ ان کی پیدائش کے وقت موجود تھے)۔

اسلام نقلی امور میں تصدیق کو قبول کرتا ہے: ”أتتوني بكتاب من قبل هذا أو آثارة من علم إن كنتم صادقين“ (الاحقاف: ۴/۴۶) (میرے پاس اس سے پہلے کی کوئی کتاب لے کر آؤ یا کوئی علم جو چلا آتا ہو، اگر تم سچے ہو)۔

اسلام دینی امور میں وحی کے ثبوت کو قبول کرتا ہے جیسا کہ قرآن نے اللہ کی حلال ٹھہرائی ہوئی پاکیزہ چیزوں کو حرام قرار دینے والوں کو چیلنج کرتے ہوئے کہا: ”نبؤوني بعلم إن كنتم صادقين“ (الانعام: ۱۲۳/۶) (مجھے دلیل کے ساتھ بتاؤ اگر تم سچے ہو)۔

اسی طرح قرآن نے ان لوگوں کو بھی چیلنج کیا ہے جو کہتے ہیں کہ ان کا شرک اللہ کی مشیت یعنی اس کی رضا سے ہے:

”قل هل عندكم من علم فتخرجوه لنا إن تتبعون إلا الظن و إن أنتم إلا تخرون“ (الانعام: ۱۲۸/۶) (کہو کیا تمہارے پاس کوئی علم ہے جس کو تم ہمارے سامنے پیش کرو، تم تو صرف گمان کی پیروی کر رہے



ہوا اور محض اٹکل سے کام لیتے ہو۔

۳۔ اسلام علم، اس میں امتیازی مقام حاصل کرنے، اس کے جدید ترین اسالیب اختیار کرنے اور ہر میدان میں اس کے فیصلہ کو تسلیم کرنے کی دعوت دیتا ہے۔ اسلام غور و فکر کرنے کو عبادت اور امت کی ضروریات کے دائرہ میں آنے والے ہر علم کی تلاش کو ایک فریضہ قرار دیتا ہے۔ ”علم کی تلاش ہر مسلمان پر فرض ہے“ (۱)۔ علم کے قافلہ سے بچھڑ جانا ایک منکر اور جرم ہے۔ اسلام کا تصور یہ ہے کہ علم کے نظریاتی، تطبیقی، سول اور جنگی تمام شعبوں میں برتری حاصل کرنا ایک دینی فریضہ ہے۔ اسلام کے نزدیک صریح عقل اور صحیح نقل کے درمیان کوئی تضاد نہیں۔ کیونکہ ہمارے علماء کے اصول کے تحت عقل ہی نقل کی اساس ہے، اس لئے کہ عقل ہی کے ذریعہ اللہ تعالیٰ کا وجود، عمومی نبوتوں کا وجود اور محمد صلی اللہ علیہ وسلم کی خصوصی نبوت کا وجود ثابت ہے۔ ہماری ثقافت میں علم کے حقائق اور اسلام کی قطعیات کے درمیان کوئی تضاد نہیں پایا جاتا۔ لہذا یہاں کشمکش کا کوئی امکان ہی نہیں۔ ہماری تاریخ میں علم اور دین کے درمیان کوئی نزاع برپا نہیں ہوئی جیسا کہ دیگر مذاہب میں ہوئی، کیونکہ دین ہمارے ہاں علم ہے اور علم ہمارے ہاں دین ہے۔

اس نقطہ نظر کا لازمی نتیجہ یہ ہے کہ اسلامی ورثہ پر فخر کیا جائے، اس سے رہنمائی حاصل کی جائے، ہدایت کے حصول میں ثابت شدہ معصوم الہی سطح میں جو محدود ہے اور تجدید پذیر انسانی سطح میں جو وسیع ہے، امتیاز کیا جائے، چنانچہ اول الذکر سے ہدایت اور نور کو حاصل کیا جائے اور مؤخر الذکر سے رہنمائی لی جائے اور اس میں انتخاب کا طریقہ اختیار کیا جائے، کیونکہ یہ مؤخر الذکر سطح بھی ایک معیار ہدایت ہے نہ کہ جکڑنے والی کوئی بیڑی۔ اسلام تو پورے عالم کے علمی و فکری ورثہ کو کھلے دل سے قبول کرتا ہے، وہ حکمت کو خواہ اس کا سرچشمہ کچھ بھی ہو، تلاش کرتا ہے اور قوموں کے قدیم و جدید تجربات سے فائدہ اٹھاتا ہے بشرطیکہ وہ اس کے عقیدے، اس کی شریعت اور اس کی اقدار کے منافی نہ ہو۔ وہ کسی قدیم رائے کی عصیت اور کسی جدید فکر کی غلامی سے آزاد ہو کر دوسروں کی بہترین چیزوں کو اختیار کر لیتا ہے۔ وہ نہ ماضی سے کٹتا ہے، نہ حال سے دوری اختیار کرتا ہے اور نہ مستقبل سے بے خبر رہتا ہے۔

اسلام قوموں کے حقوق اور ان کی آزادیوں کے تحفظ سے متعلق انسانی تجربہ اور ان علوم کا کھلے دل سے استقبال کرتا ہے جو نظریات، وسائل اور تحفظات کے ضمن میں اپنی افادیت ثابت کر چکے ہیں۔ اسی طرح اسلام

(۱) سنن ابن ماجہ، المقدمہ، یہ حدیث کثرت طرق کی وجہ سے جن کی تعداد بقول سیوطی پچاس تک جا پہنچی ہے، حسن ہے۔

بغیر کسی قید کے ان کو قبول کرنے کے لئے سرگرم ہو جاتا ہے، کیونکہ حکمت مومن کی گم شدہ دولت ہے، وہ اسے جہاں پالے وہی اس کا سب سے زیادہ حق دار ہے۔

مسلمانوں کی طرف سے انسانی فلسفوں، نظاموں اور تجربات کا قبول کیا جانا اس شرط سے مشروط ہے کہ وہ کسی ثابت شدہ صحیح اور از روئے دلالت صریح نص سے متصادم نہ ہوں، نہ کسی ثابت شدہ شرعی قاعدہ کے معارض ہوں۔ ایک اسلامی معاشرہ دوسری تہذیبوں سے اخذ کردہ فلسفوں، نظاموں اور تجربات پر اپنی روح، اپنی اقدار اور اپنے قوانین کا ایسا رنگ چڑھا دیتا ہے کہ وہ اسلامی نظام کا ایک جز بن جاتے ہیں۔ اسی طرح ایک مسلم سماج دوسروں سے حاصل کردہ علوم و نظریات میں ایسے ترامیم و اضافے کر دیتا ہے کہ ان کے نتیجے میں ان علوم و نظریات کی سابقہ قومیت ختم ہو جاتی ہے اور انہیں اسلامی قومیت حاصل ہو جاتی ہے۔

۴۔ اسلام کی نظر میں انسان کا ایک حق جسمانی، نفسیاتی اور عقلی صحت کا تحفظ بھی ہے: ”بیشک تمہارے جسم کا تم پر ایک حق ہے“ (۱)۔ جسم کا انسان پر یہ حق ہے کہ اسے بھوک لگنے پر کھانا کھلائے، ٹھکنے پر اسے آرام پہنچائے، گندا ہونے پر اسے صاف کرے، کمزور ہونے پر اسے طاقتور بنائے اور بیمار ہونے پر اس کا علاج کرائے، کیونکہ اللہ تعالیٰ نے ہر بیماری کے ساتھ اس کا علاج بھی نازل فرمایا ہے، جس نے اس کا علم حاصل کیا اس نے اس کو جانا اور جس نے اس کا علم نہیں حاصل کیا وہ اس سے ناواقف رہا۔

اسلام نے متعدی امراض کے سلسلے میں اللہ کی سنت کو تسلیم کیا ہے۔ اسلام نے سیرم (Serum) اور ٹیکہ (Vaccine) جیسے تدمیری وسائل اختیار کرنے کو لازم قرار دیا ہے، اسلام نے عمومی امراض اور بہ طور خاص متعدی امراض سے تحفظ کا ضابطہ مقرر کیا ہے۔ اسلام نے وباء کی صورت میں اجتماعی حفظان صحت کو ملحوظ رکھتے ہوئے صحت سے متعلق متعدد پابندیاں عائد کی ہیں۔ اسلام نے صحت کے ہمہ جہت تحفظ کو خاص طور پر ماؤں اور بچوں کے حوالے سے، لازمی قرار دیا ہے۔ اسلام نے ہر مز دور کو آرام کا اور ہر بیمار کو علاج کا حق عطا کیا ہے۔ اسی طرح اسلام نے عمر دراز افراد نیز معذور حضرات اور ان جیسے دوسرے خصوصی ضرورت مندوں کے حقوق کا پورا پورا لحاظ کیا ہے۔ اسلام نے متعدد شرعی احکام اور متنوع دینی اور اخلاقی ہدایات کے ذریعہ جن کا ایک مسلمان ڈاکٹر اور علاج و معالجہ اور مریض کی دیکھ بھال میں اس کا معاون پابند ہے، صحت اور طب کے تمام

(۱) صحیح بخاری، کتاب الادب، باب حق الضیف، حدیث نمبر: ۵۷۸۳، صحیح مسلم، کتاب الصیام، باب الہمی عن صوم الدہر، حدیث نمبر:

پہلوؤں کا احاطہ کیا ہے۔

اسی طرح اسلام جسمانی تعلیم کا بھی خیر مقدم کرتا ہے اور اسے مقصد نہیں بلکہ وسیلہ قرار دیتا ہے۔ یہ تعلیم انسانی جسم کو لپک، کھر درے پن اور قوت سے آراستہ کرتی ہے، کیونکہ طاقتور مومن اللہ کی نظر میں کمزور مومن سے بہتر اور پسندیدہ ہے۔

اسلام ہر انسان اور بہ طور خاص مسکین کو اس کی ضرورت کے لئے کافی اور مناسب غذا فراہم کئے جانے کا مطالبہ کرتا ہے۔ مسکین کو کھلانے پر ابھارنا اسلام میں فرض ہے اور اس فریضہ کو نظر انداز کرنا دین کو جھٹلانے کی ایک علامت ہے: ”آرأیت الذی یکذب بالذین فذلک الذی یدع الیتیم ولا یحض علی طعام المسکین“ (الماعون: ۱۰۷-۱۰۸-۱۰۹) (کیا تم نے دیکھا اس شخص کو جو انصاف کے دن کو جھٹلاتا ہے۔ وہی ہے جو یتیم کو دھکے دیتا ہے اور مسکین کا کھانا دینے پر نہیں ابھارتا)۔

اسلام قانون اور تعلیم کے ذریعہ زنا، جنسی بے راہ روی اور ان کے ذرائع و اسباب کا مقاطعہ کرتا ہے۔ اسی طرح وہ منشیات، جسمانی اعضاء کو سن کر دینے والی اشیاء، سگریٹ نوشی نیز جسم، روح اور عقل کے لئے مضر ہر قسم کے زہر کا شدید مخالف ہے۔ کیونکہ اسلام میں نہ نقصان اٹھانا جائز ہے اور نہ نقصان پہنچانا، ایک مسلمان کے لئے جائز نہیں کہ خود کو ضرر میں مبتلا کرے خوہ وہ ضرر فوراً پیش آنے والا ہو یا بہ تدریج: ”ولا تقتلوا أنفسکم إن اللہ کان بکم رحیماً“ (النساء: ۲۹/۴) (اور خون نہ کرو آپس میں، بے شک اللہ تمہارے اوپر بڑا مہربان ہے)۔ ایک مسلمان کے لئے جائز نہیں کہ قصداً طویل بھوک کے ذریعہ یا حد اعتدال سے زیادہ کھانا کھا کر اپنے جسم کو نقصان میں مبتلا کرے، کیونکہ شریعت میں جائز اشیاء کے استعمال پر فضول خرچی سے پرہیز کی قید لگا دی گئی ہے: ”وکلوا واشربوا ولا تسرفوا إنه لا یحب المسرفین“ (الاعراف: ۳۱/۷) (اور کھاؤ پیو اور حد سے تجاوز نہ کرو۔ بے شک اللہ حد سے تجاوز کرنے والوں کو پسند نہیں کرتا)۔

۵- اسلام اپنی دینی سفارشات، اپنی اخلاقی تعلیمات اور اپنی قانونی ہدایات کے ذریعہ ماحولیات کے تمام تشکیلی عناصر و لوازم سمیت اس کے تحفظ کی عملی تدابیر اختیار کرتا ہے اور تخریب، تضحیح یا لاپرواہی جیسی کسی بھی صورت سے اس کے بگاڑے جانے کی ممانعت کرتا ہے۔ یہ اسلام کی نظر میں ”فساد فی الارض“ کی مختلف شکلیں ہیں جنہیں تمام آسمانی مذاہب نے ممنوع قرار دیا ہے اور قرآن نے اس کی سنگینی پر زور دیتے ہوئے

فرمایا: ”ولا تفسدوا في الأرض بعد إصلاحها“ (الاعراف: ۵۶/۷) (اور زمین میں فساد نہ کرو اس کی اصلاح کے بعد)۔

”والله لا يحب الفساد“ (البقرہ: ۲۰۵/۲) (حالانکہ اللہ فساد کو پسند نہیں کرتا)۔

اسلام میں تحفظ ماحولیات کی درج ذیل بنیادیں ہیں:

الف۔ شجرکاری اور شادابی۔ اس سلسلہ میں یہ حدیث ایک شاہکار ہے:

”اگر قیامت آیا چاہتی ہو اور تم میں سے کسی کے ہاتھ میں کوئی پودا ہو اور وہ قیامت آنے سے پہلے پہلے

اسے لگا سکتا ہو تو ضرور لگا دے“ (۱)۔

ایک دوسری حدیث میں ہے: ”جو مسلمان کوئی پودا لگائے یا کسی چیز کی کاشت کرے اور اس میں

سے کوئی پرندہ یا انسان یا کوئی چوپایہ کھائے تو وہ لگانے والے یا کاشت کرنے والے کے لئے صدقہ ہو جاتا

ہے“ (۲)۔

ب۔ آبادکاری اور افزائش اللہ تعالیٰ کا ارشاد ہے: ”هو أنشأكم من الأرض واستعمركم فيها“

(ہود: ۶۱/۱۱) (اسی نے تم کو زمین بنایا اور اس میں تم کو آباد کیا)۔

یہاں ”استعمرکم“ سے مراد یہ ہے کہ اللہ تعالیٰ کا تم سے مطالبہ یہ ہے کہ تم اس ارض کو آباد کرو، لہذا

آبادکاری بھی اسی طرح تخلیق کا ایک مقصد ہے جس طرح عبادت۔

ج۔ پاکی اور صفائی۔ اللہ تعالیٰ فرماتا ہے: ”إن الله يحب التوابين ويحب المتطهرين“ (البقرہ:

۲۲۲/۲) (اللہ دوست رکھتا ہے تو بہ کرنے والوں کو اور وہ دوست رکھتا ہے پاک رہنے والوں کو)۔

اسی لئے حسی اور حکمی دونوں طرح کی طہارت کو نماز کی صحت کے لئے شرط قرار دیا گیا ہے۔ اسلام

نے جسم، گھر، راستہ اور مسجد وغیرہ کی صفائی کا حکم دیا ہے۔

د۔ وسائل کا تحفظ۔ اس لئے کہ یہ انسان کے لئے اللہ کی ایک نعمت ہیں۔ لہذا اس عظیم نعمت کا تقاضہ

(۱) مسند احمد، کتاب باقی مسند الکفرین، باب باقی مسند السابق حدیث نمبر: ۱۲۵۱۲، بروایت انس، امام احمد اس حدیث کی روایت

میں منفر دہیں اور اس حدیث کے راوی ثقہ ہیں۔

(۲) صحیح بخاری، کتاب المزارع، باب فضل الزرع والغرس، حدیث نمبر ۲۱۵۲، بروایت انس بن مالک، صحیح مسلم، کتاب المساقاۃ،

باب فضل الغرس والزرع، حدیث نمبر: ۲۹۰۴، بروایت انس بن مالک۔

ہے کہ ان وسائل کی حفاظت کی جائے، ان کی دستیابی پر اللہ کا شکر ادا کیا جائے، ان کی قدر کر کے ان کا تحفظ کیا جائے اور مزید کا استحقاق پیدا کیا جائے: ”لئن شکرتم لأزيدنکم“ (ابراہیم: ۷/۱۳) (اگر تم شکر کرو گے تو میں تم کو زیادہ دوں گا)۔

یہاں مذکور وسائل میں حیوانی، نباتاتی، زرعی، آبی، سمندری اور معدنی ذرائع شامل ہیں۔ لہذا ان ذرائع اور وسائل کو برباد کرنا یا ان کے بارے میں لاپرواہی برتنا یا ان سے کھلواڑ کرنا یا ان کے سلسلے میں کسی بھی طرح کے ظلم و زیادتی کا ارتکاب کرنا ناجائز ہے، کیونکہ یہ پوری امت کے سرمایے اور اس کے اپنے وسائل زبیرت میں اس کے حق پر دست درازی ہے۔

ایسی احادیث موجود ہیں جو گوریے کو ناحق مار ڈالنے، صحرا میں بیری کے درخت کاٹنے، مردار کی کھال کو دباغت دینے بغیر اور اس سے فائدہ اٹھانے بغیر چھوڑ دینے، زمین پر گرے لقمہ کو نہ اٹھانے، اسے صاف کر کے نہ کھانے اور اسے شیطان کے لئے چھوڑ دینے کے برے انجام سے خبردار کرتی ہیں۔

ہ۔ ماحول کے ساتھ حسن سلوک۔ کیونکہ اللہ تعالیٰ نے ہر چیز کے حوالہ سے حسن لوک کو فرض قرار دیا ہے اور عدل و احسان کا حکم دیا ہے۔ ماحول کے ساتھ حسن سلوک میں انسان، حیوان، نباتات، زمین، مٹی، ہر ذی حیات کی بنیاد پانی، ہوا جس میں انسان سانس لیتا ہے اور ہر جان دار مخلوق کے ساتھ حسن سلوک کا رویہ شامل ہے۔ لہذا جو شخص ان اشیاء کے استعمال میں حسن سلوک کا رویہ اختیار کرے گا وہ ان نیلوکار افراد کے زمرہ میں شامل ہوگا جنہیں اللہ تعالیٰ پسند کرتا ہے۔ اس کا ارشاد ہے: ”وأحسنوا إن اللہ یحب المحسنین“ (البقرہ: ۱۹۵/۲)، (اور کام اچھی طرح کرو۔ بے شک اللہ پسند کرتا ہے اچھی طرح کام کرنے والوں کو)۔

و۔ ماحولیات کو تضييع سے بچانا۔ اس میں ہر قسم کی تضييع شامل ہے، خواہ وہ بے رحمی یا عنصہ کے زیر اثر ہو یا کھیل کھیل میں یا لاپرواہی کے نتیجے میں۔ ”جو بیری کا درخت کاٹے گا اللہ تعالیٰ اس کے سر کو جہنم میں پست کر کے ڈالے گا“ (۱)۔

ز۔ ماحولیات تو ازن کا تحفظ۔ اللہ تعالیٰ نے کائنات کی ہر چیز کی تخلیق ایک منصوبہ کے تحت کی ہے۔

اللہ تعالیٰ نے کائنات کی ہر چیز کے لئے ایک ضابطہ مقرر فرمایا ہے، لہذا کائنات میں کوئی چیز ضابطہ اور توازن

(۱) سنن ابی داؤد، کتاب الآداب، باب من قطع السدر، حدیث نمبر: ۵۲۳۹، یہ روایت عبد اللہ بن حبشی، سنن الہیثمی، باب ما جاء فی قطع السدر، حدیث نمبر: ۱۱۵۳۸، اس حدیث کے راوی ثقہ ہیں۔

کے بغیر نہیں ہے۔ اللہ تعالیٰ کا ارشاد ہے: ”وإن من شيء إلا عندنا خزائنه وما ننزله إلا بقدر معلوم“ (الحجر: ۲۱/۱۵) (اور کوئی چیز ایسی نہیں جس کے خزانے ہمارے پاس نہ ہوں اور ہم اس کو ایک متعین انداز کے ساتھ ہی اتارتے ہیں)۔

ایک توازن وہ ہے جو کائناتی سطح کا ہے اور اہل بصیرت اسے جانتے ہیں۔ اس میں بے سبب کسی طرح کا اختلال ناممکن ہے۔ البتہ انسانوں کے افعال، ان کی سرکشی اور ان کی ہلاکتوں کے نتیجے میں یہ توازن ضرور بگڑتا ہے۔ اللہ تعالیٰ کا ارشاد ہے: ”والسمااء رفعها ووضع المیزان ألا تطغو فی المیزان وأقیموالوزن بالقسط ولا تخسروالمیزان“ (الرحمن: ۷۵-۷۹) (اور اس نے آسمان کو اونچا کیا اور اس نے ترازو رکھ دی کہ تم تولنے میں زیادتی نہ کرو اور انصاف کے ساتھ سیدھی ترازو تولو اور تول میں نہ گھٹاؤ)۔

کائنات کو لاحق ایک خطرہ اس کے وسائل و ذرائع کا ناجائز اور غلط مقاصد کے لئے استعمال اور اس کے استعمال میں اعتدال کی حد سے گزر جانا ہے۔

آخری بات یہ ہے کہ اگر انسان تسلسل کے ساتھ ماحولیاتی ذرائع و وسائل کا اسی طرح غلط استعمال کرتا رہا تو کائناتی اور ماحولیاتی توازن کے بگاڑ کا وہ خطرہ سامنے آکھڑا ہوگا جو پوری دنیا کو تہہ و بالا کر کے رکھ دے گا۔

## اسلام اور خواتین

ہمارا ایمان ہے کہ اسلام نے عورت کو بہ حیثیت انسان اعزاز بخشا ہے۔ وہ بھی مرد ہی کی طرح احکام شریعت کی پوری طرح پابند ہے۔ اسے بھی حقوق حاصل ہیں اور اس پر فرائض بھی عائد ہوتے ہیں۔ اللہ تعالیٰ کا ارشاد ہے: ”فاستجاب لہم ربہم انی لا اضعیج عمل عامل منکم من ذکر أو أنثی بعضکم من بعض“ (آل عمران: ۱۹۵/۳) (ان کے رب نے ان کی دعاء قبول فرمائی کہ میں تم میں سے کسی کا عمل ضائع کرنے والا نہیں، خواہ وہ مرد ہو یا عورت، تم سب ایک دوسرے سے ہو)۔

اس آیت کے آخری جملہ کا مفہوم یہ ہے کہ مرد و عورت ایک دوسرے کا حصہ ہیں اور یہ دونوں ایک دوسرے کی تکمیل کرتے ہیں۔ اسلام انسانی شرف اور عمومی فرائض کے حوالے سے مرد و عورت کے درمیان برابری کا اصول مقرر کرتا ہے، کیونکہ حدیث ہے: ”عورتیں مردوں کی ہم رتبہ ہیں“ (۱)۔

جہاں تک خاندان اور معاشرہ کے اندران دونوں میں سے ہر ایک کی ذمہ داریوں کا تعلق ہے تو اس سلسلہ میں اسلام دو طرفہ حقوق اور فرائض کے درمیان توازن کا اصول طے کرتا ہے جو عدل کی حقیقت ہے: ”ولہن مثل الذی علیہن بالمعروف“ (البقرہ: ۲۲۸/۲) (اور عورتوں کے لئے دستور کے مطابق اسی طرح حقوق ہیں جس طرح دستور کے مطابق ان پر ذمہ داریاں ہیں)۔

اسلام عورت کا ہر صورت میں محافظ ہے خواہ وہ بیٹی ہو، بیوی ہو، ماں ہو یا خاندان اور معاشرہ کی ایک فرد۔ اسلام عورت کی بہ حیثیت خاتون، بیوی اور ماں، امتیازی خصوصیات کو مدنظر رکھتے ہوئے عبادت، تعلیم اور روزگار کے عمل میں اس کی شرکت کے لئے وسیع میدان فراہم کرتا ہے، بہ طور خاص اس وقت جب اسے یا اس

(۱) اس حدیث کی روایت امام احمد نے مسند (حدیث نمبر: ۲۶۱۹۵) میں حضرت عائشہ سے کی ہے۔ محققین حدیث کہتے ہیں کہ یہ حدیث ”حسن لغیرہ“ ہے۔ یہ سند ضعیف ہے، کیونکہ اس کے راوی عبد اللہ یعنی ابن عمر العمری ضعیف ہیں۔ اس حدیث کی روایت ابوداؤد نے کتاب الطہارۃ (حدیث نمبر: ۲۳۶) میں، ترمذی نے کتاب الطہارۃ (حدیث نمبر: ۱۱۳) میں، ابویعلیٰ نے مسند (۱۳۹/۸) میں اور بیہقی نے السنن الکبریٰ، کتاب الطہارۃ (۱۶۸/۱) میں کی ہے، البانی نے صحیح الجامع الصغیر میں اس روایت کو صحیح قرار دیا ہے۔

کے خاندان کو یا معاشرہ کو اس کی ضرورت ہو۔ اسی طرح ضرورت پیش آنے پر اسلام اس کے لئے تحفظ و تعاون کے خصوصی انتظامات کرتا ہے یہاں تک کہ اس وقت بھی جب اسے شوہر کی طرف سے زیادتی یا باپ کی طرف سے کوتاہی یا بیٹے کی طرف سے نافرمانی اور بدسلوکی کا سامنا ہو، بشرطیکہ اس کی سرگرمیاں گھر، شوہر اور بیٹے کے حقوق کی ادائیگی کے حوالے سے اس پر عائد فرائض کو متاثر نہ کریں۔

اس حقیقت سے اختلاف ممکن نہیں کہ خاندان کی نگرانی ہی عورت کی اولین اور بنیادی ذمہ داری ہے اور اس فریضہ کو اس کے سوا کوئی دوسرا کما حقہ انجام دے بھی نہیں سکتا۔ جہاں تک فاضل وقت اور اضافی سرگرمیوں کا تعلق ہے جن کے اگر مواقع ملیں تو عورت ان کا استعمال اپنی بقیہ سماجی ذمہ داریاں انجام دینے کے لئے کر سکتی ہے۔ ان ذمہ داریوں کے دائرے کا تعین بھی خود عورت کی صورت حال نیز معاشرہ کے احوال و ظروف، اس کی ضروریات اور اس کے تغیرات کے تنوع کو پیش نظر رکھ کر ہی کیا جائے گا۔ اس دائرہ کار میں امامت کبریٰ کو چھوڑ کر سماج کی بقیہ تمام اقتصادی اور سیاسی سرگرمیاں بہ شمول انتخابات میں بہ حیثیت رائے دہندہ اور امیدوار شرکت، سب شامل ہیں۔ اسلام تو خیر کی دعوت، معروف کی تلقین، منکر کی ممانعت اور شر و فساد کی روک تھام کے حوالے سے مرد پر عائد ذمہ داریوں میں عورت کو بھی شریک کار ٹھہراتا ہے: ”والمؤمنون والمؤمنات أولیاء بعض یأمرون بالمعروف وینہون عن المنکر“ (التوبہ: ۷۱) (اور مؤمن مرد اور مؤمن عورتیں ایک دوسرے کے مددگار ہیں۔ وہ بھلائی کا حکم دیتے ہیں اور برائی سے روکتے ہیں)۔

عورت کے نسوانی وقار اور اس کے انسانی پہلو کے احترام کو پیش نظر رکھتے ہوئے اسلام شدت سے اس بات کی مخالفت کرتا ہے کہ اسے جنسی ترغیبات، کھیل تفریح اور حقیر تلذذ کے لئے بہ طور ذریعہ استعمال کیا جائے۔ اجنبی مردوں سے عورت کا سامنا ہونے کی صورت میں اسلام اس پر لباس، زینت، چال ڈھال، گفتگو اور نظر میں شرم و حیا، احتیاط اور ادب و وقار کی پابندی کو لازم قرار دیتا ہے تاکہ عورت کی شناخت اس کی سنجیدگی سے کی جائے اور کوئی اسے ایذا پہنچانے کی جرأت نہ کر سکے: ”ذکر أدنی أن یعرفن فلا یؤذین“ (الاحزاب: ۵۹، ۶۰) (اس سے جلدی پہچان ہو جائے گی تو وہ ستائی نہ جائیں گی)۔ نیز بیمار دل مرد اپنی خواہشات سے باز رہیں: ”فلا تخضعن بالقول فیطمع الذی فی قلبه مرض وقلن قولا معروفا“ (الاحزاب: ۳۲، ۳۳) (تم لہجہ میں نرمی نہ اختیار کرو کہ جس کے دل میں بیماری ہے وہ لالچ میں پڑ جائے اور معروف کے مطابق بات کہو)۔



اسی طرح مرد و عورت دونوں سے اسلام کا مطالبہ ہے کہ باہمی ملاقات کے موقع پر ان آداب کو ملحوظ رکھیں: ”قل للمؤمنین یغضوا من أبصارهم . . . وقل للمؤمنات یغضضن من أبصارهن“ (النور: ۳۱-۳۰/۲۴) (مومن مردوں سے کہو کہ وہ اپنی نگاہیں نیچی رکھیں . . . اور مومن عورتوں سے کہو کہ وہ اپنی نگاہیں نیچی رکھیں)۔

اسلام مرد و عورت کو حرج میں نہیں ڈالنا چاہتا، نہ سماجی سرگرمیوں میں عورت کی شرکت پر گناہ کو لازم ٹھہراتا ہے بلکہ اس نے جس طرح اسے سماجی سرگرمیوں کے مواقع عطا کئے ہیں، اسی طرح اسے شرعی آداب بھی سکھائے ہیں اور اس کے، نیز معاشرہ کے تحفظ کے لئے کچھ قوانین و ضوابط وضع کئے ہیں جیسے عورت کا پردہ، خلوت کا حرام ہونا، اختلاط کے شرائط کا تعین اور سماجی سرگرمیوں میں عورت کی شرکت سے متعلق ان جیسے احکام۔ ان میں بعض قوانین تحفظ اور احتیاط کے تقاضے سے وضع کئے گئے ہیں اور بعض مفسد و محرمات کے ذرائع کا سد باب کرنے کے نقطہ نظر سے تشکیل دیئے گئے ہیں، البتہ یہ تمام کے تمام قوانین سماجی سرگرمیوں میں عورت کی شرکت کو منظم رخ دینے کے لئے وضع کئے گئے ہیں، اسے ان سرگرمیوں سے روکنے کے لئے ہرگز نہیں۔ اسی لئے یہ کوئی حیرت کی بات نہیں کہ ہماری عربی اور اسلامی تاریخ ان خواتین کے درخشندہ کارناموں سے پُر ہے جن کا سماج کے تمام ہی شعبوں میں خواہ علم کا میدان ہو یا سیاست کا یا ادب کا یہاں تک کہ جہاد کا بھی، ایک رہنما کردار رہا ہے۔

## اسلام اور خاندان

اسلام خاندان کو معاشرہ کی بنیاد قرار دیتا ہے۔ اس کی نظر میں تمام اہل مذاہب کے درمیان معروف فطری اور شرعی ازدواج ہی خاندان کی اساس اور اس کی تشکیل کا واحد طریقہ ہے۔ اسلام دور حاضر کے بعض رجحانات کی ایجاد کردہ شادی کی غیر معروف شکلوں جیسے یک جنسی خاندان (ہم جنسی کی شادی) یا یک صنفی خاندان وغیرہ کو مسترد کرتا ہے۔

اسی لئے اسلام شادی پر زور دیتا ہے، اس کے ذرائع وغیرہ کو آسان بناتا ہے اور بہ یک وقت تعلیم اور قانون سازی کے ذریعہ اس کے راستہ کی سماجی اور اقتصادی رکاوٹوں کو دور کرتا ہے۔ اسلام شادی کو مشکل بنانے والی اور اسے مؤخر کرنے والی بے بنیاد روایات کی مذمت کرتا ہے جیسے مہر کی گرانی، تحائف، دعوتوں اور شادی کی تقریبات میں غلو سے کام لینا، فرنیچر، لباس اور زینت میں اسراف اور ایک دوسرے سے مسابقت جسے اللہ اور رسول تمام ہی قسم کے اخراجات میں ناپسند کرتے ہیں۔ اسلام زوجین میں سے ہر ایک کے انتخاب میں دین اور اخلاق کو ترجیح دیتا ہے: ”تم دین دار خاتون سے نکاح کر کے کامیابی حاصل کرو۔ تمہارے ہاتھ خاک آلود ہوں“ (۱)۔

جب تمہارے پاس ایسے لوگ رشتہ لے کر آئیں جن کے دین و اخلاق سے تم مطمئن ہو تو ایسا نکاح کرادو۔ اگر تم ایسا نہ کرو گے تو زمین میں فتنہ اور بڑا فساد برپا ہوگا (۲)۔

اسلام جہاں ایک طرف حلال کے ذرائع کو آسان بناتا ہے، وہیں دوسری طرف حرام کے دروازے بند کرتا اور اس کے محرکات پر بھی پابندی عائد کرتا ہے جیسے بات یا تصویر، کہانی یا ڈرامہ وغیرہ کے ذریعہ جنسی

(۱) صحیح بخاری، کتاب النکاح، باب الاکفاء فی الدین، حدیث نمبر (۳۷۰۰) پر روایت حضرت ابو ہریرہ، صحیح مسلم، کتاب الرضاہ باب استحباب نکاح ذات الدین، حدیث نمبر: (۲۶۶۱) پر روایت حضرت ابو ہریرہ۔

(۲) سنن ابن ماجہ کتاب النکاح، باب الاکفاء، حدیث نمبر: (۱۹۵۷) پر روایت حضرت ابو ہریرہ، سنن الترمذی، کتاب النکاح باب اذا جاءکم من ترضون دینہ، حدیث نمبر: (۱۰۰۴) پر روایت حضرت ابو ہریرہ نیز حدیث نمبر: (۱۰۰۵) پر روایت ابو حاتم المرزبی۔ امام ترمذی کہتے ہیں: یہ حدیث حسن غریب ہے۔

بے قیدی اور بے حیائی کا فروغ جو بہ طور خاص ہر گھر میں داخل اور ہر کان و آنکھ تک رسائی حاصل کر چکے میڈیا کے راستے سے جاری ہے۔

اسلام زوجین کے مابین خاندانی تعلقات کو باہمی تسکین، محبت، ہمدردی، دوطرفہ حقوق و فرائض اور معروف کے مطابق مل جل کر ساتھ رہنے کے اصول پر استوار کرتا ہے: ”و عاشروہن بالمعروف فإن کرہتموہن فعسی أن تکرہوا شیئاً ویجعل اللہ فیہ خیراً کثیراً“ (النساء: ۱۹/۴) (اور ان کے ساتھ اچھی طرح گزر بسر کرو۔ اگر وہ تم کو ناپسند ہوں تو ہو سکتا ہے کہ ایک چیز تم کو ناپسند ہو مگر اللہ نے اس میں تمہارے لئے بہت بڑی بھلائی رکھ دی ہو)۔ ”ولہن مثل الذی علیہن بالمعروف وللرجال علیہن درجۃ واللہ عزیز حکیم“ (البقرہ: ۲۲۸/۲) (ان عورتوں کے لئے دستور کے مطابق اسی طرح حقوق ہیں جس طرح دستور کے مطابق ان پر ذمہ داریاں ہیں اور مردوں کا ان کے مقابلہ میں ایک درجہ بڑھا ہوا ہے اور اللہ زبردست ہے اور تدبیر والا ہے)۔

## اسلام میں طلاق :

اسلام رشتہ ازدواج کو ہمیشگی اور تسلسل کی بنیاد پر قائم کرتا ہے مگر تاریخ کے مختلف ادوار میں انسانی صورت حال ظاہر کرتی ہے کہ ازدواجی زندگی کبھی کبھی ناقابل برداشت جہنم بن جاتی ہے اور باہمی اختلافات و تنازعات کی وجہ سے یا رشتہ ازدواج کو قائم و باقی رکھنے والے لوازمات کے فقدان کے نتیجے میں اپنی بقاء و تسلسل کا جواز کھودیتی ہے۔ اسلام نے ازدواجی مسئلہ کے حل کے لئے ایک ایسا بے نظیر طریقہ اختیار کیا ہے جس میں امکانی حد تک ازدواجی زندگی کی بقاء کے ساتھ ساتھ عورت کے مزاج کی بھی بھرپور رعایت کی گئی ہے۔ اسی طرح اس میں مرد کے فرائض اور بچوں کے مصالح کا بھی پورا پورا لحاظ رکھا گیا ہے۔ اس کا خلاصہ درج ذیل ہے:

۱- زوجین کے درمیان اختلاف چونکہ ظاہر اور فطری ہے، اس لئے اسلام نے دونوں کو صبر، رواداری اور خوش اسلوبی سے باہم مل جل کر رہنے کی تلقین کی ہے:

”و عاشروہن بالمعروف فإن کرہتموہن فعسی أن تکرہوا شیئاً ویجعل اللہ فیہ خیراً کثیراً“ (النساء: ۱۹/۴) (اور ان کے ساتھ اچھی طرح گزر بسر کرو، اگر وہ تم کو ناپسند ہوں تو ہو سکتا ہے کہ ایک چیز کو تم ناپسند کرو مگر اللہ نے اس میں تمہارے لئے بہت بڑی بھلائی رکھ دی ہو)۔ اور اختلاف کے شدت اختیار

کر لینے کے نتیجے میں اس کے حل کے لئے اسلام نے ایک خانگی عدالت کی تشکیل کا حکم دیا ہے: ”وإن خفتم شقاق بينهما فابعثوا حكماً من أهله و حكماً من أهلها إن يريدا إصلاحاً يوفق الله بينهما“ (النساء: ۳۵) اور اگر تمہیں میاں بیوی کے درمیان تعلقات بگڑنے کا اندیشہ ہو تو ایک منصف، مرد کے رشتہ داروں میں سے کھڑا کرو اور ایک منصف، عورت کے رشتہ داروں میں سے کھڑا کرو۔ اگر دونوں اصلاح چاہیں گے تو اللہ ان کے درمیان موافقت کر دے گا۔

۲۔ اگر یہ خانگی عدالت زوجین کے درمیان مصالحت میں کامیاب نہ ہو سکے تو اسلام نے شوہر کے لئے یہ قانون مقرر کیا ہے کہ وہ اپنی بیوی کو پہلی طلاق دے۔ یہ طلاق رجعی کہلاتی ہے۔ یعنی اس صورت میں مرد کے لئے جائز ہے کہ عدت کے دوران میں جو تین حیض ہیں، اپنی بیوی کو اپنے عقد نکاح میں لوٹالے۔ یہ تین حیض کی مدت مطلقہ عورت اپنے شوہر کے گھر میں گزارے گی مگر زوجین ایک ساتھ نہیں رہیں گے۔ اگر ایک ساتھ رہنے لگیں گے تو طلاق کا اثر ختم ہو جائے گا اور ازدواجی زندگی پھر سے شروع ہو جائے گی۔ اس کے برعکس اگر شوہر نے عدت کے دوران میں اپنی مطلقہ کو اپنے عقد نکاح میں واپس نہ لوٹایا اور عدت گزر گئی تو یہ طلاق بائن ہوگی اور اس صورت میں زوجین پر لازم ہوگا کہ پوری طرح ایک دوسرے سے علاحدگی اختیار کر لیں۔

۳۔ اسلام نے جس طرح شوہر کو طلاق کا حق عطا کیا ہے، اسی طرح بیوی کو بھی خلع کے مطالبہ کا حق عطا کیا ہے۔ اسلام نے عورت کو یہ حق بھی دیا ہے کہ وہ یہ شرط لگائے کہ اس کی عصمت اس کے اختیار میں ہوگی (وہ اپنی مرضی سے اپنے اوپر طلاق واقع کر سکے گی) نیز یہ کہ وہ شکایت کے ازالہ کے لئے اور طلاق کی درخواست لے کر عدالت میں جاسکتی ہے۔

۴۔ اگر زوجین عدت کے دوران میں یا عدت کے بعد ازدواجی زندگی میں واپس آ جائیں پھر دوبارہ ان کے درمیان اختلاف ہو جائے تو ان دونوں کے لئے سابقہ طریقہ ہی اختیار کرنا ضروری ہے۔ اس صورت میں اگر شوہر اپنی بیوی کو دوسری بار طلاق دے گا تو یہ طلاق رجعی ہی قرار دی جائے گی اور پہلی طلاق کی طرح اس صورت میں بھی عدت کے دوران میں یا عدت کے بعد زوجین کے لئے عقد نکاح میں لوٹ آنے کا امکان برقرار رہے گا۔

۵۔ اگر زوجین دوبارہ ازدواجی زندگی میں لوٹ آئیں اور ان کے درمیان پھر اختلاف واقع ہو جائے

تو دونوں پر سابقہ طریقہ ہی اختیار کرنا واجب ہوگا۔ اب اگر شوہر تیسری بار اپنی بیوی کو طلاق دے تو یہ طلاق آخری ہوگی، اس کے بعد رشتہ ازدواج میں واپسی کا کوئی امکان نہیں۔ اسے طلاق بائن بینونت کہتی ہیں۔ یعنی اس کے بعد زوجین کے لئے جائز نہیں کہ ازدواجی زندگی میں واپس آئیں۔ اب سابقہ ازدواجی زندگی میں واپسی کی صرف یہی ایک صورت ہو سکتی ہے کہ عورت کسی اور شوہر سے نکاح کرے اور اس دوسرے شوہر کے ساتھ رہ کر زندگی کا تجربہ کرے پھر اس شوہر کے انتقال کر جانے کی وجہ سے یا اس کی طرف سے طلاق دینے جانے کی صورت میں یہ نکاح ختم ہو جائے اور وہ عورت اپنے سابق شوہر کے عقد نکاح میں آجائے۔ اس صورت میں اس کا سابق شوہر ازسرنو اس کے سلسلہ میں تین طلاق کا مالک ہوگا۔ اللہ تعالیٰ کا ارشاد ہے: ”الطلاق مرتن فامساک بمعروف أو تسريح باحسان ولا يحل لكم أن تأخذوا مما آتيتموهن شيئاً إلا أن يخافا أن لا يقيما حدود الله فإن خفتم ألا يقيما حدود الله فلا جناح عليهما فيما افتدت به تلك حدود الله فلا تعتدوها ومن يتعد حدود الله فأولئك هم الظالمون فإن طلقها فلا تحل له من بعد حتى تنكح زوجاً غيره فإن طلقها فلا جناح عليهما أن يترابعا إن ظنا أن يقيما حدود الله“ (البقرہ: ۲۲۹/۲-۲۳۰) (طلاق دوبار ہے۔ پھر یا تو قاعدہ کے مطابق رکھ لینا ہے یا خوش اسلوبی کے ساتھ رخصت کر دینا اور تمہارے لئے یہ بات جائز نہیں کہ تم نے جو کچھ ان عورتوں کو دیا ہے، اس میں سے کچھ لے لو مگر یہ کہ ان دونوں کو ڈر ہو کہ وہ اللہ کی حدود پر قائم نہ رہ سکیں گے، پھر اگر تم کو یہ ڈر ہو کہ وہ دونوں اللہ کی حدود پر قائم نہ رہ سکیں گے تو دونوں پر گناہ نہیں اس مال میں جس کو عورت فدیہ میں دے۔ یہ اللہ کی حدیں ہیں تو ان سے باہر نہ نکلو اور جو شخص اللہ کی حدوں سے باہر نکل جائے تو وہی لوگ ظالم ہیں۔ پھر اگر وہ اس کو طلاق دے دے تو اس کے بعد وہ عورت اس کے لئے حلال نہیں جب تک کہ وہ کسی دوسرے مرد سے نکاح نہ کرے، پھر اگر وہ مرد اس کو طلاق دے دے تب گناہ نہیں ان دونوں پر کہ پھر مل جائیں بشرطیہ انہیں اللہ کی حدوں پر قائم رہنے کی توقع ہو)۔

### تعدد ازدواج :

سابقہ تمام اقوام و مذاہب میں تعدد ازدواج بغیر کسی قید کے رائج رہا ہے۔ اسلام آیا تو اس نے اس شخص کو اس کا حق دار تسلیم کیا جو اس کا ضرورت مند ہو، اس کی استطاعت رکھتا ہو اور جسے یہ اعتماد ہو کہ وہ اپنی طرف سے عدل کر سکے گا: ”فانكحوا ما طاب لكم من النساء مثنى و ثلاث و رباع فإن خفتم ألا تعدلوا

فواحدہ“ (النساء: ۳۴)، (تو عورتوں میں سے حسب حال دودو، تین تین، چار چار تک سے نکاح کر لو اور اگر تم کو اندیشہ ہو کہ تم عدل نہ کر سکو گے تو ایک ہی نکاح کرو)۔

اس زمانہ میں مرد و عورت کے درمیان مشینی برابری کی آوازیں بہت بلند ہونے لگی ہیں۔ موجودہ دور کے بہت سے شہری (Civil) قوانین میں تعدد ازدواج کو ایک قابل سزا جرم قرار دیا گیا ہے جب کہ ان ہی قوانین میں شادی کے دائرہ سے باہر مرد و عورت کے لئے جنسی زندگی گزارنے کو جائز قرار دیا گیا ہے۔

اس میں شک نہیں کہ متعدد مرتبہ ایسے شخصی حالات پیش آجاتے ہیں جن کی وجہ سے شوہر کے لئے ایک سے زائد شادی کا جواز پیدا ہو جاتا ہے بلکہ پیش آمدہ حالات میں کبھی کبھی ایسا کرنا سابقہ بیوی کے لئے باعث اعزاز و اکرام ہوتا ہے۔ مثال کے طور پر کسی کی بیوی بانجھ ہو، بچہ جننے کی صلاحیت سے محروم ہو یا اسے کوئی ایسا مرض لاحق ہو جو ازدواجی تعلق میں مانع ہو یا شوہر شدت کے ساتھ اسے ناپسند کرتا ہو اور ثالثی کی تمام کوششیں ناکام ثابت ہو چکی ہوں۔ اب ان جیسے حالات میں اگر شوہر چاہے تو اپنی بیوی کو طلاق دے سکتا ہے، اس میں کوئی حرج نہیں بلکہ ان تمام صورت حالات کے باوجود اپنی بیوی کو بہ عزت و احترام اپنے پاس رکھتا ہے اور اس کے ساتھ ہی ایک دوسری عورت سے بھی شادی کر لیتا ہے تو یہ ایک شریفانہ اور بصیرت پر مبنی ایک عمل ہے۔ اس میں بھی کوئی دورائے نہیں کہ سابقہ بیوی کے لئے بھی یہ سب سے بہتر صورت ہے۔ اسی طرح دوسری عورت بھی اگر پہلی بیوی کی موجودگی میں اس مرد سے شادی کو منظور دیتی ہے تو تعدد ازدواج کو قبول کرنے کے لئے مجبور نہیں ہے۔ اس کا مطلب یہ ہے کہ اس طرح کی صورت حال میں تعدد ازدواج سے ایک ساتھ دونوں کے مصالح وابستہ ہیں۔

کبھی کبھی ایسے سماجی حالات پیش آجاتے ہیں کہ مردوں کی تعداد کم ہو جاتی اور عورتوں کی تعداد زیادہ ہو جاتی ہے جیسا کہ جنگوں کے نتیجے میں اکثر ایسا ہوتا ہے کہ عورتوں کا تناسب مردوں سے بڑھ جاتا ہے۔ ایسے حالات میں ایک عورت کے لئے شوہر کی ضرورت کی تکمیل اور معاشرہ کو اخلاقی مفسد و رذائل سے محفوظ رکھنے کی خاطر تعدد ازدواج ایک اخلاقی اور انسانی فریضہ ہے۔

اس موقع پر ہم اس طرف بھی اشارہ کرتے چلیں کہ تمام اقوام اور تاریخ کے تمام ادوار کے اعداد و شمار سے ظاہر ہوتا ہے کہ عام حالات میں ہمیشہ عورتوں کی تعداد مردوں سے کچھ زیادہ ہوتی ہے۔ یہ اضافی تناسب عموماً

۳% (تین فیصد) سے زائد نہیں ہوتا۔ اس کا مطلب یہ ہے کہ اللہ تعالیٰ ہر مرد کے لئے ایک عورت پیدا کرتا ہے۔ یہی اصل ہے۔ اس صورت میں کچھ عورتیں بغیر شادی کے بچ جاتی ہیں۔ اب ان کی شادی کی اس کے سوا کوئی صورت نہیں کہ بعض مرد ایک سے زائد شادی کریں۔ اس صورت حال میں اگر تعدد ازدواج کی اجازت نہ ہو تو کیا کیا جائے گا اور اس مسئلہ کو کیسے حل کیا جائے گا؟

جس ہستی نے مرد و عورت کی تخلیق کی ہے، اسی نے تعدد ازدواج کا قانون بھی وضع کیا ہے اور اللہ تعالیٰ کی طرف سے قانون سازی اس کی تخلیق کردہ صورت حال سے نمٹنے ہی کے لئے ہوتی ہے، لہذا ایک طرف یہ صورت حال اور دوسری طرف یہ قانون دونوں مل کر ایک دوسرے کی تکمیل کرتے ہیں۔ ان دونوں میں کوئی تضاد نہیں: ”لَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ“ (الاعراف: ۷۰/۵۴) (اسی کا کام ہے پیدا کرنا اور حکم کرنا۔ بڑی برکت والا ہے اللہ جو رب ہے سارے جہاں کا)۔

اگر مسلمان کبھی کبھار تعدد ازدواج کے اس قانون کا غلط استعمال کرتے ہوئے شرائط و ضوابط کی پابندی کے بغیر اس سے فائدہ اٹھا لیتے ہیں تو اس صورت حال کا حل یہ ہے کہ انہیں اس کا پابند کیا جائے نہ کہ سرے سے قانون تعدد ازدواج ہی کو کالعدم قرار دے دیا جائے، کیونکہ اس کے نتیجے میں عورت اور سماج دونوں کو سنگین ضرر لاحق ہوگا۔

## والدین اور اولاد :

اسلام والدین اور اولاد کے باہمی تعلق کو اس اصول کے تحت منضبط کرتا ہے کہ والدین کی طرف سے مادی، جذباتی اور اخلاقی سطح پر اولاد کی کامل کفالت واجب ہے اور اولاد کی طرف سے والدین کے ساتھ نیکی اور حسن سلوک لازم ہے۔ اولاد کی کفالت میں ان کو کم سے کم لازمی تعلیم کے قابل بنانا شامل ہے، اتنی لازمی تعلیم جس کے وہ شوقین اور اہل ہوں۔ اسی طرح ماں اور بچہ کی کفالت سماج اور حکومت پر لازم ہے خصوصاً یتیم اور لاوارث بچہ کی نگہداشت۔

قرآن و سنت نے یتیم و مسافر کے ساتھ حسن سلوک کی تاکید کی ہے اور زکاۃ، صدقات، غنائم اور فہم میں ان کا حق مقرر کیا ہے۔ خاندان اس چھوٹے سے کنبہ کا نام نہیں ہے جس میں صرف زوجین اور ان کے بچے ہوں، باقی کوئی نہ ہو۔ اسلام کی نظر میں خاندان کا دائرہ ایک شخص کے والدین کے رشتہ داروں (عصبات، ذوی

الأرحام) اور قرابت داروں تک وسیع ہے۔ اللہ کے دین کی رو سے ان کے ساتھ صلہ رحمی فرض ہے اور ان سے رشتہ توڑنا کبیرہ گناہ ہے: ”وأولو الأرحام بعضهم أولى ببعض في كتاب الله“ (الأنفال: ۷۵/۸) (اور خون کے رشتہ دار ایک دوسرے کے زیادہ حق دار ہیں اللہ کے نوشتہ میں)۔ ”واعبدوا الله ولا تشرکوا به شيئاً وبالوالدين إحساناً وبذی القربی“ (النساء: ۳۶/۳۷) (اور اللہ کی عبادت کرو اور کسی چیز کو اس کا شریک نہ بناؤ اور اچھا سلوک کرو ماں باپ کے ساتھ اور قرابت داروں کے ساتھ)۔



## اسلام اور سماج

ہمارا ایمان ہے کہ اسلام سماج کو افراد و معاشرہ کے درمیان اخوت و وحدت کے مضبوط ستونوں پر قائم کرتا ہے۔ لہذا یہاں یہ قومیتوں اور مذاہب کے درمیان کوئی کشمکش ہوتی ہے اور نہ طبقات و مسالک کے درمیان کوئی جنگ، سب کے سب بھائی ہوتے ہیں۔ ان کے درمیان قدر مشترک اللہ کا بندہ ہونا اور آدم کا بیٹا ہونا ہے: ”تمہارا رب بھی ایک ہے اور تمہارا باپ بھی ایک“ (۱)۔

ہم دیکھ چکے ہیں کہ اسلام سماج کے فمز و طبقات مثلاً مزدور، کسان، اہل ہنر اور کم عمر ملازمین پر جن کو کمزور سمجھ کر لوگ ان کا خیال نہیں رکھتے، غیر معمولی توجہ دیتا ہے۔ اللہ کے رسولؐ نے ان کی پذیرائی فرمائی ہے اور انہیں حالت امن میں پیداواری عمل کی اساس نیز حالت جنگ میں مدد کرنے والا ہتھیار قرار دیا ہے، جیسا کہ صحیح حدیث میں ہے: ”تمہیں اپنے کمزوروں ہی کی بہ دولت رزق ملتا ہے اور ان ہی کی وجہ سے تمہاری مدد ہوتی ہے“ (۲)۔

جاہلی معاشروں میں یہ فمز و طبقات نظر انداز کر دیئے جاتے تھے مگر اسلام نے اپنی آمد کے بعد ان میں سے ہر ایک کی جسمانی طاقت، اس کی محنت اور اس کی ضرورت تینوں پہلوؤں کو بہ یک وقت پیش نظر رکھتے ہوئے معروف کے مطابق منصفانہ تنخواہوں اور تحفظاتی اقدامات کے ذریعہ ان کے حقوق محفوظ کئے۔ اسی طرح اسلام نے ان ناداروں، مسکینوں، یتیموں اور مسافروں کا بہ طور خاص خیال رکھا ہے جو محنت کی طاقت نہیں رکھتے یا

(۱) مسند احمد، کتاب مسند الانصار، باب حدیث رجل من اصحاب النبیؐ، حدیث نمبر: (۲۲۳۹۱)۔ یہ حدیث مرفوع ہے اور اس کے راوی حضرت ابو نضرہ ہیں۔ اس حدیث کے سلسلہ روایت میں ایک راوی مستور الحال ہیں اور اس حدیث کی روایت میں امام احمد منفرد ہیں۔

(۲) صحیح البخاری، کتاب الجہاد والسیر، باب من استعان بالضعفاء، حدیث نمبر (۲۶۸۱)، بہ روایت حضرت سعد بن ابی وقاصؓ ”هل ترزقون وتنصرون“۔ سنن الترمذی کتاب الجہاد عن رسول اللہؐ، باب ما جاء فی الاستفتاح بصعاليك المسلمین، حدیث نمبر: (۱۶۲۳)۔ اس روایت میں یہ اضافہ ہے: ”البعوثی الضعفاء“۔ سنن ابی داؤد۔ کتاب الجہاد، باب الاختصار برذل الخلیل والضعفة، حدیث نمبر: (۲۲۲۷)۔ بہ روایت حضرت ابو الدرداء۔

محنت کی طاقت رکھتے ہوئے روزگار سے محروم ہیں یا محنت کے باوجود انہیں اتنی مزدوری نہیں مل پاتی ہے کہ اس سے ان کے اخراجات پورے ہوں۔ اسلام نے اصحاب حیثیت افراد کے اموال، اسی طرح اجتماعی اموال جیسے غنائم اور فنی نیز دیگر حکومتی ذرائع آمدنی میں ان طبقات کے لئے میقاتی اور غیر میقاتی حقوق (مثلاً زکوٰۃ وغیرہ) متعین کئے ہیں تاکہ افراد معاشرہ کے درمیان اجتماعی معاشی کفالت کا نظام بروئے کار لایا جاسکے، طاقتور کمزور کی دست گیری کر سکے، خوش حال نادار کی نفع رسانی کا ذریعہ بن سکے اور سرمایہ مال داروں کے ہاتھوں کا کھلونا بن کر صرف ان ہی کے درمیان گردش نہ کرتا رہے۔ اللہ تعالیٰ کا ارشاد ہے: ”ما آفأ اللہ علی رسولہ من آهل القرى فلله وللرسول ولذی القربى والیتامى والمساکین وابن السبیل کى لایکون دولة بین الاغنیاء منکم“ (بشر: ۷۵۹) (جو کچھ اللہ اپنے رسول کو یتیموں والے کی طرف سے لوٹائے تو وہ اللہ کے لئے ہے اور رسول کے لئے ہے اور رشتہ داروں اور یتیموں اور مسکینوں اور مسافروں کے لئے ہے تاکہ وہ تمہارے مال داروں ہی کے درمیان گردش نہ کرتا رہے)۔

مسکین، مسافر اور یتیم جو کچھ ان مددات میں سے حاصل کر سکیں گے وہ ایک طے شدہ حق اور قابل احترام فریضہ ہے۔ یہ کسی کی طرف سے نہ ازراہ احسان ہے اور نہ رضا کارانہ بلکہ اسلامی حکومت اپنے نمائندوں کے ذریعہ ان مددات کے تحت مال داروں سے مال وصول کرے گی اور اپنے غریب عوام پر صرف کرے گی۔ اگر کوئی شخص اپنی رضا و رغبت سے یہ فریضہ ادا نہیں کرے گا تو اس سے جبراً ادا کروایا جائے گا، خواہ تلوار کی نوک ہی پر کیوں نہ ہو۔ اسلامی حکومت دنیا کی وہ پہلی حکومت ہے جو غریبوں کے حقوق کے لئے جنگ کرتی ہے۔ اسلام کے خلیفہ اول کا بیان ہے: ”بہ خدا اگر یہ مجھے اونٹ کی وہ رسی بھی دینے سے انکار کریں گے جو رسول اللہ کے عہد میں دیا کرتے تھے تو میں اس کی خاطر ان سے جنگ کروں گا“ (۱)۔

اسلام کی کوشش ہے کہ امیر و غریب کے درمیان خلیج کم ہو، اس لئے وہ ایک طرف امیروں کی حد سے بڑھی ہوئی آمدنی پر لگام لگاتا ہے اور دوسری طرف غریبوں کا معیار زندگی بلند کرتا ہے۔ اسلامی معاشرہ کے لئے یہ صورت حال ناقابل قبول ہے کہ ایک شخص آسودہ ہو کر کھائے اور اس کا پڑوسی اس کے پہلو میں بھوکا ہو۔ اسلام ان طبقات کی کفالت کا براہ راست ذمہ دار حکومت کو ٹھہراتا ہے۔ اس کی نظر میں سربراہ حکومت نگران اور

(۱) صحیح البخاری، کتاب الاعتصام بالکتاب والسنة، باب الاقتداء بسنن الرسول، حدیث نمبر: (۶۷۴۱) بہ روایت حضرت ابوہریرہ، صحیح مسلم، کتاب الایمان، باب الامر بقتال الناس حتی یقولوا لا اِلٰهَ اِلاَّ اللہ محمد رسول اللہ، حدیث نمبر: (۲۹) بہ روایت حضرت ابوہریرہ۔

اپنے ماتحتوں کے متعلق جواب دہ ہے۔ وہ عوام کے لئے ایسا ہی ہے جیسے خاندان کے لئے باپ۔ آپ کا ارشاد ہے: میں اہل ایمان سے خود ان کی ذات سے بھی زیادہ قریب ہوں۔ اگر کسی کی موت ہو جائے اور اس کے ذمہ قرض ہو تو اس کی ادائیگی میری ذمہ داری ہے، لیکن اگر کوئی شخص مال چھوڑ کر مرے تو اس کے حق ادار اس کے وارثین ہیں، (صحیح مسلم، کتاب الفرائض، بہ روایت حضرت ابو ہریرہ)۔

ہمارا ایمان ہے کہ صالح معاشرہ کی تشکیل قوانین کے ذریعہ، خواہ وہ کتنے ہی منصفانہ اور ارفع ہوں، نہیں ہو سکتی۔ صالح معاشرہ کی تشکیل تسلسل کے ساتھ جاری تعلیم و تربیت اور بصیرت پر مبنی رہنمائی کے ذریعہ ہی ممکن ہے۔ اسی لئے اسلام جتنی توجہ قانون سازی اور وضع اصول پر مرکوز کرتا ہے، اتنی ہی بلکہ اس سے کہیں زیادہ توجہ تعلیم و تربیت اور رہنمائی پر دیتا ہے۔ ہر بیداری اور تبدیلی کی بنیاد صاحب فکر و ضمیر اور حامل ایمان و اخلاق انسان کی تعمیر و تربیت ہے۔ یہی صالح انسان ایک صالح معاشرہ کی اساس ہوتا ہے۔

وہ صالح انسان ہی ہے جسے سورہ عصر میں نجات یافتہ قرار دیا گیا ہے: ”و العصر إن الانسان لفي خسر إلا الذين آمنوا و عملوا الصالحات و تواصوا بالحق و تواصوا بالصبر“ (العصر: ۱-۳) (قسم ہے زمانہ کی، بے شک انسان گھاٹے میں ہے مگر جو لوگ کہ ایمان لائے اور نیک عمل کیا اور انہوں نے ایک دوسرے کو حق کی نصیحت کی اور انہوں نے ایک دوسرے کو صبر کی نصیحت کی)۔

ایک مثبت فکر کا حامل انسان ایمان و عمل دونوں کا جامع ہوتا ہے۔ وہ اپنی اصلاح پر بھی توجہ دیتا ہے اور دوسروں کی اصلاح کے لئے بھی کوشاں ہوتا ہے۔ وہ حق اور صبر کے حوالے سے خود بھی دوسروں کی رہنمائی کو قبول کرتا ہے اور دوسروں کو بھی حق اور صبر کے سلسلہ میں اپنی رہنمائی سے نوازتا ہے۔ مسلمان معاشرہ میں کوئی شخص اتنا چھوٹا نہیں کہ دوسروں کو نصیحت نہ کر سکے اور نہ کوئی شخص اتنا بڑا ہے کہ اسے نصیحت نہ کی جاسکے۔

اسی لئے عالمی اتحاد برائے علمائے اہل اسلام کا موقف ہے کہ نرسری سے یونیورسٹی سطح تک کے تعلیمی اداروں پر بھرپور توجہ صرف کی جائے تاکہ مسلمان نسلوں کو علم کے ساتھ ساتھ ایمان سے، ہنر کے ساتھ ساتھ اخلاق سے اور عقل و دماغ کو روشن کرنے والی ثقافت کے ساتھ ساتھ دلوں کے تزکیہ کا سامان کرنے والے تقویٰ سے بھی آراستہ کیا جاسکے۔ اسی طرح تعلیم کے تمام ضروری وسائل و لوازمات کا پوری طرح اہتمام بھی لازم ہے جیسے صالح نظام تعلیم، صالح کتب، صالح معلمین، صالح انتظامیہ، اعلیٰ اور بہتر تعلیم میں معاون تعلیمی ماحول۔

اسلام کو جو تعلیم مطلوب ہے وہ ایک ہمہ جہت تعلیم ہے، جس کے تحت ایک مسلمان کی روحانی، عقلی، وجدانی، اخلاقی، جسمانی، لسانی، سماجی، سیاسی، اقتصادی، عسکری اور جنسی الغرض ہر سطح پر تربیت اور رہنمائی ہو سکے۔ اس تربیت کے نتیجے میں جس مسلمان شخصیت کی تشکیل ہوگی اس کے اخلاق کا آئینہ قرآن ہوگا اور اس کا اسوہ حضرت محمد صلی اللہ علیہ وسلم ہوں گے۔

مسلمان نسلوں کے لئے مطلوبہ تعلیم کے اہم نشانات راہ یہ ہیں کہ وہ خرافات سے پاک عقائد اور شرک سے پاک توحید کو اختیار کریں، آخرت پر اعتماد کی قوت سے لیس ہوں، پاکیزہ اخلاق، راست بازی، عمل کی درستگی، ادائے امانت، ایفائے عہد، عدل، حسن سلوک، نرمی، ہمدردی، خیر پسندی، حیاء، پاک دامنی، خاکساری، غیرت، اظہار حق، مخالفت باطل، امور دین میں خیر خواہی کی صفات سے متصف ہوں، راہ خدا میں جان و مال سے جہاد کریں، حسب استطاعت ہاتھ، زبان اور دل سے منکر کے ازالہ نیز ظلم و جارحیت سے مقابلہ میں استقامت کا مظاہرہ کریں اور استبداد کے آگے سرنگوں نہ ہوں، خواہ اس کی پشت پر فرعون جیسی سلطنت اور قارون جیسی دولت ہی کیوں نہ ہو۔

اسی طرح ذرائع ابلاغ کے اداروں اور الیکٹرانک و پرنٹ ہر طرح کے میڈیا پر گہری توجہ دینے کی سخت ضرورت ہے۔ آج کے دور میں ان ہی ذرائع سے افکار و خیالات، دلچسپیوں، رجحانات اور رائے عامہ کی تشکیل کا کام لیا جاتا ہے۔ لہذا ان ذرائع کو عقیدہ سے متصادم خیالات اور فکر و عمل میں فساد پیدا کرنے والے رجحانات سے پاک کرنا ضروری ہے۔ اسی طرح یہ بھی ضروری ہے کہ گمراہ کن اور ہيجان انگیز پروپیگنڈے سے گریز کرتے ہوئے منصوبہ بند اور منتخب پروگراموں کے ذریعہ جن کی بنیاد خیر میں حق گوئی، رہنمائی میں درستگی، تفریح میں اعتدال اور اعلیٰ قدروں کی پابندی نیز تمام قسم کے پروگراموں میں کامل ہم آہنگی پر ہو، ان ذرائع ابلاغ کے اداروں کو سماج کے عظیم مقاصد کے لئے استعمال کیا جائے۔

## اسلام اور معیشت

انسان کے بحیثیت فرد یا معاشرہ بہت طرح کے تقاضے ہیں۔ ان میں سے بعض ضرورت کے درجہ کے ہیں جن کے بغیر زندہ رہنا ناممکن ہے۔ بعض حاجت کے درجے کے ہیں جن کے بغیر تھوڑی تکلیف کا سامنا کر کے زندہ رہنا ممکن ہے۔ اسی طرح زندگی کے بعض تقاضے تحسینی نوعیت کے ہیں جو زندگی کو حسن عطا کرتے اور اسے پُر لطف بناتے ہیں۔

اللہ تعالیٰ نے انسان کی ضروریات کی تکمیل کے لئے اس کائنات میں پھیلے بہت سے فطری ذرائع رکھے ہیں جن کو اس نے انسان کے لئے مسخر کر دیا ہے اور اسے ان کے استعمال پر قادر بنایا ہے۔ جس قوم کے وسائل و ذرائع اس کی ضروریات سے زیادہ ہوتے ہیں وہ معاشی طور پر خوش حال ہوتی ہے اور جس کی ضروریات اس کے وسائل کے مقابلے زیادہ ہوتی ہیں وہ اقتصادی بحران کا سامنا کرتی ہے۔ اس اقتصادی بحران کا حل ضروری ہوتا ہے ورنہ زوال اور اضطراب کے نتیجے میں وہ دوسرے ممالک سے قرض و تعاون لینے پر مجبور ہوتی ہے۔ یہ سلسلہ اس وقت تک جاری رہتا ہے جب تک کہ صاف ستھرے اقتصادی اقدامات کے ذریعہ اس صورت حال کا تدارک نہیں ہوتا۔

آج عالم اسلام اپنی ضروریات سے فاضل بے پناہ فطری وسائل سے مالا مال ہونے کے باوجود بہت بڑے اقتصادی بحران سے دوچار ہے۔ اس کی وجہ یہ ہے کہ وہ اپنی ضروریات کی تکمیل میں اپنے وسائل سے بہ حسن و خوبی فائدہ اٹھانے کی صلاحیت سے محروم ہے۔ یہ سنگین اقتصادی پس ماندگی بیش تر مسلم ممالک پر مسلط سیاسی پس ماندگی کا نتیجہ ہے۔

### اولاً۔ اسلام کا اقتصادی نقطہ نظر :

فرد و معاشرہ کی اقتصادی سرگرمیوں کے مختلف پہلوؤں اور اقتصادی مسائل کے حل کے حوالے سے اسلام کا نقطہ نظر دراصل انسان اور اس کائنات میں اس کے کردار کے متعلق اس کے عمومی نقطہ نظر ہی کا ایک حصہ ہے۔ اسلام کا یہ نقطہ نظر عقائد، اخلاقی اقدار اور ان تشریحی احکام کی صورت میں موجود ہے جو انسانی زندگی کی تنظیم

کرتے ہیں۔ ان میں سے بیش تر براہ راست اقتصادی سرگرمیوں پر اثر انداز ہوتے ہیں۔ لہذا ایک مسلمان کا یہ عقیدہ کہ اس کا رزق اللہ کے ہاں مقدر ہے، اس کا تلاش معاش کی جدوجہد میں اللہ پر توکل، اس کا حرام سے بچتے ہوئے غربت پر صبر، اس کا ایمان کہ وہ زمین میں خدا کا نمائندہ ہے اور اس سے زمین کی آباد کاری مطلوب ہے، اسی طرح عوام کے درمیان عدل کی اقدار کا فروغ، ان کے لئے یکساں مواقع کی فراہمی، سربراہ حکومت کی یہ ذمہ داری کہ وہ شعوری کے ذریعہ عوام کے مسائل حل کرے نیز ظلم، رشوت، سود اور غرر پر مکمل پابندی، ان سب کا امت کے اقتصادی مسائل کے حل میں ایک کردار ہے۔

ایک اہم مسئلہ جس کی توضیح اس مقام پر ضروری ہے، یہ ہے کہ دنیا کی بے رغبتی اور آخرت کی ترجیح محنت، پیداواری عمل اور طبقات سے استفادہ کے منافی نہیں بشرطیکہ وہ اسراف سے بچتے ہوئے ہو۔ آپ کا ارشاد ہے: ”بہتر مال وہ ہے جو بہتر آدمی کی ملکیت میں ہو“ (۱)۔

آپ نے یہ بھی فرمایا ہے: ”دنیا سے بے رغبتی اور زہد یہ نہیں کہ حلال کو حرام قرار دے دیا جائے یا مال کو ضائع کر دیا جائے بلکہ دنیا کا زہد یہ ہے کہ جو کچھ تمہارے قبضہ و اختیار میں ہے اس پر تمہارا اعتماد اللہ کے قبضہ و اختیار میں موجود اشیاء پر تمہارے اعتماد سے نہ بڑھ جائے“ (۲)۔

العرز بن عبد السلام فرماتے ہیں: ”کسی چیز کے حوالے سے زہد یہ ہے کہ دل اس سے بے رغبت اور لاتعلق ہو کر اس کے میلان سے خالی ہو جائے، اس کے لئے ہاتھ کا اس چیز سے خالی ہونا یا اس کی ملکیت سے منقطع ہونا ضروری نہیں۔ رسولوں کے سردار اور زاہدوں کے امام حضرت محمدؐ کا وصال اس حال میں ہوا کہ آپؐ فدک، مضافات مدینہ اور نصف مکہ مکرمہ سمیت خیبر کے متعدد حصص کے مالک تھے۔ حضرت سلیمان علیہ السلام پوری روئے ارض کے مالک تھے اور ان دونوں ہستیوں کا اپنی مملو کہ اشیاء سے تعلق ان کے تعلق مع اللہ میں مزاحم نہیں تھا (۳)۔

اللہ تعالیٰ نے تو مسلمان کے لئے طہیبات کی تلاش و جستجو کو مشروع قرار دیا ہے اور ان کو حرام قرار

(۱) مسند احمد، کتاب مسند الشامیین، باب حدیث عمرو بن العاص، حدیث نمبر: (۱۷۰۹۶)۔ اس حدیث کے راوی ثقہ ہیں۔ صحیح ابن

حیان، کتاب الزکاة، باب ذکر الایاحیہ للرجل الذی یجمع المال من حله، حدیث نمبر (۳۲۱۰)۔ اس حدیث کے راوی ثقہ ہیں۔

(۲) سنن ابن ماجہ، کتاب الزہد، باب الزہد فی الدنیا، حدیث نمبر: (۴۰۹۰)، بہ روایت حضرت ابو ذر، سنن الترمذی، کتاب الزہد،

باب ماجاء الزبادة، حدیث نمبر: (۲۲۶۲) بہ روایت حضرت ابو ذر۔ امام ترمذی کہتے ہیں: یہ حدیث غریب ہے، اس کے ایک

راوی عمرو بن واقد ہیں جن کو امام بخاری نے ”منکر الحدیث“ قرار دیا ہے۔

(۳) قواعد الاحکام فی مصالح الانام للعلامة ابن عبد السلام ۱۶۱/۱۔ مؤسسة الریان۔ بیروت۔

دینے سے منع فرمایا ہے: ”یا ایہا الذین آمنوا لاتحرموا طیبات ما أحل الله لکم ولا تعتدوا إن الله لایحب المعتدین وکلوا مما رزقکم الله حلالاً طیباً“ (المائدہ: ۸۷-۸۸) (اے ایمان والو! ان سٹھری چیزوں کو حرام نہ ٹھہراؤ جو اللہ نے تمہارے لئے حلال کی ہیں اور حد سے نہ بڑھو۔ اللہ حد سے بڑھنے والوں کو پسند نہیں کرتا اور اللہ نے تم کو جو حلال اور پاکیزہ چیزیں دی ہیں ان میں سے کھاؤ)۔

ثانیاً۔ اقتصادی سرگرمیوں کے متعدد مراحل:

پہلا مرحلہ۔ پیداواری: اس کے تین عوامل ہیں:

الف۔ زمین۔ اللہ تعالیٰ کا ارشاد ہے: ”هو أنشأکم من الارض واستعمرکم فیها“ (ہو: ۶۱/۱۱) (اسی نے تم کو زمین سے بنایا اور اس میں تم کو آباد کیا)۔  
 آپ کا فرمان ہے: ”جس کے پاس زمین ہو وہ اس میں کھیتی کرے یا اپنے بھائی کو کھیتی کے لئے دے دے“ (۱)۔

آپ نے فرمایا: ”اگر قیامت آیا ہی چاہتی ہو اور تم میں سے کسی کے ہاتھ میں کھجور کا ایک چھوٹا سا پودا ہو اور قیامت کی آمد سے قبل وہ اسے زمین میں لگا سکتا ہو تو ضرور لگا دے“ (۲)۔  
 آپ کا ارشاد ہے: ”جو کسی بنجر زمین کو قابل کاشت بنائے وہ اسی کی ہوگی“ (۳)۔  
 ب۔ محنت۔ آپ نے فرمایا: ”کسی نے اپنے ہاتھ کی کمائی سے زیادہ بہتر کوئی کھانا نہ کھایا، اللہ کے نبی داؤد اپنے ہاتھ کی محنت سے کھاتے تھے“ (۴)۔

- 
- (۱) صحیح البخاری، کتاب المزارع، باب ما کان من أصحاب النبی، حدیث نمبر: (۱۲۲۱۶)، بہ روایت حضرت جابر۔ مسلم، کتاب البیوع، باب کراء الارض، حدیث نمبر (۱۵۳۶)، بہ روایت حضرت جابر۔  
 (۲) مسند احمد، کتاب باقی مسند المسکرفین، باب باقی مسند السابق، حدیث نمبر (۲۵۱۲)، بہ روایت حضرت انس، اس حدیث روایت تنہا امام احمد نے کی ہے۔ اس کے راوی ثقہ ہیں۔  
 (۳) سنن ابی داؤد، کتاب الخراج والامارة، باب فی احیاء الموات، حدیث نمبر (۳۰۷۳)، بہ روایت حضرت سعید بن زید۔ سنن الترمذی، کتاب الأحکام عن رسول اللہ، باب ما ذکر فی احیاء أرض الموات، حدیث نمبر (۱۲۹۹) بہ روایت سعید بن زید۔ امام ترمذی کہتے ہیں: یہ حدیث حسن غریب ہے۔  
 (۴) صحیح البخاری، کتاب البیوع، باب کسب الرجل وعملہ، حدیث نمبر: (۱۹۶۶)، بہ روایت حضرت مقدم۔ سنن ابن ماجہ، کتاب التجارات، باب الحث علی الکاسب حدیث نمبر: (۲۱۲۹)۔

”جب تم میں سے کوئی شخص کسی کام کو بہ حسن و خوبی انجام دیتا ہے تو اللہ اسے پسند کرتا ہے“ (۱)۔  
 ج۔ مال۔ مال پیداواری عمل میں ایک بنیادی عنصر ہے۔ اسی لئے اسلام نے اسے جمع کرنے پر پابندی عائد کی ہے اور جائز ذرائع سے اس کی سرمایہ کاری نیز راہ خدا میں اسے خرچ کرنے پر ابھارا ہے :  
 ”والذین یکنزون الذہب والفضة ولا ینفقونہا فی سبیل اللہ فبشرہم بعذاب ألیم“ (التوبہ: ۳۴) ،  
 (اور جو لوگ سونا اور چاندی جمع کر کے رکھتے ہیں اور ان کو اللہ کی راہ میں خرچ نہیں کرتے ان کو ایک دردناک عذاب کی خوش خبری دے دو)۔

کسی مال سے زکاۃ کی ادائیگی کے بعد اس کا شمار کمز میں نہیں ہوگا، لیکن اس کے باوجود اسلام کی نظر میں ترجیحی صورت یہ ہے کہ اس مال کو گردش میں رکھا جائے اور اس کی سرمایہ کاری کی جائے۔ آپ کا ارشاد ہے :  
 ”یتیموں کے مال کو تجارت میں لگاؤ تا کہ وہ زکاۃ ادا کرتے کرتے ختم نہ ہو جائے“ (۲)۔۔

جہاں تک پیداواری عمل کے وسائل و ذرائع اور اس کے متنوع طریقوں کا تعلق ہے تو انہیں انسانی فکر، علوم و معارف کے ارتقاء اور زمان و مکان کے اختلاف پر چھوڑ دیا گیا ہے۔ اس حوالے سے صرف ایک شرعی پابندی یہ عائد کر دی گئی ہے کہ پیداواری عمل لوگوں کے لئے مفید، جائز اور پاکیزہ ذرائع ہی سے ہونا چاہئے اور انسانوں کے جسم یا ان کی عقلوں کو ضرر پہنچانے والی ناپاک اشیاء کی پیداواری سے مکمل طور پر گریز کیا جائے یعنی فقہاء کے بقول ہر وہ عمل ممنوع ہے جو کسی فساد کے در آنے کا یا کسی صلاح کے متاثر ہونے کا ذریعہ ہے۔“

## دوسرا مرحلہ۔ تبادلہ :

انسان اپنی ضرورت کی ہر چیز پیدا نہیں کرتا۔ وہ عموماً اپنی ضرورت کی بعض چیزیں ہی پیدا کر پاتا ہے۔ اس لئے یہ فطری بات ہے کہ وہ دوسروں کی اضافی پیداوار سے اپنی اضافی پیداوار کا تبادلہ کرے۔ اگر ایسا نہ ہو تو

(۱) الطبرانی: الأوسط، حدیث نمبر: (۸۹۷) بروایت حضرت عائشہ، پیشمی، مجمع الزوائد، کتاب العیو، باب نصح الآجیر وارتقان العمل، حدیث نمبر: (۶۳۶۰)، بیہقی: شعب الایمان، حدیث نمبر: (۵۳۱۲)، مسند آبی یعلیٰ، مسند عائشہ رضی اللہ عنہا، حدیث نمبر: (۳۳۸۶)، سیوطی: الجامع الصغیر، حدیث نمبر: (۱۸۸۰)۔ شیخ البانی نے اس حدیث کو حسن قرار دیا ہے۔

(۲) الطبرانی: المعجم الأوسط، حدیث نمبر: (۴۱۵۲)، بروایت انس بن مالک، کنز العمال للمصنفی الہندی، حدیث نمبر: (۴۰۴۸۴)، بروایت حضرت انس، پیشمی: مجمع الزوائد، کتاب الزکاۃ، باب زکاۃ الأموال للیتیم حدیث نمبر: (۴۳۵۹)، پیشمی کہتے ہیں: اس روایت کی سند صحیح ہے۔ سیوطی: الجامع الصغیر، باب حرف الالف، حدیث نمبر: (۹۶) بروایت حضرت انس۔



لوگ برباد ہو جائیں اور ہر شخص تمام کام یا بیش تر کام خود ہی کرنے پر مجبور ہو (۱)۔  
یہ تبادلہ ہی تجارت ہے۔ اللہ تعالیٰ نے اسے مشروع قرار دیا ہے: ”یا ایہا الذین آمنوا لا تأکلوا  
أموالکم بینکم بالباطل إلا أن تكون تجارة عن تراض منکم“ (النساء: ۲۹/۴)۔ (اے ایمان والو! آپس  
میں ایک دوسرے کا مال ناحق طور پر نہ کھاؤ مگر یہ کہ تجارت ہو آپس کی خوشی سے)۔  
تجارت جائز ہے یہاں تک کہ حج کے موقع پر بھی۔ اس سے حاجی کے اجر میں کمی واقع نہیں ہوتی:  
”لشہدوا وامنافع لہم ویذکروا اسم اللہ“ (الحج: ۲۲/۲۸) (تا کہ وہ اپنے فائدے کی جگہوں پر پہنچیں اور اللہ کا  
نام لیں)۔

لوگوں کے درمیان اشیاء اور منافع کا تبادلہ کسی ذریعہ کے بغیر نہیں ہو سکتا۔ لوگ زمانہ قدیم سے نقود  
(Currencies) کو تبادلہ کا ذریعہ مانتے آئے ہیں۔ رسول اللہ صلی اللہ علیہ وسلم کے زمانہ میں بھی سونے اور  
چاندی کی کرنسیاں ہوا کرتی تھی۔ اس کے بعد لوگ مختلف اقسام کی کرنسیوں پر متفق ہو گئے اور فقہاء خلقی کرنسیوں  
جیسے سونے، چاندی اور اصطلاحی کرنسیوں جیسے پیسے وغیرہ اور موجودہ دور کے کاغذی نوٹوں کے درمیان فرق  
کرنے لگے۔

تبادلہ عام طور پر بازار کے ذریعہ ہی ہوتا ہے۔ اقتصادی سرگرمیوں میں تبادلہ کی اہمیت ہی کے پیش نظر  
موجودہ دور کے اقتصادی نظام کو ”بازار کی اقتصادیات“ (Market Economy) کہا جاتا ہے۔ اس سے  
مراد لوگوں کے درمیان تبادلہ اور فطری مقابلہ کی آزادی پر مبنی اقتصادی نظام ہے۔

اسلام کی نظر میں اصل چیز بازار کی آزادی ہے۔ یہاں حکومت کی مداخلت اگر جائز ہے تو وہ صرف  
اور صرف آزادنہ مقابلے کو یقینی اور محفوظ بنانے کے لئے۔ اسی لئے اسلام نے ذخیرہ اندوزی اور سود کو حرام اور  
فریقین کے درمیان کامل رضامندی کو فرض قرار دیا ہے: ”إلا أن تكون تجارة عن تراض منکم“ (النساء:  
۲۹/۴) (مگر یہ کہ تجارت ہو آپس کی خوشی سے)۔ اسلام میں کسی کو مجبور کر کے اس سے خرید و فروخت یا کسی مجبور  
سے خرید و فروخت، اسی طرح غرر پر مبنی بیع و شراء ممنوع ہے۔ کیونکہ ان معاملات میں طرفین کے درمیان کامل  
رضامندی نہیں پائی جاتی اور نہ ان میں فریقین کے حقوق واضح ہوتے ہیں۔ اشیاء کی کمی سے پیدا شدہ گرانی کے

(۱) قواعد الاحکام فی مصالح الآتام: ۱/۲۳۵، ۲/۶۸۔

وقت نرخ کی تعیین کو آپ نے ممنوع قرار دیا ہے۔ آپ کا ارشاد ہے: ”بے شک اللہ تعالیٰ ہی نرخوں کا تعیین زمانے والا، رزق میں تنگی اور کشادگی پیدا فرمانے والا اور رزق عطا فرمانے والا ہے۔ میں اللہ تعالیٰ کا سامنا اس حال میں کرنا چاہتا ہوں کہ تم میں سے کوئی کسی خون یا کسی مال کے سلسلہ میں میرے خلاف کوئی شکایت لے کر وہاں حاضر نہ ہو“ (۱)۔

البتہ جہاں انصاف کا تقاضہ ہو وہاں آپ نے نرخوں کے تعیین کو جائز قرار دیا ہے۔ آپ نے فرمایا: ”جو کسی غلام سے متعلق اپنا حصہ آزاد کرے اور اس کے پاس غلام کی قیمت کے برابر مال ہو تو اس کے حصہ کا تعیین انصاف کے ساتھ کیا جائے گا“ (۲)۔

حدیث میں مذکور حصہ کے تعیین سے مراد اس کی منصفانہ قیمت اور صحیح نرخ کا تعیین ہے۔ اسی لئے جمہور فقہاء نے مختلف حالات کے پیش نظر حکمراں کے لئے نرخ کے تعیین میں مداخلت کے حق کو تسلیم کیا ہے۔ اس سلسلے میں ان کے درمیان بڑا اختلاف واقع ہوا ہے۔ بعض نے اس کے دائرہ کو تنگ کیا ہے اور بعض اسے وسیع کیا ہے۔

### تیسرا مرحلہ - تقسیم :

اس سے ہماری مراد پیداوار کے درج ذیل عناصر پر آمدنی کی تقسیم ہے:

#### اول - زمین :

اگر کوئی زمین کا مالک اپنی زمین میں کاشت کاری کرے تو اس کی پیداوار کا حق دار بھی وہی ہوگا۔ اس لئے کہ آپ نے فرمایا ہے: ”جس نے کسی بجز زمین کو قابل کاشت بنایا وہ اسی کی ہے“ (اس روایت کی تخریج پیچھے گزر چکی ہے)۔

(۱) سنن الترمذی، کتاب العیوہ عن رسول اللہ، باب ماجاء فی التسمیر، حدیث نمبر: (۱۲۳۵) بہ روایت حضرت انس۔ امام ترمذی نے اس حدیث کو حسن صحیح قرار دیا ہے۔ سنن ابی داؤد، کتاب العیوہ، باب فی التسمیر، حدیث نمبر: (۳۲۵۱)، بہ روایت حضرت انس، سنن ابن ماجہ، کتاب التجارات، باب من کرہ ان یسعر، حدیث نمبر: (۲۱۹۱)، بہ روایت حضرت انس۔  
(۲) صحیح البخاری، کتاب العتق، باب اذا اعتق عبداً، حدیث نمبر: (۲۶۸۶)، بہ روایت حضرت ابن عمر، مسلم، کتاب الایمان، باب من اعتق شرکاً لدنی عبد، حدیث نمبر: (۱۵۰۱)، بہ روایت حضرت ابن عمر۔

البتہ اگر زمین کا مالک اپنی زمین کسی شخص کو اجارہ پر دے دے یا کسی کے ساتھ اس میں شرکت کا معاملہ کرے تو زمین کے اجارہ یا زمین کی مزارعت یا اس کی بٹائی سے متعلق معاملات میں طے شدہ معاہدہ کے مطابق ان میں سے ہر ایک کا حق ہوگا۔

## دوم - محنت :

مزدور رکھنے والے اور مزدور کی باہمی رضامندی سے محنت کرنے والے کی اجرت کا تعین ہوگا۔ آج کے زمانہ میں مزدوروں کا استحصال روکنے کے لئے دنیا کے بیش تر ممالک میں مزدوری کی کم سے کم حد کے تعین کا طریقہ رائج ہے اور اس کے نتیجے میں اقتصادی سرگرمیوں میں ایک طرح کا استحکام پیدا ہو گیا ہے۔ ہمارا موقف ہے کہ اس کا تعین مسلمان سربراہ حکومت کی ذمہ داری ہے۔ یہ لوگوں کے درمیان عدل کے قیام اور ظلم کو روکنے کے حوالے سے اس کی ذمہ داری کا ایک حصہ ہے۔

مزدوری کی کم سے کم حد کا تعین فرض ہے تاکہ اس کے ذریعہ مزدور اور اس کے اہل و عیال کی ضرورت پوری ہو سکے۔ اس سلسلے میں حضرت عبدالرحمن بن حاطب کی اس روایت سے استدلال کیا جاسکتا ہے کہ ان کے والد کے مزدوروں نے ان کے گاؤں کے ایک شخص کی اونٹنی چرا کر اسے ذبح کر دیا تھا اور اس کا اقرار بھی کر لیا تھا۔ حضرت عمر بن الخطابؓ نے اس مسئلہ میں چوری کرنے والوں کے ہاتھ کاٹنے کا حکم جاری کر کے پھر رجوع کر لیا اور فرمایا: ”اگر مجھے یہ اندیشہ نہ ہوتا کہ تم ان مزدوروں کو بھوکا رکھو گے اور وہ اللہ تعالیٰ کی حرام کردہ چیزوں کے استعمال پر مجبور ہوں گے تو میں ان کے ہاتھ کاٹ دیتا۔ لیکن خدا کی قسم اگر میں ان کو چھوڑوں گا تو تم پر ایسا جرمانہ ضرور عائد کر دوں گا جو تم کو بے چین کر دے (۱)۔“

## سوم - سرمایہ، بہ شکل اشیاء یا نقد :

اشیاء کی صورت میں موجود سرمائے جیسے عمارتوں، مشینوں، گاڑیوں اور اوزار وغیرہ کو متعین کرایہ پر دیا جاسکتا ہے۔ یہ چیزیں کسی کمپنی کا حصہ بھی ہو سکتی ہیں اور اس صورت میں ان چیزوں کا مالک کمپنی میں ایک متعین حصہ کا حق دار ہوگا۔

(۱) سنن البیہقی، کتاب السرقۃ، باب ما جاء فی تضعیف الغرامۃ، حدیث نمبر: (۱۷۰۶۴)، بروایت حضرت عبدالرحمن بن حاطب۔

جہاں تک نقدی سرمائے کا تعلق ہے تو اسے کسی حال میں کرایہ پر دینا جائز نہیں، کیونکہ اس صورت میں کرایہ عین ربا (سود) ہے جس کا حرام ہونا قطعی ہے۔ اس سرمائے میں کام کی بنیاد پر شراکت ہو سکتی ہے جیسا کہ مضاربت کی صورت میں ہوتا ہے کہ اس میں ایک شریک مال پیش کرتا ہے اور دوسرا شریک اپنی محنت پیش کرتا ہے اور نفع طے شدہ معاہدہ کے مطابق شرکاء کے درمیان مشترک طور پر تقسیم ہوتا ہے۔

چوتھا مرحلہ - صرف :

پیداواری عمل کا بنیادی مقصد لوگوں کی ضروریات کی تکمیل ہے۔ یہ ضرورت اسی طرح پوری ہو سکتی ہے کہ پیداوار صرف ہو۔ صرف کے متعین فطری ضابطے ہیں جن کی لوگ خود ہی پابندی کرتے ہیں۔ اسلام نے بھی اس کے لئے چند شرعی ضوابط مقرر کئے ہیں۔ مثال کے طور پر اسلام نے فضول خرچی اور ضروری خرچ میں تنگی، دونوں کو ممنوع قرار دیا ہے: ”ولا تجعل یدک مغلولۃ إلی عنقک ولا تبسطھا کل البسط“ (الاسراء: ۲۹/۱۷) (اور نہ تو اپنا ہاتھ گردن سے باندھ لو اور نہ اس کو بالکل کھلا چھوڑ دو)۔ ”وکلوا واشربوا ولا تسرفوا إنه لا یحب المسرفین“ (الاعراف: ۳۱/۷) (اور کھاؤ پیو اور حد سے تجاوز نہ کرو۔ بے شک اللہ حد سے تجاوز کرنے والوں کو پسند نہیں کرتا)۔

اسلام نے لوگوں کی ضروریات کی تکمیل کے درمیان ترتیب رکھی ہے، چنانچہ ایک مسلمان کو یہ حکم دیا گیا ہے: ”سب سے پہلے اپنی ذات پر خرچ کرو، اس سے فاضل ہو تو اپنے اہل و عیال پر، اگر اہل و عیال سے فاضل ہو تو اپنے رشتہ داروں پر اور اگر اپنے رشتہ داروں سے فاضل ہو تو فلاں فلاں مصارف پر خرچ کرو“ (۱)۔ اسی طرح اسلام نے انسان کی خود اپنی ضروریات کے درمیان بھی درجہ بندی کرتے ہوئے سب سے پہلا مقام ضرورت کو دیا ہے پھر حاجت کو اور اس کے بعد تحسین کو۔

ثالثاً - سماجی نظام کفالت :

ہر انسانی معاشرہ میں نابالغ بچے ہوتے ہیں جو خود کما نہیں سکتے، کچھ بزرگ ہوتے ہیں جو محنت کے

(۱) صحیح مسلم، کتاب الزکاۃ، باب الابداء فی النفقة بالنفس، حدیث نمبر: (۹۹۷)، بہ روایت حضرت جابر بن عبد اللہ، سنن النسائی، کتاب الزکاۃ، باب آئی الصدقة افضل، حدیث نمبر: (۲۵۳۶)، بہ روایت حضرت جابر۔

قابل نہیں ہوتے، کچھ بیمار اور معذور ہوتے ہیں جن کی آمدنی ان کی ضروریات کی تکمیل کے لئے ناکافی ہوتی ہے بلکہ مزدوری کی کم سے کم حد پر کام کرنے والے بعض نوجوان ایسے بھی ہوتے ہیں جن کے ذمہ کچھ دوسرے اخراجات بھی ہوتے ہیں جو ان کی مزدوری سے پورے نہیں ہوتے۔ یہی وجہ ہے کہ لوگ زمانہ قدیم سے ان ضروریات کی تکمیل سماجی نظام کفالت کے اصولوں کے ذریعہ کرتے رہے ہیں۔ شریعت میں اس شعبہ سے متعلق درج ذیل مکمل احکام موجود ہیں:

لوگوں پر ایک دوسرے سے متعلق فرض احکام :

اقرباء کے ذمہ واجب اخراجات، نصاب سے زائد سرمایہ پر عائد فرض زکاۃ، عید کے روز اپنی اور اپنے اہل و عیال کی ضروریات سے زائد مال کے ہر مسلمان مالک پر فرض صدقہ فطر، مالی کفارے اور قتل خطا کی دیت میں کنبہ کی شرکت اس کی مثالیں ہیں۔

حکومت کے خصوصی ذرائع آمدنی سے متعلق احکام :

نے، مال غنیمت کا پانچواں حصہ، زمین کا خراج اور بقیہ تمام قسم کے ٹیکس جن کو فقہاء ”عطاء“ قرار دیتے ہیں، اس کی مثالیں ہیں۔ ”اللہ کے رسول“ کے پاس جب نے کامال آتا تھا تو آپ اسے اسی روز تقسیم فرما دیتے تھے۔ آپ اس میں سے صاحب عیال شخص کو دو حصے اور غیر شادی شدہ شخص کو ایک حصہ عطا فرماتے تھے“ (۱)۔

اگر حکومت کے ذرائع آمدنی ان ضروریات کی تکمیل کے لئے ناکافی ہوں تو اہل تحقیق فقہاء فرماتے ہیں کہ امام مال داروں کو اپنے فاضل مال کا اتنا حصہ خرچ کرنے کا پابند کرے گا جو ان ضروریات کے لئے ”کافی“ ہو اور سماج میں محتاجی باقی نہ رہے۔ یہاں ”کافی“ میں امام جوینی کے بقول غذا، گوشت، دواء، پھل، لباس اور رہائش شامل ہیں“ (۲)۔

(۱) سنن ابی داؤد، کتاب الخراج، باب فی قسم الفع، حدیث نمبر: (۲۹۵۳)، بہ روایت عوف بن مالک۔ اس حدیث کے راوی ثقہ

ہیں۔ مسند احمد کتاب باقی مسند الانصار، باب حدیث عوف بن مالک، حدیث نمبر: (۲۲۸۷۸)۔

(۲) الغیثی اللجوبی، تحقیق الدكتور عبدالعظیم الدیب صفحات: ۲۳۹، ۲۶۷، ۵۱۱۔

ان ضروریات کی تکمیل کے بعض ذرائع اختیاری بھی ہیں اور اسلام نے لوگوں کے درمیان سرمائے کی تقسیم میں ہونے والی خرابیوں کے ازالہ کے لئے ان کے استعمال پر زور بھی دیا ہے۔  
ان ذرائع میں صدقات نافلہ، صدقات جاریہ (رفاہی اوقاف، وقف علی الأولاد)، وصیتیں، ہبہ، ہدایا، عطا یا اور قرض حسن شامل ہیں۔

## اسلام اور حدود و تعزیرات

اسی طرح ہمارا ایمان ہے کہ اسلامی شریعت ایک ایسی ہمہ گیر شریعت ہے جو ایک انسان اور اس کے رب، ایک انسان اور اس کی اپنی ذات، ایک انسان اور اس کے خاندان، ایک انسان اور اس کے سماج، ایک انسان اور اس کی عظیم قوم، ایک انسان اور پوری انسانیت بلکہ ایک انسان اور اس کے ارد گرد کی پوری کائنات کے باہمی تعلقات کے اصول و ضوابط کو منظم کرنے ہی کے لئے نازل کی گئی ہے۔

اسی لئے اس کا دائرہ عبادات اور ان سے متعلق نذر، قسم، قربانی، ذبیحہ، نکاح اور عائلی زندگی سے متعلق احکام، خرید و فروخت، مالی معاملات، سیاست شرعیہ، حکومت سے متعلق مسائل، فقہ دستوری کے ذیل میں آنے والے عوام کے حکمراں پر اور حکمراں کے عوام پر حقوق، اسی طرح حالت امن و جنگ میں امت مسلمہ کے دیگر اقوام سے روابط کی تنظیم کرنے والے شعبہ بین الاقوامی تعلقات نیز حدود و قصاص سمیت فقہ تعزیری کے تحت آنے والے جرائم اور ان سے تحفظ سے متعلق امور تک وسیع ہے۔

فقہ تعزیری وسیع الأطراف شریعت کا محض ایک جزء ہے مگر افسوس کا مقام ہے کہ جب مسلم معاشرہ میں اسلامی شریعت کے نفاذ کی ضرورت کی صدا بلند کی جاتی ہے تو بہت سے لوگوں کے ذہنوں میں پہلے سے راسخ یہ خیال تازہ ہو جاتا ہے کہ حدود و تعزیرات کی تنفیذ کا مقصود محض چور کا ہاتھ کاٹنا، زنا کار کو کوڑے مارنا یا اس کو سنگسار کرنا اور شرابی کو کوڑے مارنا وغیرہ ہے۔

یہ اس حقیقت کے باوجود ہے کہ ان میں سے بیش تر سزائیں مدنی دور کے صرف آخری مرحلہ ہی میں مشروع ہوئیں جب شریعت مکمل اور مستحکم ہو چکی تھی۔ مثال کے طور پر چوری کی حد: ”والسارق والسارقة فاقطعوا أيديهما“ (المائدہ: ۳۸/۵) (چور مرد اور چور عورت دونوں کے ہاتھ کاٹ دو)۔

اسی طرح ڈکیتی کی حد: ”إنما جزاء الذين يحاربون الله ورسوله ويسعون في الأرض فساداً أن يقتلوا أو يصلبوا“ (المائدہ: ۳۳/۵) (جو لوگ اللہ اور اس کے رسول سے لڑتے ہیں اور زمین میں فساد کرنے کے لئے دوڑتے ہیں ان کی سزا یہی ہے کہ ان کو قتل کیا جائے یا وہ سولی پر چڑھائے جائیں)۔

درست طریقہ پر شریعت اسلامی کی تنفیذ کے لئے مناسب فضا کی تشکیل اور تیاری ضروری ہے اور اس کا واحد راستہ یہی ہے کہ پوری کی پوری شریعت کی حکم رانی ہو۔ اس لئے ایک ایسے معاشرہ میں جہاں لوگ بے روزگاری اور فقر و فاقہ سے دوچار ہوں، سرمایے کی ناجائز تقسیم کا خمیازہ بھگت رہے ہوں اور سماجی انصاف سے محروم ہوں، چوری کی سزا جاری کرنا جائز نہیں۔ یعنی ایک ایسے معاشرہ میں چوری کی سزا نافذ کرنا جائز ہے جو زکاۃ ادا نہ کرتا ہو، بے روزگار کو روزگار، بھوکے کو کھانا، ننگے کو کپڑا اور بے گھر کو گھر فراہم نہ کرتا ہو اور ناخواندہ کے لئے تعلیم کا انتظام نہ کرتا ہو۔

ہم دیکھ چکے ہیں کہ حضرت عمرؓ نے قحط سالی کے زمانہ میں چوری کی حد موقوف کر دی تھی، کیونکہ حدود شہادت کی بنا پر رد کر دی جاتی ہیں اور بھوک مری کی صورت حال میں اس امر کا قوی شبہ موجود ہے کہ لوگوں نے ضرورت سے مجبور ہو کر ہی چوری کی ہوگی۔ لہذا اتنی بات سزا کی تنفیذ کو روکنے کے لئے کافی تھی تا کہ عوام کے مسائل کا حل نکل سکے۔

اسلام کی نظر میں صرف سزا ہی جرائم کی روک تھام میں بڑا عامل اور محرک نہیں ہے بلکہ اس کے برعکس جرائم کے وسائل و ذرائع ہی کو روک دینا تا کہ لوگ ان کے ارتکاب سے بچیں سب سے بڑا عامل اور محرک ہے، کیونکہ پرہیز ہمیشہ علاج سے بہتر ہوتا ہے۔

چنانچہ اگر ہم مثال کے طور پر جرم زنا پر غور کریں تو ہم دیکھیں گے کہ قرآن کریم میں زنا کی سزا سے متعلق صرف ایک آیت ہے جو سورہ نور کی ابتدا میں اس طرح مذکور ہے: ”الزانیۃ والزانیۃ فاجلدوا کل واحد منهما مائة جلدة ولا تأخذکم بهما رافة فی دین اللہ ان کنتم تؤمنون باللہ والیوم الآخر“ (النور: ۲۲۴) (زانی عورت اور زانی مرد دونوں میں سے ہر ایک کو سو کوڑے مارو اور تم کو ان دونوں پر اللہ کے دین کے معاملہ میں رحم نہ آنا چاہئے اگر تم اللہ پر اور آخرت کے دن پر ایمان رکھتے ہو)۔

جب کہ پوری سورت میں دسیوں دوسری ایسی آیات موجود ہیں جو اس جرم کے ارتکاب سے باز رہنے کی تلقین کرتی ہیں۔

یہ ایک حقیقت ہے کہ جرم زنا کی سزا شرعی شرائط کی موجودگی میں صرف اسی صورت میں نافذ کی جاسکتی ہے جب فقہاء کی ایک تعداد کے بقول، مجرم مجلس عدالت میں چار بار اپنے جرم کا اقرار کرے یا چار عادل گواہ



اس بات کی شہادت دیں کہ انہوں نے براہ راست جرم ہوتے دیکھا ہے۔ ایسا ہو جائے یہ بہت مشکل ہے۔ عہد نبوی اور خلفائے راشدین کے زمانہ میں بھی جرم زنا گواہوں کی گواہی سے ثابت نہیں ہوا۔ لہذا اس سلسلے میں مقصود شرع یہ نظر آتا ہے کہ علانیہ جرم سے باز رہا جائے۔ جہاں تک چوری چھپے کسی کا اس میں مبتلا ہو جانا ہے تو یہ شریعت کی دنیوی سزا کے دائرہ میں نہیں آتا اور ایسے شخص کا معاملہ آخرت میں اللہ سبحانہ و تعالیٰ کے اختیار میں ہے۔

اسی طرح اگر ہم دوسرے جرم یعنی چوری پر غور کریں تو ہمیں معلوم ہوگا کہ قرآن کریم نے سورہ مائدہ کی صرف دو آیتوں میں اس پر گفتگو کی ہے: ”وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ وَاللَّهُ عَزِيزٌ حَكِيمٌ فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَحِيمٌ“ (المائدہ: ۳۸/۵-۳۹) (اور چور مرد اور چور عورت دونوں کے ہاتھ کاٹ دو۔ یہ ان کے کئے کا بدلہ ہے اور اللہ کی طرف سے عبرت ناک سزا اور اللہ غالب اور حکیم ہے، پھر جس نے اپنے ظلم کے بعد توبہ کی اور اصلاح کر لی تو اللہ بے شک اس پر توجہ کرے گا۔ اور بے شک اللہ بخشنے والا مہربان ہے)۔

دوسری طرف مکی ومدنی سورتوں سمیت پورا قرآن ایسی آیات سے بھرا پڑا ہے جو عدل کے قیام، ظلم سے مقابلہ، سماج میں اجتماعی نظام کفالت کے احیاء، مسکین کو کھلانے پر ابھارنے، زکاۃ ادا کرنے اور سماجی طور پر کمزور طبقات مثلاً یتیموں، مسکینوں اور مسافروں پر فے وغیرہ مدد کی آمدنیاں تقسیم کرنے کی تلقین کرتی ہیں تاکہ دولت صرف مال داروں ہی کے درمیان مرکوز ہو کر نہ رہ جائے۔

اس مقام پر یہ بات قابل ذکر ہے کہ توبہ کے نتیجے میں مجرم سے سزا ساقط ہو جاتی ہے جیسا کہ شافعیہ اور حنابلہ کا راجح ترین قول ہے، کیونکہ اللہ تعالیٰ کا ارشاد ہے: ”فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَحِيمٌ“ (المائدہ: ۳۹/۵)۔ (پھر جس نے اپنے ظلم کے بعد توبہ کی اور اصلاح کر لی تو اللہ بے شک اس پر توجہ کرے گا۔ بے شک اللہ بخشنے والا، مہربان ہے)۔

اس کا مطلب یہ ہے کہ توبہ کرنے والے پر حد جاری نہیں کی جائے گی البتہ چوری کیا ہو مال اس کے مالک کو لوٹا یا جائے گا اور قاضی کا یہ حق برقرار رہے گا کہ وہ مجرم پر کوئی مناسب تعزیری سزا نافذ کرے۔

اسی طرح ہمیں چاہئے کہ شدت سے ان لوگوں کی مخالفت کریں جو علی الاطلاق حدود اور تمام جسمانی

سزاؤں کے کالعدم قرار دیئے جانے کا مطالبہ محض اس لئے کر رہے ہیں کہ مغرب کی خوش نودی حاصل کر سکیں۔ وہ مغرب جہاں منکر نے معروف اور حرام نے حلال کی صورت اختیار کر لی ہے۔ وہ مغرب جو تمام نبوتوں کے نور ہدایت کا باغی ہو چکا ہے یہاں تک کہ اس نے ہم جنسی کی شادی (مردوں سے مردوں کی اور عورتوں سے عورتوں کی شادی) کو بھی جائز قرار دے رکھا ہے اور ”تم شرم و حیا سے عاری ہو جانے کے بعد جو چاہو کرو“ کا مکمل مصداق بن چکا ہے۔

## اسلام اور حکومت

اسلامی حکومت قرون وسطی کے مغربی تصور کے مطابق کوئی مذہبی (The oratic) حکومت نہیں ہے بلکہ وہ ایک شہری (Civil) حکومت ہے جس کا مرجع و ماخذ اسلام ہے۔ اسلامی حکومت بنیادی طور پر امت کے آزادانہ انتخاب کے نتیجے میں وجود میں آتی ہے۔ اس مسئلہ پر بہ شمول شیعہ امامیہ تمام مسلم مکاتب فکر کا اتفاق ہے اگرچہ شیعہ امامیہ اسے عہد غیبت کے ساتھ خاص مانتے ہیں جب کہ دیگر تمام مسالک کا موقف یہ ہے کہ صرف امت ہی کے ذریعہ اپنے حکمران کا انتخاب تمام قسم کے احوال و ظروف میں ایک اصولی مسئلہ ہے۔ ان کی دلیل چاروں خلفائے راشدین کے انتخاب میں صحابہ کرام کا عمل ہے۔

اسلامی حکومت کا بنیادی مقصد اللہ کی شریعت کا نفاذ اور اس کے بندوں کے درمیان عدل کا قیام ہے: ”وَأَن احکم بینہم بما أنزل اللہ“ (المائدہ: ۴۹/۵) (اور ان کے درمیان اس کے مطابق فیصلہ کرو جو اللہ نے اتارا ہے)۔ ”إِنَّ اللہَ یأمر بالعدل والإحسان وایتاء ذی القربی“ (النحل: ۹۰/۱۶) (بے شک اللہ حکم دیتا ہے عدل کا اور احسان کا اور قربت داروں کو دینے کا)۔

اللہ تعالیٰ لوگوں کے درمیان عدل کے قیام کو تمام پیغمبروں کا مقصد قرار دیتا ہے: ”لقد أرسلنا رسلنا بالبینات و أنزلنا معهم الکتاب و المیزان ليقوم الناس بالقسط“ (الحدید: ۲۵/۵۷) (ہم نے اپنے رسولوں کو نشانیوں کے ساتھ بھیجا اور ان کے ساتھ کتاب اور ترازو اتاری تاکہ لوگ انصاف پر قائم ہوں)۔

اسلامی حکومت کا مرجع خود اس کا اپنا وضع کردہ نہیں ہے اور نہ وہ اس میں کسی تبدیلی کا اختیار رکھتی ہے۔ یہ مرجع کتاب اللہ اور سنت رسول اللہ ہیں۔ اسلامی حکومت کا ستون محض چند افراد مذہب، نہیں بلکہ درج ذیل صفات کا حامل ہر طاقتور، ایمان دار، حفاظت کرنے والا اور علم رکھنے والا شخص ہے: ”الذین إن مکنناهم فی الأرض أقاموا الصلاة و أتوا الزکاة و أمروا بالمعروف و نهوا عن المنکر و لله عاقبة الأمور“ (الحج: ۴۱/۲۲) (یہ وہ لوگ ہیں جن کو اگر ہم زمین میں غلبہ دیں تو وہ نماز کا اہتمام کریں گے اور زکاۃ ادا کریں گے اور

معروف کا حکم دیں گے اور منکر سے روکیں گے اور سب کاموں کا انجام خدا ہی کے اختیار میں ہے۔)

اسلامی حکومت امت کی زیر نگرانی اور اس کے احتساب کے تحت اپنے فرائض انجام دیتی ہے۔ حکمراں عوام کی نظر میں ایک خادم ہے۔ لوگوں کی ذمہ داری ہے کہ اس کی خیر خواہی کریں، اس کا احتساب کریں اور معروف میں اس کی اطاعت کریں۔ اگر کوئی حکمراں معصیت کا حکم دے تو نہ اس کی بات سنی جائے گی اور نہ اس پر عمل کیا جائے گا۔ اگر کوئی شخص راہ ہدایت سے منحرف حکمراں کا ناجائز حکم تسلیم کرنے سے انکار کے نتیجے میں قتل کا نشانہ بن جائے تو وہ شہید ہوگا: ”شہداء کے سردار حمزہ ہیں اور وہ شخص بھی جو کسی ظالم حکمراں کے رو بہ رو کھڑا ہو اور اس کا ناجائز حکم ماننے کے نتیجے میں قتل کر دیا جائے“ (۳)۔

اسلامی حکومت اپنے فرائض شوری کے ذریعہ انجام دیتی ہے: ”وَأمرهم شورى بينهم“ (اشوری: ۳۸/۴۲) (اور وہ اپنا کام مشورے سے کرتے ہیں)۔ ”وَشَاوِرْهُمْ فِي الْأَمْرِ“ (آل عمران: ۱۵۹/۳) (اور معاملات میں ان سے مشورہ لو)۔

یہ بات درست نہیں ہے کہ امیر مشورہ کرے پھر اپنی مرضی سے جو فیصلہ چاہے کر لے۔ شوری کبھی امیر کے خصوصی اختیارات اور اس کے دائرہ کار میں اس کی رہنمائی کرے گی اور اگر مشورہ کا تعلق ان امور سے ہو جو دیگر متعلقہ مجالس اور شعبوں کے اختیارات اور ان کے دائرہ کار کے تحت آتے ہوں تو اس کی تعمیل امیر پر لازم ہوگی۔ اگر ایسا نہ ہو تو شوری کی تشکیل کا کوئی فائدہ نہیں اور اہل شوری کو اہل حل و عقد کا نام دینے کی کوئی افادیت نہیں۔

### اختیارات کی تقسیم :

انسانیت طویل اور تلخ تجربات سے گزر کر اس نتیجے تک پہنچی ہے کہ اختیارات کو جو کبھی ایک حاکم مطلق کی ذات میں مرتکز ہوا کرتے تھے، تین شعبوں: مقننہ، انتظامیہ اور عدلیہ میں منقسم ہونا چاہئے۔ تقسیم اختیارات کا یہ تجربہ حکمرانوں کے ظلم و ستم کو کم کرنے یا آخر کار اسے ختم کرنے، سماج کے سرکش عناصر کے جبر و تسلط کے مقابلہ میں حقوق انسانی کے تحفظ، سیاسی آزادیوں کے فروغ، غیر حکومتی پریس اور آزاد ذرائع ابلاغ

(۱) اس حدیث کی روایت حاکم نے اپنی مستدرک میں کی ہے: کتاب معرفۃ الصحابہ، باب ذکر اسلام حمزہ بن عبدالمطلب حدیث نمبر: (۲۸۸۴) بروایت حضرت جابر۔ حاکم کہتے ہیں: یہ روایت ازروئے صحیح ہے، نیز دیکھئے: الجامع الصغیر للسیوطی، حدیث نمبر: (۳۶۷۵) بروایت حضرت جابر۔ البانی کہتے ہیں: یہ حدیث حسن ہے۔

کے وجود، حزب اختلاف کی تشکیل اور آزادانہ انتخابات کے انعقاد کی صورت میں کامیاب رہا ہے۔ اس کے نتیجے میں عوام اختیارات کے مابین فاصلہ کو منظم کرنے والے تحریری دساتیر کے ذریعہ اقتدار کی مشینری اور اس کے دائرہ کار کے تعین سے آشنا ہوئے۔ اسی طرح اس تجربہ نے سیاسی عمل کی آزادی کو بھی منظم کیا ہے۔ یہ وہ فائدے ہیں جو عوام کی اصطلاح کے مطابق ”جمہوریت“ سے حاصل ہوئے ہیں۔ جمہوریت کا تصور اسلام کی روح، اس کے سیاسی مقاصد اور اس کے عمومی مبادیات سے ہم آہنگ ہے اگرچہ اس کے متعلق براہ راست جزئی نصوص وارد نہیں ہیں۔

### جمہوریت:

جمہوریت کی علی الاطلاق نفی اس دلیل کی بنا پر کہ یہ ایک درآمد شدہ تصور ہے، اس وقت تک غلط قرار دی جاتی رہے گی جب تک کہ اس کے عناصر اسلام کے پیش ترا حکام، اس کے اصول و مبادی اور اس کی اقدار کے تطبیقی وسائل کی تشکیل کا کام انجام دیتے رہیں گے یا کم سے کم سے اسلام سے متصادم نہ ہوں گے۔ یہ موقف کہ جمہوریت کا مطلب عوام کی حکمرانی ہے جب کہ اسلام کا مقصود اللہ کی حکمرانی ہے، ان دونوں تصورات کے درمیان مکمل تضاد کے مفروضہ پر مبنی ہے جو درست نہیں۔ کیونکہ یہ عین ممکن ہے کہ عوام جمہوری ذرائع سے اللہ کی حکومت کا انتخاب کر لیں، اسی طرح یہ بھی ممکن ہے کہ عوام کی مرضی اور ان کے فیصلہ سے اللہ کی حکومت وجود میں آجائے۔ یہ صورت اقتدار ظالم و جابر حکمرانوں کے انتخاب سے بدرجہا بہتر ہوگی۔ قرآن کریم عوام کے اپنے اختیار سے تشکیل دی گئی حکومت کو درست قرار دیتا ہے جب کہ وہ فراعنہ اور طواغیت کے اقتدار کو درست نہیں ٹھہراتا۔ قرآن فرعون، ہامان اور قارون کی مذمت کرتا ہے اور زمین میں ناحق اپنی بڑائی کا اظہار کرنے والے جابر حکام کو ملعون قرار دیتا ہے: ”إن فرعون و ہامان و جنودہما کانوا خاطئین“ (القصص: ۸/۲۸) (بے شک فرعون اور ہامان اور ان کے لشکر خطا کار تھے)۔

یہ نقطہ نظر کہ اکثریت کی رائے پر عمل کرنا ایک درآمد شدہ اور اسلامی تعلیمات سے متصادم تصور ہے، مسترد کئے جانے کے قابل ہے۔ اکثریت کی رائے پر عمل کا مستند ہونا دلائل سے ثابت ہے۔ رسول اللہ صلی اللہ علیہ وسلم نے غزوہ احد میں اس پر عمل فرمایا ہے۔ حضرت عمر نے بھی اس پر عمل کرتے ہوئے ان چھ افراد پر مشتمل ایک کمیٹی تشکیل دی تھی جن کو یہ اختیار دیا تھا کہ کثرت رائے کی بنا پر اپنے میں سے ایک کو خلیفہ منتخب

کر لیں گے اور صحابہ نے اس پر عمل بھی کیا (۱)۔ رسول اللہ نے سوادِ اعظم یعنی اکثریت کے اتباع کا حکم دیا ہے۔

## سیاسی آزادیاں :

اسلام انسان کی آزادی اور اس کے بنیادی حقوق کا اس درجہ احترام کرتا ہے کہ وہ مذہب کے سلسلہ میں بھی جبر کو ممنوع قرار دیتا ہے: ”لا إكراه في الدين قد تبين الرشد من الغي“ (البقرہ: ۲۵۶/۲) (دین کے معاملہ میں کوئی زبردستی نہیں، ہدایت گمراہی سے الگ ہو چکی ہے)۔

اسلام انسان کی سیاسی آزادی کا احترام کرتے ہوئے اسے یہ اختیار دیتا ہے کہ وہ جسے چاہے اپنا رہنما منتخب کرے اور جس عہدہ کا بھی چاہے امیدوار بنے بشرطیکہ اس میں مطلوبہ شرائط پائے جائیں۔ اسلام نے انسان کو یہ حق دیا ہے کہ اگر وہ اپنے حکمران کو غلط کرتے ہوئے دیکھے تو اس پر تنقید کرے بلکہ رعایا کی طرف سے حکمران کی خیر خواہی ایک شرعی فریضہ ہے اگرچہ اس کے نتیجے میں خیر خواہی کرنے والے کو ضرر سے دوچار ہونا پڑے۔ خلفائے راشدین نے مخالفانہ سیاسی رائے کی موجودگی کو تسلیم کیا ہے خواہ وہ کسی فرد کی طرف سے ہو یا کسی جماعت کی طرف سے۔ اسی طرح انھوں نے مخالفانہ رائے رکھنے والوں کا یہ حق تسلیم کیا ہے کہ وہ شرعی اصول و ضوابط کے دائرہ میں اپنے نقطہ نظر کا اظہار کر سکتے ہیں اور اس کے دفاع و تعاون کے لئے اقدامات کر سکتے ہیں۔ اس کی ایک مثال حضرت علیؓ کا خوارج کو، نہ کہ ان کے افکار و خیالات کو تسلیم کرنا، اور ان کے حقوق کو اس وقت تک تحفظ عطا کرنا ہے جب تک کہ وہ مسلمانوں سے جنگ میں پہل نہ کریں۔

موجودہ دور کے بیش تر معاشروں میں سیاسی آزادیوں اور ایک پارٹی کے نظام کے بجائے متعدد پارٹیوں کی تشکیل کے ذریعہ سیاسی تکثیریت کو تسلیم کرنے پر زور دیا گیا ہے۔ اسلام میں ایک سے زائد پارٹیوں کی ممانعت نہیں ہے، بہ طور خاص اس صورت حال میں جب کہ یہ تکثیریت تضاد اور تناقض کے بجائے تنوع اور اختصاص پر اور باہمی بغض و منافرت کے بجائے تعاون و تناصر پر مبنی ہو۔ اسلام سیاسی پارٹیوں کے تنوع کا اس وقت تک مخالف نہیں ہے جب تک کہ یہ تمام سیاسی پارٹیاں امت کے مسلمات کا احترام کرتی رہیں اور اس کے دشمنوں کے ساتھ تعاون نہ کریں۔ یہ موقف میثاق مدینہ سے اچھی طرح واضح ہے جو تمام بنیادی سیاسی اجزاء کے

(۱) سنن ابن ماجہ، کتاب الغنی، باب السوادِ الأعظم بہ روایت حضرت انس بن مالک۔ اس روایت کی سند میں ضعف ہے۔ اس کی روایت امام احمد نے اپنی مسند میں حضرت نعمان بن بشیر سے کی ہے۔ اس روایت کا پہلا جرح صحیح ہے۔

باہمی ربط کو منظم کرتا ہے۔ آج کے دور میں یہ پارٹیوں کے نظام سے زیادہ مشابہ ہے۔ مہاجرین مکہ کی ایک پارٹی تھی، انصار بہ شمول اوس و خزرج اہل مدینہ کی پارٹی تھی اور یہود اپنے مختلف قبائل سمیت ایک پارٹی تھے۔ حقیقت یہ ہے کہ جماعتی اور سیاسی تکثیریت ہی شریعت کے مقاصد اور اس کے عمومی مبادیات کی ترجمانی کرتی ہے۔ ہم جمہوریت کے ساتھ زندگی سے متعلق مغرب کے مادہ پرستانہ تصور کو قبول نہیں کریں گے، کیونکہ ہمارے پاس ہمارا اپنا فلسفہ حیات موجود ہے جو ہمارے عقیدہ سے مستفاد ہے۔ ہمارے پاس اپنی دینی اور اخلاقی اقدار موجود ہیں جو قرآن کریم اور سنت مطہرہ کی تعلیمات سے ماخوذ ہیں۔ اس کے برعکس ہم جمہوریت کو اس کی مشینری اور اس کے ان تحفظات کے ساتھ لیں گے جن کے ذریعہ ظالم اور جابر حکمرانوں کے پرکترے جاسکیں۔ جمہوریت دراصل طویل انسانی تجربات کا نچوڑ ہے جس سے مسلمان کبھی دور نہیں رہے۔ مسلمانوں کا حق ہے کہ اس سے فائدہ اٹھائیں تاکہ ہماری اسلامی تاریخ کے بہت سے روشن پہلوؤں کو مسخ کرنے والے بار بار کے سیاسی جور و استبداد کا راستہ روکا جاسکے۔

## اسلام، امن اور جہاد

اللہ کے رسول مکرمہ میں تیرہ سال تک لوگوں کو حکمت اور عمدہ نصیحت کے ذریعہ اللہ کی طرف بلا تے رہے۔ آپ ان سے کسی معاوضہ کے طالب نہ تھے اور نہ آپ ان سے کسی اور چیز کے خواہاں تھے۔ آپ کے پیش نظر صرف یہ مقصد تھا کہ لوگ اللہ تعالیٰ کی ربوبیت کے دل سے قائل و معترف ہو جائیں۔

مگر آپ کے قبیلہ قریش اور ان کے ارد گرد کے مشرکین عرب نے آپ کی دعوت کے مقابلے میں ایذا رسانی، ظلم، فتنہ، بائیکاٹ اور تشدد کا طریقہ اختیار کیا اور یہ سلسلہ بالآخر وطن سے جبری ہجرت پر جا کر رہا۔

مسلمان رسول اللہ کے پاس زخمی اور مجروح حالت میں آتے تھے اور آپ سے اپنے دفاع میں ہتھیار اٹھانے کی اجازت طلب کرتے تھے مگر آپ انہیں صبر اور تکلیف برداشت کرنے کا حکم دیتے تھے اور فرماتے تھے: ”كفوا أیدیكم وأقیموا الصلاة“ (النساء: ۷۷) (اپنے ہاتھ روکے رکھو اور نماز قائم کرو)۔

مسلمان پورے مکی دور میں مسلسل جہاد کرتے رہے مگر یہ جہاد تلواروں اور نیزوں کے ذریعہ نہیں تھا۔ یہ جہاد دعوت اور پیغام رسالت کی توضیح و تبلیغ کے ذریعہ تھا جسے قرآن نے اللہ تعالیٰ کے درج ذیل ارشاد میں ”جہاد کبیر“ (بڑا جہاد) قرار دیا ہے: ”فلا تطع الكافرین وجاهدہم بہ جہاداً کبیراً“ (الفرقان: ۵۲/۲۵) (لہذا تم منکروں کی بات نہ مانو اور اس کے ذریعہ سے ان کے ساتھ بڑا جہاد کرو)۔

یہ جہاد آرمائش اور ایذا رسانی پر صبر کے ذریعہ تھا۔ اسی کا ایک حصہ وہ مقاطعہ (بائیکاٹ) ہے جس کے نتیجے میں مسلمانوں کو درختوں کے پتے چبانے پڑے۔ اسی طرح حبشہ کی طرف دوبار کی ہجرت بھی اسی جہاد کا ایک جز ہے۔ اسی سلسلہ میں اللہ تعالیٰ کا ارشاد ہے: ”أحسب الناس أن یترکوا أن یقولوا آمنا وهم لا یفتنون“ (العنکبوت: ۲۹) (کیا لوگ یہ سمجھتے ہیں کہ وہ محض یہ کہنے پر چھوڑ دیئے جائیں گے کہ ہم ایمان لائے اور ان کو جانچا نہ جائے گا)۔

مسلمان ہمیشہ اپنی پوری زندگی میں جہاد ہی کرتا رہتا ہے: وہ اپنے نفس سے جہاد کرتا ہے وہ اپنے اوپر مسلط شیطان سے جہاد کرتا ہے۔ وہ اپنے گرد و پیش جاری شر و فساد سے جہاد کرتا ہے۔ وہ اپنی دعوت کی تبلیغ میں



اپنی زبان اور اپنے قلم سے جہاد کرتا ہے مگر وہ ہمیشہ قتال (جنگ) نہیں کر رہا ہوتا ہے۔  
 قتال ہر حال میں واجب نہیں ہے بلکہ اس کے واجب ہونے کے لئے کچھ اسباب کا پایا جانا ضروری  
 ہے جن کا ذکر ہم بعد میں کریں گے۔

اس میں کوئی حیرت کی بات نہیں کہ آپ کے صحابہ نے پورے مکی عہد میں جہاد کرتے زندگی گزار لی مگر  
 آپ اور آپ کے صحابہ نے قتال صرف ہجرت کے بعد کیا۔

مسلمان ہجرت مدینہ تک اسی موقف پر قائم رہے۔ ہجرت کے بعد وہ سب سے پہلی آیت نازل ہوئی  
 جس میں مسلمانوں کو اپنی جان اور اپنی عزت و آبرو کے دفاع کے لئے قتال کی اجازت دی گئی تھی۔ وہ آیت یہ  
 ہے: ”أذن للذين يقاتلون بأنهم ظلموا وإن الله على نصرهم لقدير الذين أخرجوا من ديارهم بغير  
 حق إلا أن يقولوا ربنا الله“ (الحج: ۲۲-۲۰) (اجازت دی گئی ان لوگوں جو جن سے لڑائی کی جا رہی ہے، اس وجہ  
 سے کہ ان پر ظلم کیا گیا ہے اور بے شک اللہ ان کی مدد پر قادر ہے۔ وہ لوگ جو اپنے گھروں سے بے وجہ نکالے  
 گئے صرف اس لئے کہ وہ کہتے ہیں کہ ہمارا رب اللہ ہے)۔

رسول کریم مدنی دور میں پورے دس سال تک ان محاذوں پر جنگ کرتے رہے جو دعوت اسلامی کے  
 علانیہ دشمن تھے یعنی عرب بت پرستی کا محاذ، یہودی محاذ اور روم کی بازنطینی سلطنت کا محاذ۔ اسی صورت حال نے  
 آپ ﷺ کو ستائیس جنگوں میں بہ ذات خود شریک ہونے اور پچاس سے زائد معرکوں میں اپنے صحابہ کو بھیجنے پر  
 مجبور کیا۔ آپ ان میں سے کسی بھی کاروائی میں جنگ کے لئے پہل کرنے والے نہ تھے اور نہ آپ ﷺ ان  
 میں سے کسی جنگ میں دوسروں پر ظلم کرنے والے تھے۔ ان تمام جنگوں میں آپ ﷺ کی طرف سے کی جانے  
 والی کاروائی کی نوعیت کسی پیش آمدہ یا متوقع جنگ کے حوالے سے ایک رد عمل کی تھی۔ اس کی شہادت بدر سے  
 تبوک تک کے تمام غزوات رسول کی تاریخ کا ایک انصاف پسند طالب علم دے سکتا ہے بلکہ مخالفین اسلام کے  
 بعض حملے تو براہ راست مسلمانوں پر ان کے گھر میں گھس کر کئے گئے جیسا کہ غزوہ احد اور غزوہ خندق میں ہوا۔ اسی  
 لئے امت کے اہل تحقیق علماء کی رائے ہے کہ جہاد صرف جان کی حرمت اور عزت و آبرو کے دفاع کے لئے  
 مشروع کیا گیا ہے۔ تمام قرآنی آیات اور صحیح احادیث اس موقف کی واضح دلیلیں ہیں۔

ہمارے لئے مشرکین کے سلسلہ میں اللہ تعالیٰ کا یہ ارشاد کافی ہے: ”فإن اعتزلوكم فلم يقاتلواكم

وَأَلْقُوا إِلَيْكُمُ السَّلْمَ فَمَا جَعَلَ اللَّهُ لَكُمْ عَلَيْهِمْ سَبِيلًا“ (النساء: ۹۰/۳) (لہذا اگر وہ تم کو چھوڑے رہیں اور تم سے جنگ نہ کریں اور تمہارے ساتھ صلح کا رویہ رکھیں تو اللہ تم کو بھی ان کے خلاف کسی اقدام کی اجازت نہیں دیتا)۔  
یہ آیت مشرکین سے قتال کے حرام ہونے کی دلیل ہے۔ اس کے برعکس صورت حال میں اللہ تعالیٰ فرماتا ہے: ”فَإِن لَّمْ يَعتزِلوكم وَيَلقُوا إِلَيْكُمُ السَّلْمَ وَيَكفُوا أَيْدِيَهُمْ فَخذوهم واقتلوهم حيث ثقتموهم و أولئكم جعلنا لكم عليهم سلطاناً مبيناً“ (النساء: ۹۱/۳) (لہذا اگر وہ تم سے یکسو نہ رہیں اور تمہارے ساتھ صلح کا رویہ نہ رکھیں اور اپنے ہاتھ نہ روکیں تو تم ان کو پکڑو اور ان کو قتل کرو جہاں کہیں پاؤ۔ یہ لوگ ہیں جن کے خلاف ہم نے تم کو کھلی حجت دی ہے)۔

یہ اور ان جیسی دوسری آیات کے بارے میں جو یہ خیال ظہار کیا گیا ہے کہ یہ سب کی سب، اس خیال کے حاملین کے بقول ”آیت سیف“ سے منسوخ ہیں تو یہ قابل رد ہے، کیونکہ یہ کوئی معقول اور جائز بات نہیں کہ ہم ان آیات کی منسوخی پر گفتگو کرنے والے چند علماء کی آراء کی بنیاد پر یقینی تو اتر سے ثابت شدہ اللہ تعالیٰ کے قطعی کلام کو معطل اور بے مصرف قرار دے ڈالیں۔

علاوہ ازیں اس خیال کے حاملین ”آیت سیف“ پر کہ وہ کون سی آیت ہے، باہم متفق نہیں۔ زیادہ تر لوگوں نے کہا ہے کہ آیت سیف“ سے مراد یہ آیت ہے: ”فَإِذَا انسَلَخَ الْأَشْهُرَ الْحُرُمَ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوهُمْ وَأَحْصِرُوهُمْ وَأَقْعُدُوهُمْ كُلَّ مَرْصِدٍ“ (التوبة: ۵/۹)، (پھر جب حرمت والے مہینے گزر جائیں تو مشرکین کو قتل کرو جہاں پاؤ اور ان کو پکڑو اور ان کو گھیرو اور بیٹھو ہر جگہ ان کی گھات میں)۔

یہاں مشرکین سے مراد وہ لوگ ہیں جن کا ذکر سورت کے شروع میں آیا ہے :

”براءة من الله ورسوله إلى الذين عاهدتم من المشركين“ (التوبة: ۱/۹) (اعلان براءت ہے اللہ اور اس کے رسول کی طرف سے ان مشرکین کو جن سے تم نے معاہدے کئے تھے)۔

اس سے مراد عام مشرکین نہیں ہیں بلکہ یہاں وہ اہل شرک مراد ہیں جن سے اللہ اور اس کے رسول اعلان براءت کر چکے ہیں، کیونکہ انہوں نے عہد کرنے کے بعد اس کو توڑا۔ اللہ اور اس کے رسول کی طرف سے ان کے حق میں یہ انداز اس لئے اختیار کیا گیا کہ پورے مکی اور مدنی ادوار میں اسلام، پیغمبر اور اسلامی دعوت کے

حوالے سے ان اہل شرک کا رویہ غلط رہا۔

اسلام اور امن :

سچی بات یہ ہے کہ اسلام جنگ و جدال اور خون ریزی کا ہرگز شائق و خواہاں نہیں، بلکہ اگر مسلمانوں اور ان کے دشمنوں کے درمیان جاری تنازعہ بغیر خون ریزی اور جنگ کے ختم ہو جاتا ہے تو قرآن اس صورت حال کو ان الفاظ میں بیان کرتا ہے: ”ورد الله الذين كفروا بغيظهم لم ينالوا خيراً وكفى الله المؤمنين القتال وكان الله قوياً عزيزاً“ (الاحزاب: ۲۵/۳۳) (اور اللہ نے منکروں کو ان کے غصہ کے ساتھ پھیر دیا کہ ان کی کچھ بھی مراد پوری نہ ہوئی اور مومنین کی طرف سے لڑنے کے لئے اللہ کافی ہو گیا اللہ قوت والا زبردست ہے۔ یہ جملہ کتنا بلیغ ہے اور اسلام کی صاف ستھری روح کی کتنی سچی ترجمانی کرتا ہے: ”وکفی اللہ المؤمنین القتال“ (اور مومنین کی طرف سے لڑنے کے لئے اللہ کافی ہو گیا)۔

جب غزوہ حدیبیہ قریش کے ساتھ صلح پر انجام پذیر ہوا اور فریقین کے درمیان جنگ بندی کا معاہدہ طے پا گیا تو اس سلسلے میں سورہ فتح نازل ہوئی: ”إنا فتحنا لک فتحاً مبیناً“ (الف: ۱/۲۸) (ہم نے تم کو کھلی ہوئی فتح دے دی)۔

اس موقع پر بعض صحابہ نے عرض کیا: اے اللہ کے سول! کیا یہ فتح ہے؟ آپ نے فرمایا: ”ہاں یہ فتح ہے“ (۱)۔

یہ سوال ان کی طرف سے اس وجہ سے کیا گیا کیونکہ وہ جنگ کے بغیر فتح کے تصور سے نا آشنا تھے۔ خود اسی صورت میں اللہ تعالیٰ نے اہل ایمان پر اپنے احسان کا اظہار یوں فرمایا ہے: ”وهو الذی کف أیدیہم عنکم و أیدیکم عنہم بیطن مکة من بعد أن أظفر کم علیہم“ (الف: ۲۴/۲۸) (اور وہی ہے ج سنے مکہ کی وادی میں ان کے ہاتھ تم سے اور تمہارے ہاتھ ان سے روک دیئے، بعد اس کے کہ تم کو ان پر قابو دے دیا تھا)۔ یہاں آپ دیکھئے: کیسے اللہ تعالیٰ نے مومنین کے ہاتھوں کو ان کے دشمنوں سے روکنے کی صورت

(۱) اس حدیث کی روایت ابوداؤد نے کتاب الجہاد حدیث نمبر: (۲۷۳۶) میں مجمع بن جاریہ سے، طبرانی نے الکبیر (۹۱/۵۲۴) میں اور حاکم نے مستدرک میں، کتاب قسم النبی (۳۲۱/۲) میں کی ہے۔ حاکم کہتے ہیں: یہ حدیث طویل اور صحیح الاسناد ہے، اگرچہ شیخین نے اس کی روایت نہیں کی ہے۔

حال کو اپنا ایک احسان قرار دیا ہے۔

اللہ کے رسول لوگوں میں سب سے زیادہ بہادر ہونے کے باوجود جنگ کو پسند نہیں فرماتے تھے۔ آپ اپنے صحابہ سے فرماتے تھے: ”دشمن سے مڈ بھڑکی آرزو نہ کرو اور اللہ سے عافیت طلب کرو، اس کے باوجود اگر دشمن سے تمہارا سامنا ہو ہی جائے تو پھر ثابت قدم رہو“ (۱)۔

آپ فرماتے تھے: ”اللہ کی نظر میں سب سے پسندیدہ نام عبد اللہ اور عبد الرحمان ہیں اور اللہ کو سب سے زیادہ ناپسندیدہ نام ہیں: حرب اور مرۃ (۲)۔

آپ کو جنگ سے اتنی نفرت تھی کہ آپ زمانہ جاہلیت کے عربوں کے دستور کے خلاف لفظ ”حرب“ (جنگ) سے کسی شخص کا نام رکھنا پسند نہ فرماتے تھے۔ اس طرح کے نام رکھنا عربوں کے ہاں عام رواج تھا جیسے حرب بن امیہ۔

اسی لئے ہمارا ایمان ہے کہ اسلام امن کا داعی ہے اور اس کا خیر مقدم کرتا ہے، یہاں تک لفظ ”السلام“ (سلامتی) دنیا و آخرت میں مسلمانوں کے لئے ایک استقبالیہ کلمہ شمار کیا جاتا ہے: ”تحیتہم یوم یلقونہ سلام“ (الأحزاب: ۳۳-۳۴) (جس روز وہ اس سے ملیں گے، ان کا استقبال سلام سے ہوگا)۔

مسلمانوں کے ہاں اللہ تعالیٰ کے بہترین ناموں میں سے ایک نام ہے: السلام: ”الملک القدوس السلام“ (البقرہ: ۲۵۹) (بادشاہ، سب عیبوں سے پاک اور سلامتی)۔

عبد السلام نام مسلمانوں کے ہاں مقبول ہے۔ جنت کا ایک نام ”دار السلام“ ہے: ”لہم دار السلام عند ربہم“ (الأنعام: ۱۲۷-۱۲۸) (ان ہی کے لئے سلامتی کا گھر ہے ان کے رب کے پاس)۔

اسلام اور جہاد :

البتہ ایک صورت حال ایسی بھی ہے جس میں اسلام جنگ پر آمادہ کرتا ہے اور اس راستہ میں جان اور

(۱) صحیح البخاری، کتاب الجہاد والسیر، باب کان النبی اذ لم یقاتل اول النہار آخر القتال، حدیث نمبر: (۲۷۴۳)۔ پروایت حضرت عبد

اللہ بن اوفی۔ صحیح مسلم، کتاب الجہاد والسیر، باب کرہۃ فی لئاء العدو، حدیث نمبر: (۳۲۷۶)۔ پروایت حضرت عبد اللہ بن اوفی۔

(۲) سنن أبی داؤد، کتاب الأدب، باب تغیر الأسماء، حدیث نمبر: (۴۹۵۰)۔ پروایت ابو وہب آشجی۔ اس حدیث کے راوی ثقہ

ہیں۔ سنن ابن ماجہ، کتاب الأدب، باب ما یستحب من الأسماء، حدیث نمبر: (۳۷۱۸)۔ پروایت حضرت ابن عمر۔ مسند احمد، کتاب

مسند الکفرین من الصحابہ، باب ما فی المسند السابق، حدیث نمبر: (۵۸۳۸)۔ پروایت ابن عمر۔ اس سند کے راوی ثقہ ہیں۔

قیمتی مال صرف کرنے کی ترغیب دیتا ہے۔ اس کی ضرورت اس وقت پیش آتی ہے جب اسلام کے مقدس اصولوں کی پامالی یا اس کی سرزمین پر حملے یا اس کی شہیہ مسخ کئے جانے کی صورت میں اہل اسلام پر ان کی ناپسندیدگی کے باوجود جنگ فرض ہو جاتی ہے۔ یہ فرضیت درج ذیل آیات کی بنا پر ہے: ”لَا تَقَاتِلُونِ قَوْمًا نَكَشُوا أَيْمَانَهُمْ وَهَمُّوا بِإِخْرَاجِ الرَّسُولِ وَهُمْ بَدُوْكُمْ أَوْلَ مَرَّةٍ أَنْخَشُونَهُمْ فَاللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ“ (التوبة: ۱۳/۹) (کیا تم نہ لڑو گے ایسے لوگوں سے جنہوں نے اپنے عہد توڑ دیئے اور رسول کو نکالنے کی جسارت کی اور وہی ہیں جنہوں نے تم سے جنگ میں پہل کی۔ کیا تم ان سے ڈرو گے۔ اللہ زیادہ مستحق ہے کہ تم اس سے ڈرو اگر تم مومن ہو)۔

”کُتِبَ عَلَيْكُمُ الْقِتَالُ وَهُوَ كَرْهٌ لَّكُمْ وَعَسَى أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَى أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ“ (البقرہ: ۲۱۶/۲) (تمہیں لڑائی کا حکم دیا گیا ہے اور وہ تم کو گراں معلوم ہوتی ہے۔ ہو سکتا ہے کہ تم ایک چیز کو ناگوار سمجھو اور وہ تمہارے لئے بھلی ہو اور ہو سکتا ہے کہ تم ایک چیز کو پسند کرو اور وہ تمہارے بری ہو اور اللہ جانتا ہے تم نہیں جانتے)۔

بعض لوگ یہ سمجھتے ہیں کہ اسلام قتال کا داعی ہے، امن سے نفرت دلاتا ہے اور امن کے پیغام کا مخالف ہے۔ یہ اسلام کے حوالے سے ایک غلط فہمی ہے۔

## جہاد کے چند اسباب :

درج ذیل چند اسباب کے پیش نظر جہاد کا قانون وضع کیا گیا ہے:

فتنہ یعنی دین کے سلسلہ میں جبر کے خاتمہ کے لئے: ”وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينَ لِلَّهِ“ (البقرہ: ۱۹۳/۲) (اور تم ان سے جنگ کرو یہاں تک کہ فتنہ باقی نہ رہے اور دین اللہ کا ہو جائے)۔

قرآن نے فتنہ کو قتل سے شدید اور قتل سے سنگین جرم قرار دیا ہے، کیونکہ قتل انسان کے مادی وجود پر ایک زیادتی ہے اور فتنہ اس کے روحانی وجود پر ایک حملہ ہے۔ فتنہ کے خاتمہ کا مطلب ہے سب کے لئے مذہبی آزادی کا تحفظ۔ لہذا ایسی صورت حال میں جنگ انسان اور اس کی آزادی کا دفاع ہے۔

جہاد کا ایک محرک ستائے جا رہے کمزور لوگوں کو ذلت اور ظلم سے نجات دلانا بھی ہے: ”وَمَا لَكُمْ لَا تَقَاتِلُونَ فِي سَبِيلِ اللَّهِ وَالْمُسْتَضْعَفِينَ“ (النساء: ۵/۴) (اور تم کو کیا ہوا کہ تم نہیں لڑتے اللہ کی راہ میں اور

کمزور مردوں کے لئے)۔

جہاد کی ایک غایت دینی اور وطنی مقدمات کے خلاف ہو رہی جارحیت کا مقابلہ بھی ہے: ”وقاتلوا فی سبیل اللہ الذین یقاتلونکم ولا تعتدوا إن اللہ لا یحب المعتدین“ (البقرہ: ۱۸۹/۲-۱۹۰) (اور اللہ کی راہ میں ان لوگوں سے لڑو جو تم سے لڑتے ہیں اور زیادتی نہ کرو اللہ زیادتی کرنے والوں کو پسند نہیں کرتا)۔

ظلم کے خلاف ظلم ہی کے بقدر کی جانے والی جوابی کارروائی کو غلط نہیں ٹھہرایا جاسکتا ہے: ”وقاتلوا المشرکین کافۃً کما یقاتلونکم کافۃً“ (التوبہ: ۳۶/۹) (اور مشرکوں سے سب مل کر لڑو جس طرح وہ سب مل کر تم سے لڑتے ہیں)۔

ان تمام ہدایات کے باوجود صلح اور مفاہمت کا دروازہ بند نہیں ہے اگر اس کے مواقع اور حالات پیدا ہو جائیں۔ اللہ تعالیٰ کا ارشاد ہے: ”وإن جنحوا للسلم فاجنح لها وتوکل علی اللہ“ (الأنفال: ۶۱/۸)۔ (اور اگر وہ صلح کی طرف جھکیں تو تم بھی اس کے لئے جھک جاؤ اور اللہ پر بھروسہ رکھو)۔ صلح کا اہم ترین موقع یہ ہے کہ جارحیت کا سدباب ہو جائے، قابض طاقت مقبوضہ سرزمین سے بے دخل کر دی جائے اور حق داروں کو ان کے حقوق واپس مل جائیں۔

اسلام میں جہاد چند قطعی اور لازمی ”اخلاقی اصولوں“ کے تابع ہے، لہذا اسلام میں جنگ کے لئے آئادہ اور اس کے لئے پہل کرنے والے کے سوا کسی کا قتل جائز نہیں، نہ عورتوں کا، نہ بچوں کا، نہ عمر دراز بوڑھوں کا، نہ عبادت گاہوں میں مقیم مذہبی پجاریوں کا، نہ کسانوں اور تاجروں کا، اسلام میں دھوکہ دینا جائز نہیں، نہ لاشوں کا مثلاً کرنا، درختوں کو کاٹنا، عمارتوں کو ڈھانا اور کنوؤں کو زہر آلود کرنا جائز ہے۔ اسی طرح اسلام میں ”جلیتی زمین کی پالیسی“ نام کی کوئی چیز نہیں ہے جس کے تحت جنگ زمین کی ہر چیز کو کھنڈر میں تبدیل کرتی چلی جاتی ہے۔ اسلام میں جنگ سے متعلق قطعی اصول صحیح نصوص سے ثابت ہیں اور ان کو خلفائے راشدین اور ان کے بعد کے مسلمانوں نے عملاً نافذ کیا ہے۔

اس کی شہادت مسلمانوں کی فتوحات جو دراصل روم و ایران کی قدیم شہنشاہتوں کے طاغوتی چنگل سے اقوام کو آزاد کرانے کے لئے کی گئی تھیں، کی تاریخ لکھنے والے اہل مغرب نے بھی دی ہے۔ یہ مؤرخین کہتے ہیں کہ ”تاریخ نے عربوں یعنی مسلمانوں سے زیادہ انصاف پرور اور رحم دل حکمران نہیں دیکھے“۔

یہ اور بات ہے کہ جنگ بہ طور خاص ہمارے موجودہ دور میں صرف عسکری پہلو تک محدود نہیں ہے، بلکہ اس کی متعدد اقسام ہیں۔ ان ہی میں ایک قسم اقتصادی جنگ ہے، ایک قسم ابلاغی جنگ ہے، ایک قسم فکری اور تہذیبی بلکہ دینی اور اعتقادی جنگ ہے۔ ان جنگوں میں سے ہر ایک جنگ کے مخصوص ہتھیار اور اس کے متعین مردان کار ہیں۔

آج ہم مسلمانوں کا حال یہ ہے کہ ہم پر ہر چہاں جانب سے جنگ تھوپنی جا رہی ہے۔ ہمارا فرض ہے کہ ہم ہر ممکن طاقت سے اس کا مقابلہ کریں۔ اپنی امت کو خطرات سے محفوظ کرنے کے لئے اور اس کے دفاع کے لئے تربیت یافتہ فوجیں تیار کریں۔ ہمارا فریضہ ہے کہ دشمن کا مقابلہ اسی کے جیسے ہتھیاروں سے کریں، کیونکہ ہمارا مقصود اپنے حقوق کا تحفظ و دفاع ہے، بلکہ ہمارا تو ایمان ہے کہ دنیا کی تمام اقوام کو اپنی زمین کو آزاد کرانے، اس پر ہو رہی جارحیت کے خلاف جوابی اقدامات کرنے اور اپنی پسند کا نظام حکومت منتخب کرنے کا پورا پورا حق حاصل ہے۔ یہ ایک فطری حق ہے جس کا تعین الہی قوانین، بین الاقوامی دساتیر اور حقوق انسانی کے قانونی جواز کے ذریعہ ہوا ہے۔ اسی لئے ہم مسلمان ممالک اور بہ طور خاص اسراء اور معراج کی سرزمین فلسطین میں غیر ملکی قبضہ کے خلاف جاری مزاحمت کو اللہ کی راہ میں جہاد تصور کرتے ہیں اور تمام مسلمان اقوام اور حکومتوں سے اپیل کرتے ہیں کہ وہ مسلمان ملکوں کو ہر قسم کے ناجائز قبضہ سے آزاد کرانے کے لئے بھرپور جدوجہد اور تعاون کریں۔ ہم اس تحریک مزاحمت کو دہشت گردی قرار دینے کے سخت مخالف ہیں۔ کیونکہ قبضہ ہی اصلاً دہشت گردی ہے اور تمام دستیاب وسائل و ذرائع سے اس کا مقابلہ کرنا ایک قانونی اور جائز حق ہے بلکہ یہ ایک دینی فریضہ اور ذمہ داری ہے۔ جو اس میں بغیر کسی عذر کے کوتاہی کرے گا وہ گنہگار ہوگا۔

لیکن ہم اسی کے ساتھ ساتھ حکومتوں اور ان کے عوام کے درمیان فرق بھی کرتے ہیں۔ اگر ایک طرف ہم تسلسل کے ساتھ ظلم و جارحیت کا مظاہرہ کرنے والی اور قبضہ کو تعاون فراہم کرنے والی حکومتوں کی مذمت کرتے ہیں تو دوسری طرف حقوق انسانی کا احترام کرنے والے مغربی معاشروں کی ان خیر پسند طاقتوں کی کاوشوں کو تحسین کی نگاہ سے دیکھتے ہیں جو اپنی حکومتوں سے مطالبہ کر رہی ہیں کہ ہمارے مسلمان ممالک پر حملے بند کئے جائیں اور ہم مختلف اقوام کے باہمی تعلقات میں انسانی اقدار کی بالادستی کی خاطر ان سے مربوط ہونے کی اپنی آمادگی اور خواہش کا اظہار کرتے ہیں۔

## اسلام اور دہشت گردی

۱- ہمارا ایمان ہے کہ اسلام رحمت اور نرمی کا دین ہے۔ اللہ تعالیٰ نے رسول اللہ سے اپنے خطاب میں رحمت کو رسالت محمدی کا عنوان منتخب کیا: ”وما أرسلناک إلا رحمة للعالمین“ (الانبیاء: ۱۰۷/۲۱)، (اور ہم نے تم کو تو بس دنیا والوں کے لئے رحمت بنا کر بھیجا ہے)۔

اسی طرح پیغمبر اسلام نے اپنا تعارف کراتے ہوئے فرمایا: ”میں ہدیہ میں دی گئی ایک رحمت ہوں“ (۱)۔ اسی لئے مسلمانوں کے درمیان اپنے پیغمبر کو ”محمد نبی رحمت“ کے لقب سے یاد کرنا ایک مقبول عام طریقہ ہے۔ اللہ تعالیٰ نے بھی آپ کی اس صفت کا ذکر فرمایا ہے: ”فبما رحمة من اللہ لنت لهم ولو كنت فظاً غليظ القلب لانفضوا من حولك“ (آل عمران: ۱۵۹/۳) (یہ اللہ کی بڑی رحمت ہے کہ تم ان کے لئے نرم ہو۔ اگر تم تندخو اور سخت دل ہوتے تو یہ لوگ تمہارے پاس سے بھاگ جاتے)۔

رحم دلی کی ترغیب دینے والی احادیث نبویہ کثرت سے مروی ہیں: ”رحم دلی سے پیش آنے والوں پر اللہ مہربان ہوتا ہے“ (۲)۔

”تم زمین والوں پر مہربانی کرو آسمان والوں پر مہربانی کرے گا“ (۳)۔

”جو کسی پر رحم نہیں کرتا اس پر کوئی رحم نہیں کرتا“ (۴)۔

(۱) الحاکم فی المستدرک، کتاب الایمان، حدیث نمبر: (۱۰۰) بہ روایت حضرت ابوہریرہ۔ حاکم کہتے ہیں: یہ روایت شیخین کی شرط کے مطابق صحیح ہے۔ دارمی، کتاب المقدمة، باب کیف شأن النبی حدیث نمبر: (۱۵) بہ روایت ابوصالح۔ اس روایت کے راوی ثقہ ہیں۔

(۲) سنن الترمذی، کتاب البر والصلوة، باب ماجاء فی رحمة الناس، حدیث نمبر: (۱۸۴۷) بہ روایت عبداللہ بن عمرو۔ امام ترمذی کہتے ہیں: یہ حدیث حسن صحیح ہے۔ سنن ابی داؤد، کتاب الأدب، باب فی الرحمة، حدیث نمبر: (۴۲۹۰) بہ روایت عبداللہ بن عمرو۔

(۳) سنن ابی داؤد، کتاب الأدب، باب فی الرحمة، حدیث نمبر: (۴۲۹۰) بہ روایت حضرت عبداللہ بن عمرو۔ سنن الترمذی، کتاب البر والصلوة عن رسول اللہ، حدیث نمبر: (۱۸۴۷) باب ماجاء فی الرحمة، بہ روایت حضرت عبداللہ بن عمرو۔ امام ترمذی کہتے ہیں: یہ حدیث حسن صحیح ہے۔

(۴) صحیح البخاری، کتاب الأدب، باب رحمة الولد وتقبیله، حدیث نمبر: (۵۵۳۸) بہ روایت حضرت ابوہریرہ، صحیح مسلم، کتاب الفضائل، باب رحمة الصبیان والعیال، حدیث نمبر: (۴۲۸۲) بہ روایت حضرت ابوہریرہ۔



احادیث میں ذکر ہے کہ ایک فاحشہ نے شدید پیاس سے دو چار ایک کتے کو پانی پلایا اور اللہ نے اس کی مغفرت فرمادی (۱)۔ اسی طرح ایک عورت صرف اس وجہ سے جہنم کی مستحق قرار پائی کہ اس نے ایک بلی کو باندھ کر رکھا اور وہ بلی اسی حالت میں مر گئی (۲)۔

یہ اسلام میں ہمدردی کی اہمیت کے واضح ثبوت ہیں یہاں تک کہ جانوروں کے بارے میں اس کی ہمدردانہ تعلیمات کس قدر انوکھی ہیں۔ جانوروں کے ساتھ کئے گئے ہمدردانہ سلوک بھی گناہوں کا خواہ وہ کتنے ہی بڑے کیوں نہ ہوں، کفارہ بن جاتے ہیں اگرچہ ان نیکیوں کی وجہ سے گناہ کے عمل کو سند جواز نہیں ملتی ہے۔ قرآن کریم میں ایک گروہ کی مذمت ان الفاظ میں کی گئی ہے: ”ثم قست قلوبكم من بعد ذلك فهي كالحجارة أو أشد قسوة“ (البقرہ: ۷۴/۲) (پھر اس کے بعد تمہارے دل سخت ہو گئے۔ پس وہ پتھر کی مانند ہو گئے یا اس سے بھی زیادہ سخت)۔

اسی طرح اللہ تعالیٰ ایک گروہ کے بارے میں ارشاد فرماتا ہے: ”فبما نقضهم ميثاقهم لعناهم وجعلنا قلوبهم قاسية“ (المائدہ: ۱۳/۵) (پس ان کی عہد شکنی کی بنا پر ہم نے ان پر لعنت کر دی اور ہم نے ان کے دلوں کو سخت کر دیا)۔ اس آیت میں اللہ تعالیٰ نے فرمایا کہ ان کے گناہوں کی سزا کے طور پر ان کے دل سخت کر دیئے گئے۔

اسلام نے جس طرح امن و جنگ کی حالت میں انسانوں کے ساتھ ہمدردی کی تعلیم دی ہے اور بے زبان جانوروں کے حوالے سے بھی مہربانی کے رویہ کی تلقین کی ہے، اسی طرح اس نے نرمی کی بھی ترغیب دی ہے اور سختی کے انجام سے ڈرایا ہے: ”جو نرمی سے محروم کر دیا گیا وہ تمام بھلائیوں سے محروم کر دیا گیا“ (۳)۔

”بے شک اللہ تعالیٰ نرم ہے وہ نرمی کو پسند فرماتا ہے اور نرمی پر ایسی نعمتیں عطا فرماتا ہے جو سختی پر نہیں عطا فرماتا“ (۴)۔

- 
- (۱) صحیح مسلم، باب السلام (۱۵۴)۔  
 (۲) صحیح مسلم، کتاب السلام، باب تحريم قتل الهرة، حدیث نمبر: (۲۱۶)۔  
 (۳) صحیح مسلم، کتاب البر والصلة، باب فضل الرفق، حدیث نمبر: (۲۵۹۲)۔ روایت حضرت جریر بن عبد اللہ الحبلی۔ سنن ابن ماجہ، کتاب الآداب، باب الرفق، حدیث نمبر: (۳۶۷۷)۔ روایت حضرت جریر بن عبد اللہ الحبلی۔  
 (۴) صحیح مسلم، کتاب البر والصلة والادب، باب فضل الرفق، حدیث نمبر: (۲۵۹۳)۔ روایت حضرت عائشہ سنن ابی داؤد، کتاب الجہاد، باب ما جاء في الحجر، حدیث نمبر (۲۴۷۸)۔ روایت حضرت عائشہ۔

”بے شک نرمی جس چیز میں بھی ہوگی اسے زینت ہی بخشے گی اور نرمی جس چیز سے بھی ہٹالی جائے گی اسے قبیح بنا دے گی“ (۱)۔

اسلام قبول و فعل میں تشدد اور سختی کو درست نہیں ٹھہراتا۔ وہ اپنی دعوت کی تبلیغ میں حکمت، عمدہ نصیحت اور احسن طریقہ پر بحث و گفتگو کی تلقین کرتا ہے۔ اس کی یہی ہدایت دوسروں کے ساتھ سلوک اور معاملات میں بھی ہے: ”إدفع بالتي هي أحسن السيئة“ (المؤمنون: ۹۶/۲۳) (تم برائی کو اس طریقہ سے دفع کرو جو بہتر ہو)۔ اسلام صرف جائز امور ہی میں مادی قوت کے استعمال کو درست ٹھہراتا ہے۔ اس کے مطابق کسی قانونی سبب ہی سے انسانوں کے خون اور مال مباح ہوتے ہیں۔ اسلام صرف جنگ جو دشمن ہی کے ساتھ تشدد کو اور اسے بھی صرف دوران جنگ میں، جائز قرار دیتا ہے۔ لہذا کسی مسلمان کے لئے جائز نہیں کہ وہ دوسرے کے ساتھ تشدد میں پہل کرے، البتہ وہ تشدد کے جواب میں اسی کے بقدر کاروائی کر سکتا ہے۔ اسلام نے اسے حکم دیا ہے کہ وہ تشدد کے جواب میں اپنے اوپر کئے گئے تشدد کی حد سے تجاوز نہ کرے۔ اس کے ساتھ ہی اسلام نے اسے عفو و درگزر کی ترغیب دی ہے: ”وإن عاقبتهم فاعقبوا بمثل ما عوقبتهم به ولئن صبرتم لهو خیر للصابرين“ (انحل: ۱۲۶/۱۶) (اور اگر تم بدلہ لو تو اتنا ہی بدلہ لو جتنا تمہارے ساتھ کیا گیا ہے اور اگر تم صبر کرو تو وہ صبر کرنے والوں کے لئے بہت بہتر ہے)۔

۲۔ اسلام جس طرح تشدد کی مذمت کرتا ہے اسی طرح طرح وہ دہشت گردی کی بھی مذمت کرتا ہے، کیونکہ دہشت گردی بھی تشدد ہی ہے بلکہ اس میں اضافہ ہے۔ تشدد یہ ہے کہ آپ اپنے فریق مخالف پر بے جا قوت کا استعمال کریں اور دہشت گردی یہ ہے کہ آپ قوت کا استعمال ایک ایسے شخص پر کریں جس کا آپ کے ساتھ کوئی تنازعہ نہ ہو جیسے ہوائی جہاز انگو کرنا، یرغالیوں کا انگو اور سیاحوں کا قتل وغیرہ جنہیں نہ خواہندہ جانتا ہے اور نہ قاتل۔

إرهاب (دہشت گردی) عربی زبان میں ”أرهب يرهب“ کا مصدر ہے۔ اس کے معنی ہیں۔ دوسرے کو ڈرانا، دہشت زدہ کرنا، خوف میں مبتلا کرنا۔ اس لحاظ سے ارہاب لوگوں کے درمیان دہشت، ڈر اور

(۱) صحیح مسلم، کتاب البر والصلة والعدا، باب فضل الرزق، حدیث نمبر: (۲۵۹۳) پر روایت حضرت عائشہ۔ سنن أبی داؤد، کتاب الجہاد، باب ما جاء فی الحجر، حدیث نمبر: (۲۳۷۸) پر روایت حضرت عائشہ۔

خوف پھیلانا نیز لوگوں کو اس امن سے محروم کرنا ہے جو بندگان خدا پر خدا کا سب سے بڑا انعام ہے۔ اسی کی طرف اشارہ کرتے ہوئے اللہ تعالیٰ نے ارشاد فرمایا: ”فلیعبدوا رب هذا البيت الذي أطعمهم من جوع وآمنهم من خوف“ (قریش: ۱۰۶/۳-۴) (تو ان کو چاہئے کہ وہ اس گھر کے رب کی عبادت کریں جس نے ان کو بھوک میں کھانا دیا اور خوف سے ان کو امن دیا)۔

آیت کریمہ میں اللہ تعالیٰ کی دو ایسی عظیم نعمتوں کا بیان ہوا ہے جو دو بنیادی انسانی ضروریات کی تکمیل کرتی ہیں۔ یہ دو نعمتیں ہیں: زندہ رہنے کے لئے غذا اور خوف کے مقابلہ میں امن۔

ایک معاشرہ کے لئے سب سے بدتر لعنت یہ ہے کہ اس سے یہ دونوں نعمتیں چھین لی جائیں اور اسے بھوک اور خوف میں مبتلا کر دیا جائے جیسا کہ اللہ تعالیٰ نے فرمایا: ”و ضرب الله مثلاً قرية كانت آمنة مطمئنة يأتيها رزقها رغداً من كل مكان فكفرت بأنعم الله فأذاقها الله لباس الجوع والخوف بما كانوا يصنعون“ (الاحقاف: ۱۱۲/۱۶) (اور اللہ ایک بستی والوں کی مثال بیان کرتا ہے کہ وہ امن و اطمینان میں تھے، ان کو ان کا رزق فراغت کے ساتھ ہر طرف سے پہنچ رہا تھا پھر انہوں نے خدا کی نعمتوں کی ناشکری کی تو اللہ نے ان کو ان کے اعمال کے سبب سے بھوک اور خوف کا مزہ چکھایا)۔

حدیث شریف میں ”امن“ کو انسان کی تین بنیادی نعمتوں میں سے ایک شمار کیا گیا ہے۔ انسان اپنی زندگی میں راحت و سکون کے حصول کے لئے ان نعمتوں کا شدید ضرورت مند ہے اور یہ تینوں نعمتیں ہر فرد کے لئے خوش حالی اور خوش بختی کی کلید ہیں: ”آپ نے فرمایا: جس کی صبح اس حال میں ہو کہ اس کا دل تفکرات سے مطمئن ہو، اس کا جسم بیماریوں سے محفوظ ہو اور اس کے پاس ایک دن کی غذا ہو تو گویا پوری کی پوری دنیا اس کی تحویل میں دے دی گئی (۱)۔

اللہ تعالیٰ نے قریش اور اہل مکہ پر اپنا ایک احسان یہ جتایا ہے کہ اس نے ان کے حق میں حرم کو ایک ایسی محفوظ و مامون پناہ گاہ بنا دیا جہاں ایک شخص اپنے باپ کے قاتل کو اپنے سامنے دیکھتے ہوئے بھی اس کے ساتھ برا نہیں کر سکتا۔

اللہ تعالیٰ کا ارشاد ہے: ”ومن دخله كان آمناً“ (آل عمران: ۹۷/۳) (جو اس میں داخل ہو جائے وہ

(۱) سنن الترمذی، کتاب الزہد، باب التوکل علی اللہ، حدیث نمبر: (۲۲۶۸) بہ روایت ابو محسن الخطمی۔ امام ترمذی کہتے ہیں: یہ حدیث حسن ہے۔ سنن ابن ماجہ، کتاب الزہد، باب القناعة حدیث نمبر: (۴۱۳۱) بہ روایت ابو محسن الخطمی۔

مامون ہے)۔

”او لم نمکن لهم حرماً آمناً یجسی إلیہ ثمرات کل شیء“ (القصص: ۵۷/۲۸) (کیا ہم نے ان کو امن وامان والے حرم میں جگہ نہیں دی جہاں ہر قسم کے پھل کھنے چلے آتے ہیں)۔

”او لم یروا أنا جعلنا حرماً آمناً و یتخطف الناس من حولہم“ (العنکبوت: ۶۷/۲۹) (کیا وہ دیکھتے نہیں کہ ہم نے ایک پر امن حرم بنایا اور ان کے گرد و پیش لوگ اچک لئے جاتے ہیں)۔

جب حضرت یعقوب علیہ السلام اپنے بیٹوں کے ساتھ مصر تشریف لے گئے تو حضرت یوسف بن یعقوب علیہما السلام نے ان الفاظ کے ساتھ ان کا استقبال کیا: ”ادخلوا مصر إن شاء اللہ آمنین“ (یوسف: ۹۹/۱۲) (مصر میں ان شاء اللہ امن چین سے رہو)۔

آخرت میں اللہ تعالیٰ کی طرف سے اپنے نیک بندوں کے لئے تیار کی گئی جنت کی ایک خصوصیت یہ ہے کہ وہ مکمل امن کا مرکز ہے۔ اسی لئے ملائکہ اہل جنت کا استقبال ان الفاظ سے کریں گے: ”ادخلوها بسلام آمنین“ (الحجر: ۴۶/۱۵)۔ (داخل ہو جاؤ ان میں امن اور سلامتی کے ساتھ)۔

اسی طرح قرآن میں اہل جنت کے بارے میں کہا گیا ہے: ”ولا خوف علیہم ولا ہم یحزنون“ (البقرہ: ۶۲/۲) (ان کے لئے نہ کوئی ڈر ہے اور نہ وہ غمگین ہوں گے)۔

اسی لئے اسلام نے ہر شخص کے لئے امن کی فراہمی کو شریعت کے بنیادی مقاصد میں شمار کیا ہے۔ اسی طرح اسلام نے عوام الناس کے امن کو خطرہ میں ڈالنے کو سب سے سنگین قابل سزا جرم قرار دیا ہے۔ اسی لئے شریعت نے چوری کرنے والے کی سزا ہاتھ کاٹنا مقرر کی ہے۔ مال کو غضب کرنے پر اس طرح کی سزا مقرر نہیں کی جب کہ غضب ایک سنگین جرم ہے، کیونکہ چوری خفیہ طریقہ پر ہوتی ہے اور اس سے امن کو خطرہ لاحق ہوتا ہے۔ اس کے برعکس غضب علانیہ دن میں ہوتا ہے۔

اسی طرح اسلام نے لوٹ مار اور ڈکیتی کو سنگین جرم قرار دیا ہے اور اس کا ارتکاب کرنے والوں کو اللہ اور رسول سے جنگ کرنے والا اور زمین میں فساد برپا کرنے والا قرار دیا ہے: ”یحاربون اللہ ورسولہ ویسعون فی الأرض فساداً“ (المائدہ: ۳۳/۵) (جو لوگ اللہ اور اس کے رسول سے لڑتے ہیں اور زمین میں فساد کے لئے دوڑتے ہیں)۔

اور اس جرم کی سزا یہ مقرر کی ہے: ”أَنْ يَقْتُلُوا أَوْ يَصْلُبُوا أَوْ تَقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يَنْفُوا مِنَ الْأَرْضِ“ (المائدہ: ۳۳/۵) (ان کی سزا یہی ہے کہ ان کو قتل کیا جائے یا وہ سولی پر چڑھائے جائیں یا ان کے ہاتھ اور پاؤں مخالف سمت سے کاٹے جائیں یا ان کو ملک سے باہر نکال دیا جائے)۔

اس جرم کی اتنی سخت سزا مقرر کرنے کی وجہ یہ ہے کہ یہ معاشرہ کے امن کو خطرہ سے دوچار کر دیتا ہے اور اس کے نتیجہ میں ہر چہاں جانب دہشت پھیل جاتی ہے۔

اس طرح یہ شہریوں کو دہشت زدہ اور خوف زدہ کرنے کا جرم ہے۔ اس لئے اس کی اتنی سخت سزا مقرر کی گئی ہے۔ اسی طرح اسلام نے لوگوں کو خوف و دہشت میں مبتلا کرنے کے ہر عمل کو خواہ وہ کتنا ہی معمولی کیوں نہ ہو، ان جرائم اور گناہوں میں شامل کیا ہے جنہیں اللہ نے حرام قرار دیا ہے اور جن کا ارتکاب کرنے والوں کے لئے آخرت میں سزا مقرر کی ہے۔

حضرت نعمان بن بشیر رضی اللہ عنہ کی روایت کردہ ایک حدیث میں ہے، ”وہ کہتے ہیں کہ ہم لوگ اللہ کے رسول کے ساتھ ایک سفر میں تھے۔ اسی دوران میں ایک شخص کو اپنی سواری ہی پر بیٹھے بیٹھے غنودگی آگئی اور ایک دوسرے شخص نے ازراہ مذاق اس کے ترکش کا ایک تیر لے لیا۔ اب وہ شخص بیدار ہوا تو ڈر گیا۔ اس موقع پر آپ نے فرمایا: ”کسی کے لئے جائز نہیں کہ ایک مسلمان کو خوف میں مبتلا کرے“ (۱)۔

یہاں اگرچہ ڈرانے کا مقصد مذاق و تفریح کرنا تھا اور سوائے اس کے کہ اوگھنے والا بیدار ہونے کے بعد یہ سوچ کر کہ کوئی شخص اس کے ترکش سے کچھ لینا چاہتا ہے، ڈرا اور سہما، اس ڈرانے کے نتیجہ میں اسے کوئی ایذا نہیں پہنچی مگر اس کے باوجود آپ نے اس تخویف کو حرام قرار دیا۔

آپ کے ارشاد: ”ایک مسلمان کے لئے جائز نہیں کہ کسی دوسرے مسلمان کو خوف میں مبتلا کرے“ (۲) کا مطلب یہ نہیں کہ یہ صرف مسلمانوں کے حق میں حرام ہے۔ یہ حدیث ان الفاظ میں اس لئے نقل ہوئی ہے کہ یہ واقعہ ایک مسلمان کی طرف سے دوسرے مسلمان کے ساتھ پیش آیا۔ رہی یہ بات کہ امن سے رہ رہے لوگوں کو

(۱) سنن ابی داؤد، کتاب الأدب، باب من أخذ الشيء على المرء، ح، حدیث نمبر: (۴۳۵۱) بہ روایت حضرت عبدالرحمن بن ابی لیلی، مسند

احمد، کتاب مسند الأنصار، باب آحادیث رجال من أصحاب النبی، حدیث نمبر: (۲۱۹۸۶) اس حدیث کے راوی ثقہ ہیں۔

(۲) سنن ابی داؤد، کتاب الأدب، باب من أخذ الشيء على المرء، ح، حدیث نمبر: (۴۳۵۱) بہ روایت عبدالرحمن بن ابی لیلی۔ مسند احمد۔

کتاب مسند الأنصار، باب آحادیث رجال من أصحاب النبی، حدیث نمبر: (۲۱۹۸۶)۔ اس حدیث کے راوی ثقہ ہیں۔

خوف و دہشت میں مبتلا کرنے کا کیا حکم ہے تو یہ عمومی طور پر ناجائز ہے۔ اس لئے کہ اللہ کے رسولؐ نے ارشاد فرمایا: ”مومن وہ ہے جس سے لوگ اپنے خون اور اپنے مال میں محفوظ و مامون ہوں (۱)۔“

اس طرح آپؐ نے کسی کو اس وقت تک سچے ایمان سے متصف قرار نہیں دیا جب تک کہ تمام انسان بہ شمول مسلم و غیر مسلم اپنے تقدس، اپنی عزت و آبرو اور اپنے مال میں اس سے محفوظ و مامون نہ ہوں۔

---

(۱) سنن الترمذی۔ کتاب الایمان، باب ما جاء فی آن المسلم من سلم المسلمون، حدیث نمبر: (۲۵۵۱)، بہ روایت حضرت ابو ہریرہ۔ امام ترمذی کہتے ہیں: یہ حدیث حسن صحیح ہے۔ سنن النسائی، کتاب الایمان، و شرائعہ، باب صفۃ المؤمن، حدیث نمبر: (۴۹۹۵) بہ روایت حضرت ابو ہریرہ۔

## اسلام اور تہذیب

ہمارا ایمان ہے کہ اسلامی تہذیب میں زمین آسمان سے اور ربانی اقدار انسانی مقاصد سے مربوط ہیں۔ اس تہذیب میں اسلام کی حقیقت اور زمانہ کی روح دونوں ہی نمایاں ہیں۔ یہاں علم اور ایمان ایک دوسرے سے ہم آہنگ ہیں۔ اس تہذیب میں حق اور قوت کا امتزاج ہے۔ یہاں مادی تخلیقیت اور اخلاقی بلندی دونوں کا توازن ہے اور اس تہذیب میں عقل کی روشنی اور وحی کا نور باہم شیر و شکر ہیں۔

ایک ایسی تہذیب جس میں اسلام کے اساسی اصول و خصائص کی نمایاں جھلک موجود ہے۔ اس تہذیب میں فرد کی تربیت، خاندان کی تشکیل، معاشرہ کے استحکام، ریاست کے قیام اور درست راستہ کی طرف انسانیت کی رہنمائی کے حوالے سے اسلام کے مقاصد و مناجح کی عملی تصویر پوری طرح واضح ہے۔

ایک ایسی تہذیب جو ایک طرف مادہ پرستانہ الحادی کمیونسٹ کیمپ کی تہذیب سے اور دوسری طرف خود غرض سیکولر سرمایہ دارانہ کیمپ کی تہذیب سے پوری طرح ممتاز ہے۔ ایک ایسی تہذیب جو نہ دائیں بازو سے منسوب ہے اور نہ بائیں بازو سے بلکہ صرف اور صرف اسلام سے منسوب ہے۔ اسی سے استفادہ کرتی ہے، اسی کو اپنا سہارا بناتی ہے، اسی کو اپنا نصب العین قرار دیتی ہے، اسی کے ذریعہ متحرک اور سرگرم ہوتی ہے اور اسی کے آئینہ میں اپنی جھلک دکھاتی اور اپنے کو نمایاں کرتی ہے۔

یہ تہذیب اپنے امتیازی خصائص کے ساتھ ساتھ مختلف النوع تمدنوں کے درمیان ہم آہنگی، تہذیبوں کے درمیان مذاکرات، اقوام عالم کے درمیان باہمی تعارف اور اولاد آدم، وہ جہاں کہیں بھی ہوں، کے درمیان باہمی اخوت پر ایمان رکھتی ہے، جیسا کہ اللہ تعالیٰ کا ارشاد ہے: ”وجعلناکم شعوبا و قبائل لتعارفوا“ (الحجرات: ۱۳/۲۹) (اور ہم نے تم کو قوموں اور خاندانوں میں تقسیم کر دیا تاکہ تم ایک دوسرے کو پہچانو)۔

مگر یہ تہذیب دوسری تہذیبوں میں گم ہو جانے اور اپنی اصل شناخت اور امتیازی خصوصیات کو کھو دینے کی شدید مخالف ہے۔ اسی لئے یہ ہر قسم کے ثقافتی حملہ، تہذیبی لوٹ کھسوٹ اور غیر ملکی قبضہ کو سختی سے مسترد کرتی ہے اور ان ٹیڑھے میڑھے حربوں سے نبرد آزما ہے جن کا استعمال کر کے آج کے جارحیت پسند حملہ آور

ہو رہے ہیں اور اسلامی تہذیب کی اصل شناخت کو مٹا دینا چاہتے ہیں، اس کی امتیازی خصوصیات کو تبدیل کر دینا چاہتے ہیں اور ”عالم گیر کلچر“ کے نعرہ کی آڑ میں اس کے عقیدہ کو جو اس کے امتیاز کی اساس ہے، ختم کر دینا چاہتے ہیں۔ یہ ایک نیا سامراج ہے جسے ہم دین کے حوالہ سے مسترد کرتے ہیں۔

ہم آج کی مروجہ مغربی تہذیب کے علم برداروں کے درج ذیل رجحانات کے شدید مخالف ہیں:

۱- مادہ پرستانہ فلسفہ: یہ وہ نظریہ زندگی ہے جو صرف محسوسات پر ایمان رکھتا ہے۔ یہ فلسفہ بہ قول لیو پوڈ فانس (محمد اسد) نہ غیب پر ایمان رکھتا ہے اور نہ اس کے فکری نظام میں خدا کے لئے کوئی جگہ ہے۔ جب تک خدا اس فلسفہ میں غیر موجود رہے گا اس وقت تک خدا کا سامنا کرنے، اس کے حضور احتساب کے لئے پیش ہونے اور اخروی جزا و سزا کے لئے اس کے کلچر میں کوئی قابل ذکر مقام نہ ہوگا۔

۲- اباحیت پسندانہ فلسفہ: یہ نظریہ کسی بھی مذہب و اخلاق سے قطع نظر لذت پرستی اور وہ بھی صرف جسمانی لذت پر مبنی ہے۔ اسی لذت پرستی کی بنا پر اس نے ان چیزوں کو بھی جائز کر لیا ہے جن کو تمام آسمانی مذاہب نے حرام ٹھہرایا تھا جیسے زنا اور ہم جنسی۔

۳- مفاد پرستانہ فلسفہ: یہ نظریہ اعلیٰ اقدار اور خالص اخلاقی مثالیت (Idealism) کا مخالف ہے۔ اس نظریہ کے مطابق اخلاق ایک اضافی چیز ہے۔ یہ نظریہ اخلاق کو ہمہ گیر، قطعی اور دائمی نہیں مانتا۔ اس نظریہ کی رو سے جو چیز کل نیکی تھی وہ آج بدی میں تبدیل ہو سکتی ہے اور جسے آج ہم بدی قرار دے رہے ہیں وہ کل نیکی بن سکتی ہے۔

۴- نسل پرستانہ رجحان: یہ رجحان انسانوں کے درمیان نسل اور رنگ کی بنیاد پر امتیاز کرتا ہے۔ ایک ایسے نسلی امتیاز کے نظریہ کی بنا پر جو نہ کسی قطعی علم پر مبنی ہے اور نہ کسی مذہب پر، یہ رجحان گوروں کو دنیا کا آقا قرار دیتا ہے اور یہ تصور کرتا ہے کہ یورپی اقوام حکومت اور سرپرستی کرنے ہی کے لئے پیدا کی گئی ہیں جب کہ اس رجحان کے مطابق دنیا کی دیگر تمام اقوام محکوم بننے اور غلام رہنے ہی کے لئے پیدا کی گئی ہیں۔ اس کے برعکس ہمارا نقطہ نظر یہ ہے کہ تمام انسان برابر ہیں جیسے کنگھی کے دانے۔ ان سب کا پروردگار بھی ایک ہے اور سب کا باپ بھی ایک۔

۵- برتری کا رجحان: یہ رجحان بھی سابقہ رجحان ہی سے پیدا شدہ اور اسی کا نتیجہ ہے۔ یہ رجحان یورپی



اقوام کے دنیا پر مسلط ہونے اور دنیا کے خام وسائل پر قابض ہو کر ان کے اجارہ دار بننے کی نمائندگی کرتا ہے۔ اس نظریہ کی رو سے یورپی اقوام پوری دنیا کے سرمائے اور وسائل و ذرائع کو اپنے قبضہ میں لینا اور انہیں اپنے قومی مفادات کے لئے استعمال کرنا چاہتی ہیں۔ یہ وہی بنیاد ہے جس پر قدیم سامراج بھی قائم تھا جس نے یورپ کے مفاد کے لئے پوری دنیا کو لوٹا۔ اب جدید سامراج بھی پوری دنیا کو امریکہ کے مفاد کے لئے اپنا تابع بنانا چاہتا ہے۔ یہ سامراج بہ طور خاص عالم اسلام کو اپنا ماتحت اور محکوم بنانا چاہتا ہے۔ اسی سامراج نے سوویت یونین کی جگہ عالم اسلام کو امریکہ کا متبادل دشمن بنا کر پیش کیا ہے۔ تہذیبوں کی کشمکش کے نظریہ کے حامل پالیسی ساز فلاسفہ کا نقطہ نظر یہ ہے کہ اسلامی تہذیب ہی وہ پہلی تہذیب ہے جس سے مغربی تہذیب کے مستقبل کو خطرہ لاحق ہے۔ لہذا اہل مغرب کو اس خطرہ سے آگاہ کرنا اور اس خطرہ کی گھات میں لگے رہنا بہت ضروری ہے۔

ہمارا ایمان ہے کہ اسلام صرف اتنی سی چیز کو کافی نہیں سمجھتا کہ امت مسلمہ محض اپنے ماضی کی روشن تہذیب کا گن گاتی رہے بلکہ اسلام ایک جدید اور ہم عصر اسلامی تہذیب کی تخلیق و تشکیل کے لئے سرگرم عمل ہونے کی دعوت دیتا ہے یعنی ایک ایسی تہذیب کی تشکیل کی دعوت جو موجودہ تہذیب کے تمام اچھے پہلوؤں کو اپنی تہذیب میں شامل کر لے جیسے سائنس، ٹکنالوجی، عمدہ تنظیم اور حسن انتظام۔ یہ اسی طرح کا ایک استفادہ ہے جیسا اہل یورپ اس سے پہلے ہماری تہذیب سے کر چکے ہیں، کیونکہ سائنس اپنی فطرت کے اعتبار سے عالمی اور کائناتی ہے۔ مذہب، ملک اور نسل کے اختلاف سے اس میں کوئی فرق واقع نہیں ہوتا۔ جو چیز اقوام، ان کے مذاہب، ان کے ورثوں اور ان کے فلسفہ ہائے زندگی کے فرق سے بدلتی ہے وہ ہے کلچر (Culture)۔

مادی تخلیقیت کے وسائل سے استفادہ کر رہی ہماری موجودہ اسلامی تہذیب کا سرچشمہ ہمارا اسلامی کلچر ہے جو ایک طرف انسانی عقل پر مبنی ہے اور دوسری طرف وحی الہی کا فیض یافتہ ہے۔ یہ اسلامی تہذیب انسانیت کی خدمت میں ایک ایسا جدید نظام زندگی پیش کرتی ہے جو اپنے جامع ترین تصور کے مطابق اس کی دنیوی کامیابی کا ضامن ہے، انسان کے فرض منصبی کی ادائیگی اور اپنی ذمہ داریوں سے عہدہ برآ ہونے میں اس کا معاون ہے اور حق و انصاف کے اصولوں پر مبنی عالمی امن کے قیام کے لئے ٹھوس بنیادیں فراہم کرنے اور اسے مستحکم کرنے میں دوسرے تمام لوگوں کا شریک کار ہے۔

## اسلام اور اصلاح

۱- ہمارا ایمان ہے کہ اللہ تعالیٰ نے انسان کی تخلیق بہترین ساخت پر کی ہے: ”لقد خلقنا الإنسان فی أحسن تقویم“ (البین: ۴/۹۵) (ہم نے انسان کو بہترین ساخت پر پیدا کیا)۔  
 اللہ تعالیٰ نے انسان کو زمین میں اپنا جانشین بنایا تاکہ وہ اسے آباد کرے اور اس کی اصلاح کرے:  
 ”هو أنشأكم من الأرض واستعمرکم فیها“ (ہود: ۶/۱۱)۔ (اس نے تم کو زمین سے بنایا اور اس میں تم کو آباد کیا)۔

اللہ تعالیٰ نے انبیاء اور رسولوں کو یہ ذمہ داری تفویض کی کہ وہ انسانوں کے سامنے اللہ کی وحدانیت اور اس کی بندگی کی دعوت پیش کریں پھر اس کے بعد ان کی اصلاح کا اور فساد کے ازالہ کا فریضہ انجام دیں:  
 ”وما نرسل المرسلین إلا مبشرین و منذرین فمن آمن وأصلح فلا خوف علیہم ولا هم یحزنون“  
 (الانعام: ۴۸/۶) (اور ہم رسولوں کو صرف خوش خبری دینے والے یا ڈرانے والے کی حیثیت سے بھیجتے ہیں پھر جو ایمان لایا اور اپنی اصلاح کی توان کے لئے نہ کوئی اندیشہ ہے اور نہ وہ غمگین ہوں گے)۔

اللہ کے نبی حضرت شعیب علیہ السلام نے تو اپنی قوم مدین کو اقتصادی اصلاح کے بہت سے پہلوؤں کی طرف متوجہ کیا۔ اللہ تعالیٰ کا ارشاد ہے: ”والی مدین أحاهم شعیباً قال یا قوم اعبدوا اللہ مالکم من إله غیره ولا تنقصوا المکیال والمیزان إنی أراکم بنخیر و إنی أخاف علیکم عذاب یوم محیط و یا قوم أوفوا المکیال والمیزان بالقسط ولا تبخسوا الناس أشياءهم ولا تعثوا فی الأرض مفسدین“ (ہود: ۸۳/۱۱-۸۵)  
 (اور مدین کی طرف ان کے بھائی شعیب کو بھیجا، اس نے کہا کہ اے میری قوم! اللہ کی عبادت کرو۔ اس کے سوا تمہارا کوئی معبود نہیں اور ناپ اور تول میں کمی نہ کرو، میں تم کو اچھے حال میں دیکھ رہا ہوں اور میں تم پر ایک گھیر لینے والے دن کے عذاب سے ڈرتا ہوں اور اے میری قوم ناپ اور تول کو پورا کرو انصاف کے ساتھ اور لوگوں کو ان کی چیزیں گھٹا کرنے دو اور زمین پر فساد نہ مچاؤ)۔

یہاں تک کہ حضرت شعیب علیہ السلام نے توحید کے بعد اپنی رسالت کا خلاصہ ان الفاظ میں بیان

فرمایا ہے: ”إن أريد إلا الإصلاح ما استطعت“ (ہود: ۸۸/۱۱) (میں تو صرف اصلاح چاہتا ہوں جہاں تک ہو سکے)۔

اسی لئے اہل ایمان کو ہمیشہ اللہ تعالیٰ کی طرف سے یہ ہدایت دی جاتی رہی: ”ولا تفسدوا فى الأرض بعد إصلاحها وادعوه خوفاً وطمعاً“ (الاعراف: ۵۶/۷) (اور زمین میں فساد نہ کرو اس کی اصلاح کے بعد اور اسی کو پکارو خوف کے ساتھ اور طمع کے ساتھ)۔

قیامت تک جاری سنت الہی کے حوالہ سے ربانی ہدایت یہ ہے کہ چونکہ اصلاح ایک ایسا مشکل عمل ہے جسے مفسدین انجام نہیں دے سکتے، اس لئے ضروری ہے کہ انسان پہلے اپنی اصلاح پر توجہ دے تاکہ بعد میں معاشرہ کی اصلاح میں اپنا کردار ادا کر سکے: ”إن الله لا يصلح عمل المفسدين“ (یونس: ۸۱/۱۰) (اللہ یقیناً مفسدوں کے کام کو سدھرنے نہیں دیتا)۔

۲- ہمارا ایمان ہے کہ عالم اسلام میں جاری ہمہ گیر اصلاح کی تحریک ہرگز رے ہوئے وقت سے زیادہ آج کی ضرورت ہے۔ یہ اصلاحی تحریک موجودہ دنیا کے احوال و ظروف سے کٹ کر نہیں رہ سکتی۔ آج جب کہ پوری دنیا ایک چھوٹے سے گاؤں میں تبدیل ہو چکی ہے، قوموں اور تہذیبوں کے درمیان رابطہ اور باہمی تعامل اس زمانہ کی ایک نمایاں علامت بن چکے ہیں۔ اسی طرح مسلمان ممالک میں جاری اصلاح کی تحریک مسلم یا غیر مسلم معاشروں میں ہو رہے زبردست انسانی تجربات کو نظر انداز نہیں کر سکتی۔ غیر مسلم معاشروں نے سیاسی اصلاح کے میدان میں بہت سے ایسے کارنامے انجام دیئے ہیں جن کی وجہ سے انہیں استحکام نصیب ہوا ہے اور اس سیاسی استحکام کے نتیجے میں ہونے والی ترقی نے انہیں دنیا کی قیادت کے منصب کا اہل بنا دیا ہے۔ اس ضمن میں ہمارا یہ کہنا فطری ہوگا کہ ہمارے ممالک کی تحریک اصلاح ہمارے مقدس و معصوم اسلامی اصولوں سے گریز نہیں کر سکتی بلکہ اس کے لئے ضروری ہوگا کہ ان ہی اصولوں سے استفادہ کرے اور ان ہی کی پابند رہے۔ تجدید پذیر بشری فہم کی روشنی میں اسے قدماء کے پیش کردہ عظیم سرمایہ کے حوالہ سے جمود کا طریقہ چھوڑنا ہوگا تاکہ وہ جدید دور کے مسائل و مشکلات کے حل سے قاصر نہ رہ جائے۔ اللہ کے رسول صلی اللہ علیہ وسلم کا ارشاد ہے:

”میں نے تمہارے درمیان دو چیزیں چھوڑی ہیں، جب تک تم ان پر مضبوطی سے قائم رہو گے کبھی گمراہ

نہ ہو گے: ایک اللہ کی کتاب اور دوسری اس کے پیغمبر ﷺ کی سنت“ (۱)۔

۳۔ ہمارا ایمان ہے کہ علمی سطح پر اب یہ طریقہ مقبول نہیں رہا کہ موجودہ مسلم معاشروں کے مسائل کو معمولی بنا کر پیش کیا جائے یا ان کے بحران کو اخلاق و اقدار یا مسئلہ حدود و تعزیرات تک محدود رکھا جائے اگرچہ بجائے خود یہ مسائل بھی کچھ کم اہمیت نہیں رکھتے۔ کیونکہ اللہ تعالیٰ کا ارشاد ہے: ”ونزلنا علیک الکتاب تبیاناً لکل شیء و ہدی و رحمة و بشری للمسلمین“ (النحل: ۸۹/۱۶) (اور ہم نے تم پر کتاب اتاری ہے ہر چیز کو کھول دینے کے لئے۔ وہ ہدایت اور رحمت اور بشارت ہے فرماں برداروں کے لئے)۔

لیکن اصلاح کا فریضہ انجام دینے والوں کے لئے جائز نہیں کہ وہ موجودہ انسانی سماج کے مشکل مسائل، ان کے متنوع پہلوؤں اور ان کے باہمی ربط و تعلق کو نظر انداز کریں۔ تسلسل کے ساتھ جاری سائنسی اور صنعتی انقلابات، اسی طرح پیداوار، نقل و حمل، مواصلات، اطلاعات کی منتقلی، ان کو محفوظ کرنے اور ان کو استعمال کرنے کے وسائل و ذرائع میں ہونے والی زبردست ترقی، ان تمام امور نے نئی سماجی مشکلات پیدا کر دی ہیں۔ اسی طرح ان تبدیلیوں نے بہت سے قدیم مسائل میں ایسے ایسے پہلو نکال لئے ہیں جن سے اب تک سماج نا آشنا تھا۔ اس وقت اس بات کی سخت ضرورت ہے کہ اقتصادی پس ماندگی کی صورت حال سے باہر نکلنے کی کوشش کی جائے، ترقی کی منصوبہ بندی کی جائے، دنیا میں غذائی قلت اور غذائی اشیاء کی غلط تقسیم کا ازالہ کیا جائے، ماحولیات اور ان کی آلودگی کے مسائل حل کئے جائیں، مسلم ممالک میں سرمایے کی ناجائز تقسیم کو روکا جائے، بیش تر مسلمان ممالک میں سماجی تعاون کے نظام کے فقدان کی صورت حال سے نمٹا جائے، مختلف ممالک کے درمیان تعلقات کے راستہ کی رکاوٹوں کو ختم کیا جائے اور چند منٹوں میں پوری انسانی تہذیب کو مٹا ڈالنے والے اور دنیا کی تمام اقوام کو فنا کے گھاٹ اتار دینے والے ہمہ گیر اور وسیع تباہی کے ہتھیاروں کی دوڑ پر پابندی لگائی جائے۔ اسی طرح اسلام کی اصلاحی تحریک اور نفاذ شریعت کے علم برداروں کی ذمہ داری ہے کہ وہ اس صورت حال پر بھی نظر رکھیں کہ دنیا کے چند بڑے بڑے ممالک کمزور اقوام کے حقوق اور دوسری تہذیبوں کو نظر انداز کر کے اقوام متحدہ اور سلامتی کونسل پر اپنا قبضہ برقرار رکھنا چاہتے ہیں۔ اسلام کی اصلاحی تحریک کو ان جیسے امور

(۱) اس حدیث کی روایت حاکم نے حضرت ابن عباس سے کی ہے اور اسے سند کے اعتبار سے صحیح قرار دیا ہے۔ بیہقی نے اسی حدیث کو حضرت ابو ہریرہ کے حوالہ سے بیان کیا ہے۔ بیہقی کے الفاظ یہ ہیں: میں نے تم میں دو چیزیں چھوڑی ہیں۔ تم ان دونوں کے بعد ہرگز گمراہ نہ ہو گے۔ اللہ کی کتاب اور میری سنت۔ یہ دونوں چیزیں ہرگز ایک دوسرے سے جدا نہ ہوں گی یہاں تک کہ وہ دونوں میرے پاس حوض پر آئیں۔

پر بھی گہری توجہ دینی ہوگی اور انہیں نظر انداز کرنا درست نہ ہوگا۔

## ۴- ذاتی اصلاح:

ہمارا ایمان ہے کہ اتحاد امت کی ضامن اور خیر و ترقی کی طرف امت کی رہنمائی کرنے والی حقیقی اصلاح دراصل اس کی خود کی وہ اصلاح ہے جس کا سرچشمہ امت کے مسلمات اور اس کے مصالحوں ہیں۔ ذات (خود) کی یہ اصلاح اسلام کے ذریعہ ہی ہو سکتی ہے نہ کہ اصلاح کے نام پر اسلام کو دور کر کے یا اس میں تحریف و اضافہ کر کے۔ اصلاح کو حرے کے طور پر اختیار کرنے والی بیرونی تحریکات کا مقصد دراصل یہ ہے کہ امت کی مختلف طاقتوں کو باہم متصادم کر دیا جائے تاکہ امت مسلسل کمزور ہوتی رہے اور اس پر اختیار کا تسلط برقرار رہے۔ اصلاح کی کامیابی کا اہم ترین ذریعہ رہنما طبقات کا اصلاح کے بنیادی نکات پر باہم متفق ہونا اور اسے بروئے کار لانے کے لئے امت کے قائدین کا باہم تعاون کرنا ہے۔

آج عالم اسلام کے ہر خطہ کے علماء سے اس بات کا مطالبہ ہے کہ وہ ہمہ گیر اصلاح کا علم بلند کریں، امت کو اصلاح کے حوالے سے بیدار کریں اور تسلسل کے ساتھ اصلاح کی راہ پر آگے بڑھتے رہنے کے لئے اس کی حوصلہ افزائی کرتے رہیں۔ یہ مقصد پوری طرح اسی صورت میں حاصل ہو سکتا ہے کہ علماء پوری امت کی فکر کریں، اس کے اہم ترین مسائل کا احاطہ کریں اور ان کا ایسا حل پیش کریں جو اسلام سے ہم آہنگ ہو۔ ان مسائل کے حل کے لئے وہ ایک ایسے فقہی اور فکری دائرہ میں اجتہاد کریں جو موجودہ دور کے حوالے سے اپنے اندر وسعت رکھتا ہو، دوسروں کے تجربات سے مستفید ہوتا ہو اور شریعت کے مبادیات، اس کے اصول اور اس کے مقاصد سے پوری طرح ہم آہنگ ہو۔

اسی طرح امت کے حکمران طبقات کو بھی یہ جان لینا چاہئے کہ صرف حقیقی اصلاح ہی کے نتیجے میں انہیں اقتدار میں برقرار رہنے کا جواز مل سکتا ہے۔ انہیں سمجھ لینا چاہئے کہ اب مصالح امت کا تقاضہ یہی ہے کہ صدیوں سے حاشیے پر رہی امت دور جدید کی طرف لوٹ آئے تاکہ وہ از سر نو اپنی اسلامی زندگی کا اور اپنے انسانی پیغام کی اشاعت کا آغاز کر سکے۔ اب اسے چاہئے کہ قانون سازی اور نفاذ شریعت کے ذریعہ تبدیلی اور اصلاح کو بروئے کار لانے میں اپنا مطلوبہ کردار ادا کرے۔

ایک طرف ارباب حکومت اور علماء نیز عوامی حلقوں اور سوسائٹی کے درمیان اور دوسری طرف خود

حکمران طبقات کے درمیان باہمی تعاون اور تال میل ہونا چاہئے۔ صرف ایک ایک جہتی ہی اصلاح کے عمل کو بہ روئے کار لانے میں پوری امت کے اتحاد کی ضامن ہو سکتی ہے۔ امت کے مختلف مکاتب فکر، اس کی مختلف پارٹیوں یا اس کی بنیادی طاقتوں یا اس کے ارباب اختیار کے درمیان کسی بھی قسم کا اختلاف بیرونی مداخلت کا دروازہ پوری طرح کھول دے گا جس کے نتیجے میں اصلاح کی تمام مساعی اکارت چلی جائیں گی اور دشمنوں کے مقاصد پورے ہو جائیں گے۔ کچھ لوگ یہ خیال کرتے ہیں کہ بیرونی طاقتوں سے تعاون حاصل کرنے کے نتیجے میں اصلاح کا عمل تیز رفتاری سے آگے بڑھے گا لیکن ایسے لوگوں کو اچھی طرح سمجھ لینا چاہئے کہ بیرونی طاقتیں حقیقی اصلاح کے عمل میں ہرگز معاون نہیں ہوں گی۔ وہ صرف اپنا یہ مقصد پورا کرنا چاہتی ہیں کہ امت مسلمہ زیادہ سے زیادہ ٹکڑوں میں تقسیم ہو اور ان کی تابع فرمان بن کر رہے۔

## ۵- سیاسی اصلاح:

مسلم ممالک میں سیاسی اصلاح کو خصوصی اہمیت دینا ضروری ہے، کیونکہ ان ممالک میں ایک مستحکم سیاسی نظام کی تشکیل کا واحد راستہ یہی ہے۔ یہی اصلاح تمام شعبوں میں اصلاحی عمل کو بہ روئے کار لانے میں معاون ہوگی۔ اسی کے ذریعہ دشمنوں کے مقابلے میں امت کی وحدت کا تحفظ ہوگا اور اسے چھوٹی سلطنتوں اور ٹکڑیوں میں تقسیم ہونے سے بچایا جاسکے گا ورنہ امت متحارب گروہوں میں منقسم ہو کر ایک دوسرے سے مقابلے کے لئے بیرونی دشمنوں سے مدد لینے لگے گی۔

مسلم ممالک بلکہ دنیا کے تمام ملکوں میں سیاسی اصلاح کی تین اہم بنیادیں ہیں :

اول- سیاسی سرگرمیوں کی آزادی: یہ آزادی تمام باشندگان وطن کو حاصل ہونی چاہئے۔ اسی کے ساتھ ساتھ تمام بنیادی انسانی حقوق اور بہ طور خاص ہر ایک کے لئے رائے دہندگی، اظہار رائے اور اپنی رائے کی اشاعت کے لئے تنظیمیں یا ادارے قائم کرنے کے حقوق کا تحفظ ہونا چاہئے۔ آزادی کا یہ دائرہ متعدد سیاسی پارٹیوں کے قانونی جواز، ان کے درمیان مسابقت کی تنظیم اور دوسروں کی رائے کے احترام تک وسیع ہے۔

دوم- امت کو اقتدار کا سرچشمہ قرار دینا :

اقتدار کا وجود اور اس کا تسلسل عوامی امنگوں کے تابع ہو۔ اقتدار کی پُر امن منتقلی کو ایک ایسے قانونی

دائرہ کے تابع کر دیا جائے جس سے اتحاد امت کا تحفظ ہو سکے اور لوگوں کو اپنا ماتحت بنانے، ان پر ظلم و جبر کرنے اور ان کے حقوق چھیننے کے لئے حکومتی ذرائع کا استعمال نہ کیا جاسکے۔ اسی طرح اختیارات کو مقننہ، انتظامیہ اور عدلیہ میں تقسیم کر دیا جائے تاکہ ایک ہی ہاتھ میں ان کا ارتکا زامریت کا رخ نہ اختیار کر لے نیز عسکری ادارے اور سلامتی کے شعبے پوری امت کے دفاع کے لئے مخصوص ہوں نہ کہ کسی حکومت کے لئے۔

سوم۔ قوم کو انتظامیہ کی نگرانی اور سیاسی سطح پر اس کے احتساب کا موقع دیا جائے :

عدلیہ کو پوری طرح آزاد رکھا جائے اور اسے تمام حکام کے احتساب کے اعلیٰ اختیارات حاصل ہوں۔ اس طریق کار سے افسران کی اپنے فرائض کی ادائیگی میں شفافیت کو یقینی بنایا جاسکے گا اور ان کو شخصی یا طبقاتی مفادات کے حصول کے لئے اپنے مناصب کے غلط استعمال سے روکا جاسکے گا۔

ان اصلاحات کو بہ روئے کار لانے کے نتیجے میں سیاسی زندگی افہام و تفہیم اور باہمی تعاون پر مبنی ہوگی اور انتہا پسندی نیز داخلی کشمکش کے اسباب و محرکات کا خاتمہ ہو سکے گا۔ ان اصلاحات کی تکمیل کے ذریعہ دشمنوں کے مقابلہ میں، اسی طرح امت کے وسائل و ذرائع کو فروغ دینے اور اس کے مستقبل کی تعمیر کے حوالے سے منصوبہ بندی میں پوری امت بہ شمول حکام اور عوام، کے اتحاد کو یقینی بنایا جاسکے گا۔ ان اصلاحات کی تنفیذ مختلف مسلم ممالک کے درمیان تعاون کے حوالے سے کئے جانے والے سنجیدہ اقدامات میں معاون ہوگی اور اس کے نتیجے میں ایک مناسب وحدانی نظام تک رسائی حاصل ہو سکے گی۔

۶۔ اقتصادی اصلاح :

ملکوں کی ترقی، اپنی بالادستی کے تحفظ کی قدرت صلاحیت اور دیگر ملکوں تک ان کے اثر و رسوخ کے وسیع ہونے کا اہم ترین ذریعہ مضبوط اقتصادی نظام ہے۔ امت کی زندگی میں سیاسی استحکام اس کی اقتصادی قوت کی اولین اساس ہے۔ مسلم ممالک میں اقتصادی اصلاح کے ذریعہ درج ذیل مسائل حل کئے جانے چاہئیں:

علمی تحقیقات: اب اقتصادی سرگرمیاں محض آزادانہ مسابقت تک محدود نہیں رہیں بلکہ اس دور میں علمی تحقیقات ہر اقتصادی ترقی کی اساس بن چکی ہیں۔

اسی طرح یہ علمی تحقیقات ہر تہذیبی ارتقاء کی بھی اساس ہیں۔ ہمارے مسلم ممالک دو وجوہ سے اس شعبہ

میں بڑی پس ماندگی کا شکار ہیں:

اول۔ بہت سے تخلیقی دماغوں کا ان ممالک میں منتقل ہو جانا جہاں سیاسی استحکام ہے۔ ایک انسان ان ممالک میں اپنی رائے کا اظہار کر سکتا ہے۔ اسی طرح وہ ان ممالک میں اپنے منصوبوں کو بروئے کار لاسکتا ہے۔ یہی وجہ ہے کہ ایسے ذہین ترین دماغ اپنی علمی تخلیقات سے ان ممالک کو مالا مال کر رہے ہیں جب کہ ان کی اپنی قوم ان خدمات کی زیادہ ضرورت مند ہے۔

دوم۔ ان تخلیقات کے لئے مناسب بجٹ کا مختص نہ ہونا۔ کبھی کبھی تو سرے سے کوئی بجٹ ہوتا ہی نہیں۔ اگر حکام میں سچا عزم ہو تو ان دو اسباب کا ازالہ اور ایک نئی علمی پیش رفت مشکل نہیں ہے۔

ترقی اور صنعت کاری :

ہمارے پیش تر مسلم ممالک پس ماندہ قرار دیئے جاتے ہیں۔ انہیں کبھی کبھی ترقی پذیر ممالک بھی کہا جاتا ہے لیکن ان میں سے پیش تر کسی بھی قسم کی ترقی اور پیش رفت سے نا آشنا ہیں۔ ہمیں ایسی سنجیدہ تحقیقات کی ضرورت ہے جن کے ذریعہ ہمارے فطری وسائل کی روشنی میں اقتصادی ترقی کا ایک جامع منصوبہ تشکیل دیا جاسکے۔ ہمارے پاس ان تحقیقات کو انجام دینے کے لئے ماہر اقتصادیات دماغوں کی کمی نہیں ہے۔ اسی طرح ہمارے ممالک اپنے فطری وسائل و ذرائع کے اعتبار سے دنیا کے امیر ترین ممالک میں شمار ہوتے ہیں، مگر ہمیں ایک ایسے مستحکم اور سنجیدہ سیاسی نظام کی ضرورت ہے جو ان منصوبوں کو رو بہ عمل لاسکے اور بیرونی طاقتوں کے پیدا کردہ اندرونی انتشار سے جن سے فائدہ بھی صرف وہی طاقتیں ہی اٹھاتی ہیں، اپنے کو بچانے کے نام پر ان کو نظر انداز نہ کر دے۔ فی الواقع یہ کتنی بڑی کمی ہے کہ ہمارے پیش تر ممالک اب تک صنعت کاری کے دور میں داخل بھی نہیں ہو سکے ہیں اور ابھی تک اپنی ضرورت کی چھوٹی چھوٹی چیزیں بھی اپنے دشمنوں ہی سے خرید رہے ہیں، کجا کہ بڑی بڑی سول اور عسکری صنعتیں شروع کرتے۔

اقتصادی تعاون :

آج پیش تر مسلم ممالک کے درمیان اقتصادی تعلقات ان کے غیر مسلم ممالک سے تعلقات کے مقابلے میں بہت زیادہ کمزور ہیں، حالانکہ اگر تمام مسلم ممالک ایک مشترک اقتصادی بازار میں تبدیل ہو جائیں



جہاں سامان تجارت، مصنوعات، تجربات اور بنیادی اشیاء کا تبادلہ قدرے آسانی کے ساتھ اور ٹیکس کے بغیر یا معمولی ٹیکس کے ساتھ ہو تو اس سے ان ممالک کی اقتصادی ترقی میں بڑی مدد ملے گی اور عالم اسلام ایک بڑی اقتصادی قوت بن کر ابھرے گا۔ شاید اس ضمن میں سات مسلم ممالک کے ذریعہ کیا گیا تجربہ اس حقیقت کا سب سے پختہ ثبوت ہے مگر افسوس کا مقام ہے کہ یہ تجربہ آگے تو کیا بڑھتا، برقرار بھی نہ رہ سکا۔ اس کے اسباب بھی سب کو معلوم ہیں۔ عالم اسلام کے مختلف ممالک کے درمیان اقتصادی تعاون ایک اساسی قدم ہے جو بہ تدریج ایک ایسی اقتصادی اکائی میں تبدیل ہو جائے گا جس سے سب کے سب مستفید ہوں گے، مگر اس کی بنیادی شرط یہ ہے کہ عالم اسلام میں ایسی مستحکم حکومتیں قائم ہوں جو اپنا فیصلہ خود کرنے پر قادر ہوں اور اپنے ممالک کی ترقی کا عزم مصمم رکھتی ہوں۔

### عوامی اقتصادی مقاطعہ :

آج عالم اسلامی کی اشیائے صرف کا ایک بڑا حصہ بیرونی ممالک کی پیداوار پر مشتمل ہے اور ان ممالک میں سے بعض تو دشمنوں کی فہرست میں ہیں۔ یہ صورت حال ایک طرف ان ممالک کی اقتصادیات کو تقویت پہنچانے اور دوسری طرف مسلم ممالک کی اقتصادی پس ماندگی کو برقرار رکھنے میں معاون ہے۔ علاوہ ازیں اگر اس میں یہ پہلو بھی شامل کر لیا جائے کہ بعض بیرونی ممالک کی اقتصادی قوت کو ہم سے طاقت بھی مل رہی ہے اور اسی کے ساتھ ہماری امت اور اس کے جائز حقوق بہ طور خاص مسئلہ فلسطین کے حوالہ سے ان کی معاندانہ پالیسیاں بھی مسلسل جاری ہیں تو اس کا مطلب یہ ہے کہ ہم اپنے دشمنوں کی مدد اس لئے کر رہے ہیں تاکہ وہ ہم پر حملے کے قابل ہو سکیں۔ مختصراً یہ کہ غیر ملکی سامانوں کے مقاطعہ کی تحریک جب تک کہ ہمارے مسلم ممالک میں ان کا متبادل موجود ہے، آج ہماری قومی اقتصادیات کی تعمیر اور اس کی ترقی کا ایک بنیادی ذریعہ بن سکتی ہے۔ امریکی اور صہیونی سامانوں، اسی طرح صہیونی نظام کی حمایت کرنے والی کمپنیوں کے مقاطعہ کی تحریک آج اس حقیقت کی نمائندگی کرتی ہے کہ ہم اسلامی اخوت کے تقاضوں سے اپنی وابستگی کے لئے پابند عہد ہیں۔ اگر ہماری تمام مسلم اقوام اس تحریک سے وابستہ ہو جائیں تو اس کے غیر معمولی اور دور رس اثرات مرتب ہوں گے۔

## اسلام اور مذاکرات

ہمارا ایمان ہے کہ ہمیں بہ حیثیت مسلمان دینی طور پر دوسروں کے ساتھ مذاکرات کا حکم دیا گیا ہے۔ یہ دعوت اسلامی کے اس نظام کا ایک حصہ ہے جس کا حکم اللہ تعالیٰ نے حضرت محمدؐ اور آپ کے بعد ہر مسلمان کو دیا ہے جیسا کہ اللہ تعالیٰ کا ارشاد ہے: ”ادع الی سبیل ربک بالحکمة والموعظة الحسنة و جادلہم بالتی ہی احسن“ (نحل: ۱۲۵/۱۶) (اپنے رب کے راستہ کی طرف حکمت اور اچھی نصیحت کے ساتھ بلاؤ اور ان سے اچھے طریقہ سے بحث کرو)۔

اس آیت میں قرآن نے صرف اتنی ہدایت پر اکتفا کیا ہے کہ نصیحت عمدہ ہونی چاہئے۔ اسی طرح قرآن نے مباحثہ میں بھی صرف احسن طریق ہی کو پسند کیا ہے، کیونکہ نصیحت ہم خیال افراد کو کی جاتی ہے اور مباحثہ اختلاف رائے رکھنے والوں کے ساتھ کیا جاتا ہے۔ اسی لئے ضروری ہے کہ انہیں نرم لہجہ اور ہمدردی سے پُر الفاظ سے مخاطب کیا جائے تاکہ انہیں مانوس اور مسلمانوں سے قریب کیا جاسکے۔

جو شخص قرآن کریم کا مطالعہ تدبر کے ساتھ کرے گا اسے معلوم ہوگا کہ یہ مذاکرات کی ایک بے نظیر کتاب ہے۔ یہ کتاب اللہ کے پیغمبروں اور ان کی اقوام کے درمیان مذاکرات پر مشتمل ہے جیسا کہ ہمیں اس کی متعدد سورتوں میں نظر آتا ہے کہ حضرت نوح، حضرت ابراہیم، حضرت موسیٰ، حضرت ہو، حضرت صالح، حضرت شعیب علیہم السلام اور دیگر انبیاء کرام نے اپنی اپنی اقوام سے مذاکرات کئے۔

اس کتاب میں اللہ تعالیٰ اور اس کی مخلوق کے درمیان ہونے والے مذاکرات کا بھی بیان ہے، کیونکہ جب اللہ تعالیٰ نے آدم کی تخلیق کا ارادہ فرمایا تو اس نے ملائکہ سے مذاکرات کئے بلکہ قرآن ہمیں یہ بھی بتاتا ہے کہ اللہ رب العزت نے اپنی بدترین مخلوق ابلیس سے بھی گفتگو کی۔ یہ ایک طویل گفتگو ہے جس کی تفصیلات قرآن کریم کی متعدد سورتوں جیسے سورۃ اعراف، سورۃ حجر، سورۃ اسراء اور سورۃ ص میں موجود ہیں۔

اس لئے ہم خود سے اختلاف رائے رکھنے والے ہر شخص کے ساتھ مثبت اور تعمیری مذاکرات کا خیر مقدم کرتے ہیں بشرطیکہ اس کا مقصد تلاش حقیقت ہونے کہ ہمارے اوپر مخصوص تصورات یا کوئی خاص نظریہ یا کوئی

متعین پالیسی تھوپنا۔ ہم خاص طور پر اہل کتاب سے اور ان میں بھی خصوصی اہمیت کے ساتھ نصاریٰ سے مذاکرات چاہتے ہیں۔

قرآن نے ہمیں درج ذیل آیات میں مذاکرات کا طریقہ سکھایا ہے: ”ولا تجادلوا اهل الكتاب الا بالتي هي احسن الا الذين ظلموا منهم و قولوا آمنا بالذي انزل إلينا و انزل إليكم و إلهنا و إلهكم واحد و نحن له مسلمون“ (العنکبوت: ۲۹/۳۶) (اور تم اہل کتاب سے بحث نہ کرو مگر اس طریقہ پر جو بہتر ہے سوائے ان لوگوں کے جو ان میں سے بے انصاف ہیں اور کہو کہ ہم ایمان لائے اس چیز پر جو ہماری طرف بھیجی گئی ہے اور اس پر جو تمہاری طرف بھیجی گئی ہے۔ ہمارا معبود اور تمہارا معبود ایک ہے اور ہم اس کی فرماں برداری کرنے والے ہیں)۔

ہمیں اہل کتاب یعنی یہود و نصاریٰ سے مناسب اور احسن طریق پر مذاکرات کا حکم دیا گیا ہے۔ اس سے مستثنیٰ ان میں سے صرف وہ لوگ ہیں جو ہمارے ساتھ ظلم کا رویہ اختیار کریں اور اپنے حدود سے تجاوز کریں۔ ایسے لوگوں کے ساتھ کسی طرح کے مذاکرات کی کوئی گنجائش نہیں ہے۔ ان کے علاوہ جہاں تک دوسرے اہل کتاب کا تعلق ہے تو ہم ان سے نرم لہجہ اور اچھے انداز میں مذاکرات کریں گے۔ اسی طرح ان سے مذاکرات میں مشترک پہلوؤں اور متفق علیہ نکات کا ذکر کیا جانا چاہئے نہ کہ متنازعہ اور اختلافی نکات کا۔ اسی لئے اللہ تعالیٰ نے فرمایا: ”وقولوا آمنا بالذي انزل إلينا و انزل إليكم و إلهنا و إلهكم واحد و نحن له مسلمون“ (العنکبوت: ۲۹/۳۶) (اور کہو ہم ایمان لائے اس چیز پر جو ہماری طرف بھیجی گئی ہے اور اس پر جو تمہاری طرف بھیجی گئی ہے۔ ہمارا معبود اور تمہارا معبود ایک ہے اور ہم اس کی فرماں برداری کرنے والے ہیں)۔

چنانچہ قرآن نے اتفاقی نکات ذکر کئے ہیں تاکہ مذاکرات کے دونوں فریقوں کو باہم قریب کیا جاسکے۔ چونکہ صہیونی یہودیوں نے ہم پر مظالم ڈھائے ہیں، ہماری زمین غصب کی ہے، ہمارے لوگوں کو گھر سے بے گھر کیا ہے اور ہمارا خون بہایا ہے اس لئے ان سے تو اب صرف ہماری جنگ ہی ہوگی مگر ہم ان دوسرے یہودیوں سے مذاکرات کریں گے جو قبضہ کے جرم میں ملوث نہیں ہیں۔ اسی طرح ہم اہل کتاب میں سے مسیحی حضرات سے عمدہ طریقہ پر مذاکرات کریں گے اور ہم اخلاص کے ساتھ نہ کہ عناد کے ساتھ، ان کے لئے اپنے دل کھول دیں گے، کیونکہ ہمارا ایمان مفاہمت کی ضرورت پر ہے نہ کہ تصادم کے لازم ہونے پر۔

عالمی اتحاد برائے علمائے اہل اسلام کے صدر ڈاکٹر یوسف القرضاوی نے ”اتحاد“ کی تاسیسی نشست سے خطاب کرتے ہوئے اپنے افتتاحی خطبہ میں درج ذیل خیالات کا اظہار کیا:

ہم کھل کر اس بات کا اظہار کرنا چاہتے ہیں کہ عالمی اتحاد برائے علمائے اہل اسلام اپنے آپ میں محدود اور سمٹا ہوا نہیں ہے بلکہ اس کے دروازے اس کے ارد گرد پھیلی ہوئی پوری دنیا کے مذاہب، نظریات اور تہذیبوں کے لئے کھلے ہوئے ہیں۔ ”اتحاد“ اپنے خالص دینی نقطہ نظر کی روشنی میں نسلی، لسانی، مذہبی اور ثقافتی تکثیریت پر ایمان رکھتا ہے۔ اس کا عقیدہ ہے کہ وحدت صرف اللہ کی ذات کے ساتھ خاص ہے، اس کے علاوہ سب میں تعدد اور اشتراک ہے۔ یہ تعدد و اشتراک اللہ تعالیٰ کی حکمت سے مربوط اس کی مشیت کی بنا پر ہے۔ ”اتحاد“ کا اعتقاد ہے کہ اختلاف رائے رکھنے والوں کے درمیان مذاکرات ضروری ہیں۔ ان کے درمیان کش مکش لازم ہو، ایسا نہیں ہے۔ ”اتحاد“ یہ سمجھتا ہے کہ اگر مقاصد درست ہوں، نیتیں صاف ہوں، عزائم پختہ ہوں اور آداب ملحوظ رکھے جائیں جیسا کہ ”احسن طریقہ پر مذاکرات“ کے حوالہ سے قرآن کی ہدایت موجود ہے، تو مذاکرات ضرور ثمر آور نتیجہ خیز ثابت ہوتے ہیں۔

اسی لئے ہم مسلمان اور مسیحی برادران کے درمیان مذاکرات کا خیر مقدم کرتے ہیں، کیونکہ قرآن اور اہل اسلام کے نزدیک حضرت مسیح، ان کی والدہ اور انجیل کا ایک خاص مقام ہے۔

ہمارا خیال ہے کہ درج ذیل اہم میدانوں میں دونوں فریق ایک دوسرے کا بہتر تعاون کر سکتے ہیں :

### اول - اللہ اور یوم آخرت پر ایمان:

موجودہ دور کی بے لگام مادہ پرستی سے مقابلہ کے لئے اس پر توجہ نہایت ضروری ہے، کیونکہ اس وقت کی مادیت ”غیب“ اور ماورائے محسوسات کی منکر ہے۔ یہ پوری دنیا میں لادینیت کو فروغ دے رہی ہے۔ اس کا نقطہ نظر یہ ہے کہ زندگی کا قصہ صرف اتنا ہے کہ رشتے ناٹے بیہیں ٹوٹ جاتے ہیں اور زمین سب کو نگل جاتی ہے۔ اس کے بعد کوئی مرحلہ ہے ہی نہیں: ”نموت ونحیا وما یہلکنا الا الدھر“ (الچا پتہ: ۲۴/۲۵) (ہم مرتے اور جیتے ہیں اور ہم کو صرف زمانہ کی گرش ہلاک کرتی ہے)۔

اللہ اور یوم آخرت پر ایمان اس لئے بھی ضروری ہے تاکہ ان گروہوں کا رد کیا جاسکے جو اللہ پر محض نظری ایمان رکھتے ہیں اور اپنی زندگی اور اپنے نظام فکر میں اس کو کوئی جگہ نہیں دیتے۔ اسی طرح وہ اسے حکم دینے

یا منع کرنے کا اختیار دینے کے لئے بھی تیار نہیں ہیں۔ یہ ایک بے مصرف کا ایمان ہے جس کا کوئی کردار نہیں۔

## دوم۔ اخلاقی اقدار :

حق کی رہنمائیوں سے انسانیت کو ورثہ میں ملی اعلیٰ انسانی اقدار کو بہا لے جانے والے اباحت پسندی اور بے لگام آزادی کے سیلاب کے آگے بند باندھنے کے لئے اخلاقی اقدار کی پابندی ضروری ہے۔ آج ہم دیکھ رہے ہیں کہ مسیحی مغرب میں یا یوں کہہ لیجئے کہ مسیحی مان لئے گئے مغرب میں عریانیت، جنسی بے راہ روی، زنا بالرضا، ہم جنسی کی شادی اور علی الاطلاق اسقاط حمل کو جائز قرار دیا جا چکا ہے۔

## سوم۔ انصاف، وقار اور آزادی :

اس کے ذیل میں اقوام کی خود مختاری، اپنے چھینے ہوئے حقوق، اپنی سلب کی گئی آزادی اور اپنی چھینی ہوئی زمین واپس لینے کا اختیار، سب کے سب آتے ہیں۔ ان حقوق کی پامالی کی ایک نمایاں مثال مظلوم فلسطینی قوم ہے جس کا خون ہر روز بہایا جا رہا ہے، جس کے گھر ڈھائے جا رہے ہیں، جس کی کھیتیاں جلائی جا رہی ہیں، جس کے درخت کاٹے جا رہے ہیں، جس کی زمین چھینی جا رہی ہے، جس کی حرمتیں پامال کی جا رہی ہیں اور جس کے مقدسات کو مہذب دنیا کی نظر کے سامنے روندنا جا رہا ہے۔

یہ وہ شعبے ہیں جن میں اللہ اور اس کے رسولوں اور آخرت پر ایمان رکھنے والے ایمان مخالف اور اہل ایمان سے برسر پیکار لوگوں کے خلاف باہم تعاون کر سکتے ہیں۔

## اسلام اور غیر مسلموں سے تعلقات

۱- ہمارا ایمان ہے کہ غیر مسلموں سے تعلقات کی شرعی بنیاد کتاب اللہ کی درج ذیل دو آیات ہیں :

”لَا يَنْهَاكُمْ اللَّهُ عَنِ الَّذِينَ لَمْ يُقَاتِلُواكُمْ فِي الدِّينِ وَلَمْ يُخْرِجُواكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ إِنَّمَا يَنْهَاكُمْ اللَّهُ عَنِ الَّذِينَ قَاتَلُواكُمْ فِي الدِّينِ وَأَخْرَجُواكُمْ مِنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تَوَلَّوْهُمْ وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ“ (الممتحنة: ۶۰، ۸-۹) (اللہ تم کو ان لوگوں سے نہیں روکتا جنہوں نے دین کے معاملہ میں تم سے جنگ نہیں کی اور تم کو تمہارے گھروں سے نہیں نکالا کہ تم ان سے بھلائی کرو اور تم ان کے ساتھ انصاف کرو۔ بے شک اللہ انصاف کرنے والوں کو پسند کرتا ہے۔ اللہ بس تمہیں ان لوگوں سے منع کرتا ہے جو دین کے معاملہ میں تم سے لڑے اور تم کو تمہارے گھروں سے نکالا اور تمہارے نکالنے میں مدد کی کہ تم ان سے دوستی کرو اور جو ان سے دوستی کرے تو وہی لوگ ظالم ہیں)۔

دوسری آیت دوران جنگ میں غیر مسلموں سے تعلقات کا یہ اصول طے کرتی ہے کہ اس صورت حال میں ان سے دوستی اور تعاون جائز نہیں ہے۔ اس سے پہلے ہم ”اسلام اور جہاد“ کے باب کے تحت دوران جنگ میں غیر مسلموں سے تعلقات پر گفتگو کر چکے ہیں۔ اس باب میں ہم بطور خاص ان بنیادوں کو زیر بحث لائیں گے جو حالت امن میں مسلمانوں کے غیر مسلموں سے تعلقات کے احکام کا تعین کرتی ہیں۔ پہلی آیت میں ان احکام کا خلاصہ دو الفاظ میں بیان کر دیا گیا ہے: ایک ”بز“ اور دوسرا ”قسط“۔ یہ ایک مسلمان سے تمام انسانوں کے حوالے سے مطلوب ہے، خواہ وہ اس کے دین کا انکار ہی کیوں نہ کرتے ہوں، بشرطیکہ وہ اس سے آمادہ جنگ نہ ہوں، اس کے مبلغین و سفراء کی مزاحمت نہ کریں اور اسلام کے ماننے والوں کو ظلم کا نشانہ نہ بنائیں۔ جہاں تک ان امن پسندوں کا تعلق ہے جو نہ مسلمانوں سے دین کے باب میں لڑیں، نہ انہیں ان کے گھروں سے نکالیں اور نہ ان کو نکالنے میں ان کے دشمنوں کی مدد کریں تو اللہ تعالیٰ نے ایسے لوگوں کے ساتھ ”بز“ (حسن سلوک) اور ”قسط“ (انصاف) کا معاملہ کرنے سے نہیں روکا ہے، بلکہ فرمایا کہ وہ انصاف کرنے والوں کو پسند کرتا ہے جیسا کہ وہ نیک سلوک کرنے والوں کو پسند کرتا ہے۔ ”قسط“ سے مراد ہے: انصاف اور ”بز“ سے مراد ہے: حسن

سلوک۔ ”قسط“ یہ ہے کہ آپ حق دار کو اس کا حق دے دیں اور اس میں کمی نہ کریں جب کہ ”بر“ یہ ہے کہ آپ از راہ ہمدردی اسے اس کے حق سے زیادہ دیں۔ ”قسط“ یہ ہے کہ آپ صرف اپنا حق لیں اور اس سے زیادہ نہ لیں جب کہ ”بر“ یہ ہے کہ آپ اپنے حق کے ایک حصہ سے دست بردار ہو جائیں۔ یہاں ہمارے لئے غور و تدبر کا پہلو یہ ہے کہ قرآن کریم نے مخالفین کے سیاق میں لفظ ”بر“ کا استعمال کیا ہے۔ اسلام کی سطح پر یہ لفظ اللہ تعالیٰ کے حق کے بعد سب سے مقدس حق کے لئے استعمال کیا گیا ہے، یعنی والدین کے حق کے لئے، اسی لئے کہا جاتا ہے: ”بر الوالدین“ (والدین کے ساتھ حسن سلوک)۔

۲۔ غیر مسلموں میں سے اہل کتاب کا اسلام کے قانون اور احکام میں ایک خاص مقام ہے۔ اسلام میں ”اہل کتاب“ سے مراد وہ لوگ ہیں جن کا دین بنیادی طور پر کسی آسمانی کتاب پر مبنی ہو جیسے یہود و نصاریٰ جن کا دین توریت اور انجیل پر مبنی ہے۔

چنانچہ قرآن دین کے حوالہ سے ان سے مباحثہ کے لئے احسن طریقہ کی پابندی لازم قرار دیتا ہے تاکہ یہ مباحثہ سینوں کو مشعل کرنے اور دلوں میں جنگ و جدل نیز عصبیت و بغض کی آگ بھڑکانے کا باعث نہ بنے۔ اللہ تعالیٰ کا ارشاد ہے:

”وَلَا تَجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ وَقُولُوا آمَنَّا بِالَّذِي أُنزِلَ إِلَيْنَا وَأَنْزَلَ إِلَيْكُمُ وَالْهِنَا وَالْهَيْكُمُ وَاحِدٌ وَنَحْنُ لَهُ مُسْلِمُونَ“ (التكوير: ۲۹/۳۶) (اور تم اہل کتاب سے بحث نہ کرو مگر اس طریقہ پر جو بہتر ہے ان کو چھوڑ کر جو ان میں سے بے انصاف ہیں اور کہو ہم ایمان لائے اس چیز پر جو ہماری طرف بھیجی گئی ہے اور اس پر جو تمہاری طرف بھیجی گئی ہے۔ ہمارا معبود اور تمہارا معبود ایک ہے اور ہم اسی کی فرماں برداری کرنے والے ہیں)۔

قرآن کریم کی اس ہدایت کے باوجود کہ ازدواجی زندگی باہمی محبت و ہمدردی پر قائم رہتی ہے: ”وَمَنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً“ (الروم: ۲۱/۳۰) (اور اس کی نشانیوں میں سے یہ ہے کہ اس نے تمہاری جنس سے تمہارے لئے جوڑے پیدا کئے تاکہ تم ان سے سکون حاصل کرو اور تمہارے درمیان محبت اور رحمت رکھ دی)۔ اسلام نے اہل کے ساتھ کھانا پینا، ان سے مصاہرت (داماد اور سسر کا رشتہ قائم کرنا) اور ان کی پاک باز اور باحیا خواتین سے نکاح کرنا جائز قرار دیا

ہے۔ اسی طرح اللہ تعالیٰ نے ایک مسلمان کے لئے یہ جائز قرار دیا ہے کہ اس کے گھر کی مالکن، اس کی زندگی کی شریک اور اس کی اولاد کی ماں ایک غیر مسلم خاتون ہو۔ اسی طرح اللہ تعالیٰ نے اس بات کو بھی جائز قرار دیا ہے کہ ایک مسلمان کی اولاد کے ماموں، اس کی خالائیں، اس کے ناناں اور اس کی نانیاں غیر مسلم ہوں: ”و طعام الذین أوتوا الكتاب حل لکم وطعامکم حل لہم والمحصنات من المؤمنات والمحصنات من الذین أوتوا الكتاب إذا آتیموہن أجورہن محصنین غیر مسافحین ولا متخذی أخذان“ (المائدہ: ۵/۵) (اور اہل کتاب کا کھانا تمہارے لئے حلال ہے اور تمہارا کھانا ان کے لئے حلال ہے اور حلال ہیں تمہارے لئے پاک دامن عورتیں مومنوں میں سے اور پاک دامن عورتیں ان میں سے جن کو تم سے پہلے کتاب دی گئی جب تم انہیں ان کے مہر دے دو اس طرح کہ تم نکاح میں لانے والے ہو نہ اعلانیہ بدکاری کرو اور نہ خفیہ آشنائی کرو)۔

یہی حکم تمام اہل کتاب کا ہے خواہ وہ اپنے ممالک میں ہوں یا دارالاسلام میں۔

اہل ذمہ:

اگر غیر مسلم دارالاسلام میں مسلمانوں کے ساتھ رہے ہوں اور وہ وہاں کے اصل باشندے اور شہری ہوں تو وہ مسلمانوں کی طرف سے ایک دائمی ذمہ داری اور پناہ میں ہوتے ہیں۔ اس ذمہ داری کو ”عقد الذمہ“ (تحفظ کا معاہدہ) کہا جاتا ہے۔ ذمہ کے معنی ہیں: ذمہ داری، ضمانت، پناہ۔ ان کو ”اہل ذمہ“ کا نام دینے کی وجہ یہ ہے کہ انہیں اللہ، اللہ کے رسول اور مسلمانوں کی جماعت کی طرف سے اس امر کی ضمانت حاصل ہے کہ وہ اسلام کی پناہ میں اور مسلم معاشرہ کے تحفظ میں سکون و اطمینان کے ساتھ رہیں۔ یہ اپنے اور اہل اسلام کے مابین طے شدہ ”تحفظ کے معاہدہ“ کی بنا پر مسلمانوں کی پناہ اور ضمانت میں ہیں۔ پناہ اور تحفظ کا یہ معاہدہ ایک غیر مسلم شخص کو وہ حق عطا کرتا ہے جو موجودہ زمانہ میں حکومتوں کی طرف سے اپنے عوام کو دینے جانے والے ”سیاسی قومیت“ کے حق کے مشابہ ہے۔ اس حق کے نتیجے میں عوام کو شہریوں جیسے حقوق بھی حاصل ہوتے ہیں اور ان کے جیسے فرائض بھی ان پر عائد ہو جاتے ہیں۔

لہذا اس بنیاد پر ایک ”ذمی“ مختلف اسلامی مکاتب فکر کی اصطلاح کے مطابق ”دارالاسلام“ کا باشندہ ہو جاتا ہے۔ ”اہل دار“ کی فقہی اصطلاح کو آج کی سیاسی اصطلاح کے مطابق ”مواطنہ“ (شہریت) سے تعبیر کیا



جاسکتا ہے بلکہ حقیقت یہ ہے کہ ”شہریت“ مسلمانوں کے وضع کردہ ”عقد ذمہ“ (ضمانتی معاہدہ) ہی کی ایک ترقی یافتہ شکل ہے۔

آج کے زمانہ میں ”ذمہ“ کا لفظ بیش تر لوگوں کے درمیان رائج نہیں، کیونکہ لوگ اس کے حقیقی معنی سے ناواقف ہیں۔ اس لفظ کے غیر مقبول ہونے کی ایک وجہ یہ بھی ہے کہ اس کے ساتھ کچھ غلط تاریخی واقعات جوڑ دیئے گئے ہیں۔ یہاں تک کہ بعض لوگ ”اہل ذمہ“ کو دوسرے درجہ کا شہری سمجھتے ہیں۔ اب چونکہ ”ذمہ“ کا لفظ رائج نہیں ہے، اس لئے ہم اس میں کوئی حرج نہیں سمجھتے کہ اس کو موجودہ دور کی عوامی سطح پر مروج اصطلاح ”شہریت“ سے بدل دیا جائے۔ کیونکہ سب سے پہلے مسلمانوں ہی نے ”دارالاسلام“ میں رہنے والوں کو تمام حقوق عطا کئے اور انہوں ہی نے اپنے ساتھ رہنے والے ان لوگوں کو بھی جو ان کے دین کو نہیں مانتے تھے اپنی بلکہ اللہ اور رسول کی پناہ اور ضمانت میں رکھا۔

### عقد ذمہ اور شہریت کا تقابل :

جو شخص عقد ذمہ سے متعلق احکام کی تفصیلات پر گہرائی سے غور کرے گا اسے معلوم ہوگا کہ یہ اصطلاح اپنے بیش تر پہلوؤں کے اعتبار سے اصول شہریت سے مطابق رکھتی ہے۔

— عقد ذمہ ایک دائمی ضمانت ہے جو بچوں کو پیدائش کی بنیاد پر وراثت میں حاصل ہوتی ہے۔ اس کی تجدید کی بھی ضرورت نہیں ہے۔ یہی حال حق شہریت کا بھی ہے۔

— مسلمانوں یا ان کے امیر کے لئے اس ضمانتی معاہدہ کو توڑنا جائز نہیں بلکہ یہ ایک ایسا معاہدہ ہے جس کی پابندی ان پر لازم ہے۔ البتہ ذمی کے لئے اس معاہدہ کو ختم کرنا جائز ہے۔ یہی حال شہریت کا ہے۔ حکومت کسی کی شہریت نہیں چھین سکتی ہے البتہ خود شہری اپنی مرضی سے جب چاہے اس سے دست بردار ہو سکتا ہے۔

— اگر ایک شخص ذمہ کا معاہدہ توڑ ڈالے تو اس کا اثر اس کی بیوی پر اور اس کی اولاد پر خواہ وہ نابالغ ہی کیوں نہ ہوں، نہیں پڑے گا بلکہ وہ بہ دستور ”دارالاسلام“ کے شہری بنے رہیں گے۔ یہ حکم کسی دوسرے معاہدہ کا نہیں ہے۔ یہ حکم بھی عقد ذمہ کو معاصر شہریت جیسا بنا دیتا ہے۔

— ضروری نہیں کہ عقد ذمہ جنگ یا ماتحت بنانے ہی کے نتیجے میں تشکیل دیا جائے بلکہ یہ جمہور فقہاء

کے بقول کسی مسلم ملک میں کم سے کم ایک سال کی مدت تک محض رہ لینے سے بھی تشکیل پا جاتا ہے۔ اگر دارالاسلام میں پناہ لینے والا غیر مسلم ایک سال سے زیادہ مدت تک دارالاسلام میں مقیم رہنا چاہے تو اسے اختیار ہوگا کہ چاہے تو دارالاسلام کی شہریت حاصل کر کے ذمی بن جائے یا چاہے تو اپنے ملک کی طرف واپس چلا جائے۔ یہ صورت بھی متعینہ مدت تک کسی ملک میں رہنے کے حوالے سے موجودہ قوانین میں دیئے گئے حصول شہریت و قومیت کے حق کی طرح ہی ہے۔

— عہد ذمہ مسلمانوں کا امیر یا اس کا قائم مقام مسلمانوں کی طرف سے طے کرتا ہے، اس لئے یہ حکومت کی طرف سے دی جانے والی شہریت کی طرح ہے۔

— تمام لوگوں کے لئے جائز ہے کہ مسلمانوں کی پناہ میں آئیں، خواہ ان کا مذہب کچھ بھی ہو بلکہ وہ لوگ بھی اس پناہ اور تحفظ کے حق دار ہو سکتے ہیں جو کسی مذہب کو نہ مانتے ہوں۔ یہ معاہدہ اس وقت تک برقرار رہے گا جب تک کہ اس معاہدہ کا غیر مسلم فریق مسلمانوں کے ساتھ رہنے اور ان کے عوامی قوانین کو تسلیم کرنے پر راضی ہو۔ یہی احناف کی رائے ہے اور مالکیہ نیز امام احمد سے بھی ایک روایت یہی ہے۔ یہ حکم بھی موجودہ دنیا کے اس قانون جیسا ہی ہے جس کے تحت حکومتیں کسی بھی شخص کو اس کے مذہب اور عقیدہ سے قطع نظر، اپنے اپنے ممالک کی شہریت دیتی ہیں۔

— بنیادی طور پر اہل ذمہ کے حقوق بھی حقوق شہریت جیسے ہی ہیں۔ ہمارے ہاں معروف دستور ہے: ”انہیں غیر مسلموں کو“ وہی حقوق حاصل ہوں گے جو ہمیں حاصل ہیں اور ان پر بھی وہی فرائض عائد ہوں گے جو ہم پر عائد ہیں۔ لہذا اپنے عقائد، اپنی عبادات اور اپنے عائلی قوانین سے متعلق تمام حقوق انہیں حاصل ہوں گے۔ وہ اپنی جان، اپنے مال اور اپنی عزت و آبرو کے حوالے سے حکومتی تحفظات سے بھرپور فائدہ اٹھانے کے حق دار ہوں گے۔ مسلمانوں کی طرح انہیں بھی حق ہوگا کہ حکومت کی سرپرستی سے مستفیض ہوں۔ اسی طرح وہ ملک کے عام قوانین اور عدلیہ کے عمومی اختیارات کے ماتحت ہوں گے۔ انہیں حق ہوگا کہ اپنے آپ کو ہر قسم کے ظلم سے بچانے کے لئے عدلیہ کا سہارا لیں یہاں تک کہ اس صورت میں بھی جب ان کا مدعا علیہ خود خلیفہ وقت ہو، کیونکہ ایک ذمی کو بھی عدالت میں اپنا مقدمہ دائر کرنے کا اتنا ہی حق ہے جتنا کہ مسلمانوں کے کسی فرد کو۔

ہمارا نقطہ نظر یہ ہے کہ موجودہ دور میں ”حق شہریت“ اپنے بنیادی پہلوؤں کے اعتبار سے ”عقد ذمہ“

کے مشابہ ہے۔ اس میں مزید شرعی ضوابط کی پابندی بھی شامل کی جاسکتی ہے۔ ہمیں اس نکتہ کو پیش نظر رکھنا ہوگا کہ فقہاء کی بیان کردہ پیش تر شرائط کا تعلق ان کے ان اجتہادات سے تھا جو انہوں نے مسلمانوں کے مصالح اور ان کے مقتضیات کو مدنظر رکھتے ہوئے کئے تھے اور اپنے اپنے دور میں ائمہ نے ان سے اتفاق کیا تھا۔ یہ ضروری نہیں کہ انہیں قیامت تک کے لئے لازمی احکام کا درجہ دیا جائے۔

### غیر مسلم ملک میں رہنے والا مسلمان:

اگر کوئی مسلمان کسی غیر مسلم ملک میں رہ رہا ہو تو اسے ”بر“ اور ”قسط“ کے ان دونوں اصولوں کی پابندی کرنی ہوگی جن کا حکم اللہ تعالیٰ نے تمام لوگوں کو صرف ایک شرط کے ساتھ دیا ہے اور وہ شرط یہ ہے کہ غیر مسلم مسلمانوں سے دین کے معاملہ میں جنگ نہ کریں اور نہ انہیں ان کے گھروں سے نکالیں۔ یہاں ہم اس پہلو پر بھی نظر ڈالتے چلیں کہ آج کے دور میں ایک تہائی مسلمان غیر مسلم ممالک میں اقلیت کی حیثیت سے رہ رہے ہیں۔ وہاں وہ ملک کے دیگر باشندوں ہی کی طرح اپنے فرائض انجام دے رہے ہیں۔ بنیادی بات تو یہی ہے کہ ان ممالک کو چاہئے کہ انسانی حقوق اور آزادیوں کے تحفظ کی تلقین کرنے والے رائج الوقت بین الاقوامی دساتیر و اعلانات کی روشنی میں وہ ان مسلمانوں کے مذہبی حقوق اور آزادیوں کا بھی تحفظ کریں اگرچہ سلامتی کونسل پر قابض دنیا کے بڑے بڑے ممالک جن میں امریکہ سب سے پیش پیش ہے، اپنے اپنے مفادات اور اغراض کے تحفظ کے لئے ان دساتیر کو نظر انداز کرنے میں مصروف ہیں۔

یہ مسئلہ کہ ایک مسلمان دارالاسلام کی حدود سے باہر جائے یا کسی غیر مسلم ملک کی شہریت حاصل کرے، آج کی مخصوص صورت حال کے پیش نظر اس طریقہ پر حل نہیں کیا جاسکتا جس طریقہ پر اسے سابقہ ادوار میں حل کیا گیا تھا۔ یہ اصول اپنی جگہ کہ اصل چیز جواز ہے، اسی طرح یہ پہلو بھی اپنی جگہ درست ہے کہ یہی اباحت حالات اور نیتوں کے مطابق کسی مسلمان کے حق میں حرمت یا وجوب میں بھی تبدیل ہو سکتی ہے مگر یہاں ہم ایک موجود صورت حال پر گفتگو کر رہے ہیں۔ آج دنیا کا کوئی ملک مسلمانوں سے خالی نہیں ہے اور غیر مسلم ممالک میں رہنے والے پیش تر مسلمان ان ملکوں کے اصل باشندے ہیں۔ لہذا اس موجود اور عملی صورت حال کا حل اسلام ہی سے تلاش کرنا ہوگا۔ موجودہ دور کی اقلیتوں پر گفتگو کرتے ہوئے ہجرت یا قومیت کے ان مسائل کو پیش نظر رکھنا جو سابقہ ادوار میں کچھ تاریخی اسباب و ظروف کی وجہ سے زیر بحث لائے گئے تھے اور اب ان کی نوعیت

بالکل بدل چکی ہے، درست نہ ہوگا۔ یہ مسائل آج کے مسلمانوں کے حالات سے قطعاً ہم آہنگ نہیں ہیں، اس لئے ہمیں بنیادی اصولوں کی طرف رجوع کرنا ہوگا :

— ایک مسلمان کے لئے شرعی اصول یہ ہے کہ وہ دنیا کے جس خطے میں جس قوم کے ساتھ اور جس نظام حکومت کے تحت رہنا چاہے، رہ سکتا ہے بشرطیکہ اسے اپنے دینی فرائض کی ادائیگی اور ایک انسان نیز ایک شہری کی حیثیت سے اسے اپنے بنیادی حقوق اور آزادیوں سے فائدہ اٹھانے کے مواقع حاصل ہوں۔ ہمیں اس اصول کی رہنمائی اللہ تعالیٰ کے اس انداز تخاطب سے ملتی ہے کہ اس نے قرآن کی سینکڑوں آیات میں انسان سے بحیثیت فرد یا جماعت خطاب کیا ہے۔ اس کا یہ خطاب انسان کے کسی خاص مقام اقامت یا رہائش کو سامنے رکھ کر نہیں ہے۔ یہ پہلو بھی کہ اسلام اللہ تعالیٰ کا وہ دین ہے جو تمام بندگان خدا کے لئے ہے، اس اصول کی تائید کرتا ہے۔ دور دراز قبائل سے تعلق رکھنے والے پیش تر صحابہ کرام جب اسلام قبول کرتے تو آپؐ انہیں اپنے قبائل میں لوٹ جانے کی ہدایت فرماتے تاکہ بعد میں وہ آپؐ کے غلبہ کی خبر سننے کے بعد آپؐ سے آلیں۔

یہ بھی ایک تاریخی حقیقت ہے کہ حبشہ ہجرت کرنے والے مسلمان مدینہ میں اسلامی حکومت قائم ہونے کے باوجود مدینہ واپس لوٹ کر نہیں آئے اور سن ۷ھ میں غزوہ خیبر تک حبشہ ہی میں مقیم رہے۔ سیرت کی کتابوں میں کہیں یہ تذکرہ نہیں ہے کہ اللہ کے رسولؐ نے انہیں یہ کہہ کر کہ کفار کے ساتھ رہنا جائز نہیں، اپنے پاس آنے کا حکم دیا ہو۔

ایک غیر مسلم معاشرہ میں رہنے والے مسلمان کا فرض ہے کہ وہ وہاں کے لوگوں کے ساتھ حالت امن کی اخلاقیات کی روشنی میں معاملہ کرے نہ کہ حالت جنگ کے اصول و احکام کے تحت۔ اسے اس معاہدہ شہریت یا اقامتی دستاویز کی لازماً پابندی کرنی ہوگی جس کی بنیاد پر اسے اس خطہ زمین کے باشندوں کے ساتھ رہنے اور ان کے منتخب کردہ نظام حکومت سے مستفید ہونے کا موقع ملا۔ ایک مسلمان کی یہ ذمہ داری ہے کہ وہ اپنے وطنی فرائض انجام دینے کے ساتھ ساتھ احکام شریعت کے حدود میں رہتے ہوئے اپنے حقوق کا مطالبہ کرے۔ اس کا فرض ہے کہ معاشرہ کا ایک مثبت عنصر بن کر رہے، معروف کی تلقین کرے، منکر سے روکے، لوگوں کے سامنے اللہ کا پیغام پیش کرے، ہر جائز عمل میں شریک ہو، دوسروں کے ساتھ ہر اختلافی مسئلہ میں مذاکرات کا طریقہ اختیار کرے اور اللہ کی رضا کے کاموں میں لوگوں کے ساتھ تعاون کرے۔ اسی کے ساتھ اس پر

لازم ہے کہ اس کے اسلامی نقطہ نظر کے مطابق جو کام غلط اور گناہ ہو اس میں شرکت سے پرہیز کرے۔ لوگوں تک صرف اسلام کی نظری دعوت ہی پہنچا دینا کافی نہیں ہے، اسے اپنے معاشرہ کی اصلاح، معاشرہ میں انصاف، رواداری، اور افہام و تفہیم کی فضا کو فروغ دینے اور دنیا کے بیش تر ممالک میں تیزی سے پھیلتی جا رہی حیوانی مادہ پرستی پر جو انسان کے مقصد زندگی کے لئے سب سے بڑا خطرہ بن چکی ہے، انسانی اقدار کو غالب کرنے کا عزم لے کر سماجی اور سیاسی زندگی میں لوگوں کے ساتھ شریک ہونا ہوگا۔

سماج کے تمام افراد کو ساتھ لے کر سماج کو متحد کرنے اور سب کو درپیش خطرات و مسائل سے نمٹنے میں ایک دوسرے کے تعاون کے لازمی ہونے پر آپ کی درج ذیل حدیث سب سے زیادہ زور دیتی ہے:

”کچھ لوگ ایک کشتی میں اپنی نشستوں کے لئے قرعہ اندازی کریں، کچھ کو بالائی حصہ میں جگہ ملے اور کچھ کو زیریں حصہ میں۔ زیریں حصہ والوں کو جب پانی کی ضرورت ہو تو وہ بالائی حصہ والوں کے پاس سے ہو کر گزرنے پر مجبور ہوں، اب اگر زیریں حصہ والے یہ کہیں کہ ہمیں کشتی کے اپنے والے حصہ میں سوراخ کر لینا چاہئے تاکہ ہمارے اوپر والوں کو تکلیف نہ ہو تو اگر بالائی حصہ والے ان کو ان کے حال پر چھوڑ دیں اور ان کو اپنے ارادہ سے باز رکھنے کی کوشش نہ کریں تو سب کے سب ہلاک ہو جائیں گے اور اگر وہ ان کا ہاتھ پکڑ لیں تو سب کے سب بچ جائیں گے“ (۱)۔

(۱) صحیح البخاری، کتاب الشریکۃ، باب ہل یقرع فی القسمۃ، حدیث نمبر: (۳۳۶۱) بہ روایت حضرت نعمان بن بشیر، سنن الترمذی، کتاب الفتن، باب منہ، حدیث نمبر: (۲۰۹۹) بہ روایت حضرت نعمان بن بشیر۔

## اسلام اور مغرب

اسلام ایک عالمی پیغام ہے۔ وہ مشرق اور مغرب کے درمیان کوئی فرق نہیں کرتا۔ اس کی نظر میں دونوں اللہ تعالیٰ کی وسیع زمین کا ایک حصہ ہیں، جیسا کہ اللہ تعالیٰ نے فرمایا: ”وَلِلّٰهِ الْمَشْرِقُ وَالْمَغْرِبُ فَأَيْنَمَا تَوَلَّوْا فَوَجَّهَ اللّٰهُ اِلَيْهِ الْوَجْهَ الْوَّاسِعَ عَلِيمٌ“ (البقرہ ۲: ۱۱۵) (اور مشرق و مغرب اللہ ہی کے لئے ہے۔ تم جدھر رخ کرو اسی طرف اللہ ہے۔ یقیناً اللہ وسعت والا ہے، علم والا ہے)۔

اہل مغرب بھی اسی عالمین (کائنات) کا ایک جزء ہیں جن کی طرف اللہ تعالیٰ نے اپنے رسول حضرت محمدؐ کو رحمت بنا کر بھیجا جیسا کہ ارشاد خداوندی ہے: ”وَمَا اَرْسَلْنَاكَ اِلَّا رَحْمَةً لِّلْعَالَمِيْنَ“ (الانبیاء: ۲۱/۱۰۷) (اور ہم نے تم کو بس دنیا والوں کے لئے رحمت بنا کر بھیجا ہے)۔

مسئلہ کی بنیاد اہل مغرب کے ہاں بلکہ اگر احتیاط سے کام لیتے ہوئے کہا جائے تو ان میں سے بیش تر کے دلوں میں ہے۔ اس کی ایک مثال اسلام کے حوالے سے ان کا وہ موقف ہے جس کے تحت انہوں نے اپنے ذہنوں میں اسلام کی ایک ایسی تصویر تخلیق کر لی ہے جس کا حقیقی اسلام سے دور یا قریب کا کوئی تعلق نہیں۔

اسلام کی یہ شبیہ ان کو صلیبی جنگوں سے ورثہ میں ملی ہے جب یورپ سے آنے والی ان کی افواج مسلسل حملے کر کے طوائف الملوکی سے دوچار خطہ اسلام کے ممالک کو تاراج کر رہی تھیں اور وہاں اپنی ماتحت حکومتیں اور سلطنتیں قائم کر رہی تھیں۔ شروع شروع میں تو انہیں کامیابی ملی مگر جلد ہی انہیں حطین کے معرکوں، بیت المقدس کی فتح اور منصورہ کے میدان جنگ میں شکست فاش سے دوچار ہونا پڑا اور ”لوئیس نہم“ دارا بن لقمان میں گرفتار کر لیا گیا۔

ان جنگوں کے ذہنی اور نفسیاتی اثرات مرتب ہوئے جو مغرب کی سداۃ ثانیہ کی وجہ بنے۔ یہ سداۃ ثانیہ دراصل اس استفادہ کا نتیجہ تھی جو مغرب نے مشرق کی اسلامی تہذیب سے کیا، مگر اہل مذہب نے اپنے عوام کے سامنے اسلام اور مسلمانوں کی ایسی نفرت انگیز اور ناپسندیدہ تصویر پیش کی جس کا اسلام اور امت مسلمہ سے کوئی تعلق نہیں ہے۔ اس کے باوجود اسلام کی یہی تصویر مغربی دماغوں اور مغربی نفسیات میں راسخ ہے اور یہی تصویر ان

کے ہاں نسلاً بعد نسل منتقل بھی ہوتی رہی ہے۔

یہی وجہ ہے کہ آپ ان لوگوں کو جن کا ہم نے تذکرہ کیا، دیکھیں گے کہ جب وہ اسلام کے علاوہ دیگر مذاہب اور مسلمانوں کے علاوہ دیگر اقوام پر گفتگو کریں گے تو بڑی معروضیت اور انصاف کا مظاہرہ کریں گے، مگر جب وہ اسلام، اسلامی تہذیب اور امت مسلمہ کو موضوع گفتگو بنائیں گے تو ایک ایسا موقف اختیار کریں گے جو نفسانیت کے ساتھ ساتھ حد درجہ عصبیت اور جانب داری پر بھی مبنی ہوگا، حالانکہ انصاف کے خواہاں محقق کے لئے یہ ضروری ہوتا ہے کہ وہ موروثی بندھنوں سے آزاد ہو اور ایک ایسا اسلوب اختیار کرے جس میں اپنا پر معروضیت کو اور عصبیت پر حق کو ترجیح حاصل ہو۔ یورپی اہل قلم کے اس تعصب کا اعتراف گوستاف لوبون اور منٹگومری واٹ جیسے مغربی مصنفین اور مورخین نے کیا ہے۔

مغرب کے حوالے سے ہمارا موقف:

جہاں تک ہمارا تعلق ہے تو ہم مغرب سے کھلنا چاہتے ہیں۔ ہم اپنے دین میں اس کی ترغیب پاتے ہیں۔ ہم نہیں چاہتے کہ اپنے خول میں بند رہیں یا دوسروں سے دشمنی رکھیں۔ ہمارا یہ موقف درج ذیل وجوہ کی بنا پر ہے:

اول۔ ہم ایک عالمی پیغام کے حامل ہیں جو روئے زمین کے ہر شخص کے لئے آیا ہے۔ یہ بات درست ہے کہ اسلام کا آخری صحیفہ عربی میں ہے، پیغمبر اسلام بھی عرب ہیں اور اسلام کی نشوونما مشرق میں ہوئی ہے مگر اس کا یہ مطلب نہیں کہ اسلام کسی خاص نسل یا کسی مخصوص خطہ کے لئے ہے۔ وہ تو روئے زمین کے تمام لوگوں کے لئے ہے۔

مسیحیت مشرق میں پروان چڑھی مگر پوری دنیا میں پھیلی۔

دوم۔ اتحاد، یک جہتی اور مفاہمت کے پہلو زیادہ ہیں۔ اللہ تعالیٰ کا ارشاد ہے:

”يَأَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ“ (الحجرات: ۱۳-۱۴) (اے لوگو! ہم نے تم کو ایک مرد اور ایک عورت سے پیدا کیا اور تم کو قوموں اور خاندانوں میں تقسیم کر دیا تاکہ تم ایک دوسرے کو پہچانو۔ بے شک اللہ کے نزدیک تم میں سب سے زیادہ عزت والا وہ ہے جو سب سے زیادہ پرہیزگار ہے۔ بے شک اللہ جاننے والا، خبر رکھنے والا

ہے۔)

لہذا باہم متعارف ہونا نہ کہ ایک دوسرے سے نامانوس ہونا روئے زمین کی تمام اقوام کی ذمہ داری

ہے۔

ہم اس یورپی ادیب سے اتفاق نہیں کرتے جو یہ کہتا ہے کہ مشرق مشرق ہے اور مغرب مغرب ہے اور یہ دونوں کبھی متحد نہیں ہو سکتے، کیونکہ اتحاد ممکن ہے بلکہ اگر نفسانیت پر عقل کو اور تعصب پر حکمت کو غالب رکھا جائے تو لازم ہے۔

سوم۔ آج دنیا بہت نزدیک آچکی ہے، خصوصاً مواصلاتی اور الیکٹرانک انقلاب کے بعد یہاں تک کہ بعض اہل قلم نے کہا کہ دنیا ہمارے لئے ایک بڑا گاؤں بن گئی ہے۔ ہم کہتے ہیں کہ دنیا بڑا نہیں، ایک چھوٹا گاؤں بن چکی ہے۔ دنیا ایک بڑا گاؤں اس وقت تھی جب اس کے مشرق میں رہنے والوں کو مغرب میں پیش آنے والے واقعات کا علم ایک دن یا دو دن یا کم از کم واقعہ ہونے کے چند گھنٹوں بعد ہوتا تھا۔ جہاں تک آج کی دنیا کی بات ہے تو اب لوگوں کو کسی بھی جگہ ہونے والے واقعات کا علم چند سکنڈ بعد ہی ہو جاتا ہے بلکہ کبھی کبھی تو لوگ واقعات کو ہوتے ہوئے دیکھتے ہیں۔

اس صورت حال کا تقاضہ ہے کہ آسمانی پیغامات کے حاملین لازماً باہم مذاکرات کریں اور مختلف تہذیبوں کے علم بردار مفاہمت کا راستہ اختیار کریں... مذاکرات اور مفاہمت تنازعات اور نفرت سے بہتر ہیں۔ ہم بحیثیت مسلمان جیسا کہ اس سے پہلے ذکر کیا جا چکا ہے، قرآنی تصریحات کی بنیاد پر اس بات کے مکلف ہیں کہ اپنے سے اختلاف رکھنے والوں اور بہ طور خاص اہل کتاب کے ساتھ احسن طریق پر مذاکرات کریں۔

ہم مغرب سے کیا چاہتے ہیں؟

— ہم مغرب سے جو کچھ چاہتے ہیں اس کا خلاصہ درج ذیل الفاظ میں یہ ہے :  
— مغرب قدیم عداوت کو ترک کر دے، کیونکہ ہم اس دور کی نسل ہیں ماضی کی باقیات نہیں۔  
— مغرب ہمارے ممالک اور ہمارے وسائل پر قبضہ کی خواہش اور نئے حریصانہ جذبات سے آزاد ہو جائے، کیونکہ سامراج کا دور پیچھے جا چکا۔ مغرب عالمی اور انسانی نقطہ نظر کا حامل بنے اور بالادست رہنے کا خیال ترک کر دے جو رومیوں کا تھا اور جس کی بنا پر وہ اپنے علاوہ سب کو وحشی تصور کرتے تھے۔



—مغرب اپنے اندر سے ہمارا ڈر نکال دے، بہ طور خاص جب کہ ہم صدیوں سے مغرب کے ظلم کا نشانہ بنے ہوئے ہیں۔

—مغرب قوت یا مکرو فریب کے ذریعہ ہم پر اپنا نظریہ اور اپنی منطق تھوپنے یا ہمارے اندرونی معاملات میں مداخلت سے باز آ جائے۔ ہم اپنے ممالک میں آزاد ہیں۔ ہم اپنی زندگی کی تنظیم اپنے عقیدہ، اپنے مصالح اور اپنی اقوام کے آزادانہ فیصلہ سے کریں گے۔

—مغرب کے لئے اس بات کا کوئی جواز نہیں کہ ہمیں سوویت یونین کے زوال کے بعد اپنا دشمن قرار دے کر اپنی اقوام کے جذبات کو ہمارے خلاف بھڑکائے۔ اسے اس کا کوئی حق نہیں کہ ہمیں ”سرخ خطرہ“ کے بعد ”سبز خطرہ“ کا نام دے اور ہمیں ”زر خطرہ“ سے قریب بتائے۔

اسلام اگر خطرہ ہے تو صرف اباحت پسندی، لادینیت، ظلم، آمریت، رذائل اور مفاسد کے لئے، ان سے ہٹ کر باقی تمام امور میں وہ اللہ تعالیٰ کی طرف سے سارے عالم کے لئے ایک رحمت ہے اور مسلمان سارے عالم کے لئے خیر، محبت اور امن کے سفیر ہیں۔

اگر مسلمانوں میں کچھ ایسے افراد یا کچھ ایسے مخصوص طبقات پائے جاتے ہیں جو تشدد کا نامناسب استعمال کرتے ہیں تو یہ تمام مسلمانوں کی نمائندگی نہیں کرتے بلکہ یہ چھوٹے چھوٹے گروہ ہیں جن کو خود مغربی میڈیا نے بڑا بنا دیا ہے۔ ان میں سے بیش تر کو مسلمانوں کے خلاف مغرب کے مظالم، اس کی دشمنانہ پالیسیوں، اس کے تعصب، اس کی طرف سے ان کے ملک کو غصب کرنے اور ان کے لوگوں کو گھر سے بے گھر کرنے والے اسرائیل کی حمایت نے انتہا پسندی پر مجبور کیا ہے۔

ہم مسلمانوں کو جب کبھی کوئی ایسا شخص مل جاتا ہے جو ہمارے ساتھ انصاف کرتا ہے اور ہمیں تعصب سے پاک نظر سے دیکھتا ہے تو ہماری آنکھیں ٹھنڈی ہوتی ہیں اور ہمارے دلوں کو اطمینان نصیب ہوتا ہے۔ ہم جب کبھی ایسی فضا پاتے ہیں تو اس کی تحسین کرتے ہیں، ایسی فضا پیدا کرنے والوں کا خیر مقدم کرتے ہیں اور ان کے لئے اپنے دل اور اپنے گھروں کے دروازے کھول دیتے ہیں۔

## اسلام اور گلوبلائزیشن

بہت سے لوگ گلوبلائزیشن کے متعلق سوال کرتے ہیں اور اس حوالے سے ہمارا موقف جاننا چاہتے ہیں۔ بعض لوگوں کا خیال ہے کہ گلوبلائزیشن کا مطلب یہ ہے کہ مختلف اقوام، مختلف ممالک اور مختلف تہذیبوں کے درمیان رکاوٹیں اور دوریاں ختم ہوں تاکہ سب کے سب ایک دوسرے سے قریب ہو کر ایک ”عالمی تہذیب“، ”ایک عالمی بازار“ اور ”ایک عالمی خاندان“ میں تبدیل ہو جائیں۔ اسی لئے بعض لوگوں نے گلوبلائزیشن کی تعریف یہ کی ہے کہ یہ پوری دنیا کو ایک ”عالمی گاؤں“ میں تبدیل کرنے کی کوشش ہے۔

گلوبلائزیشن ظاہر میں عالم گیریت کے اس تصور سے قریب ہے جو اسلام نے پیش کیا ہے اور جس پر قرآن نے درج ذیل آیات میں زور دیا ہے: ”وما أرسلناک إلا رحمة للعالمین“ (الانبیاء: ۱۰۷/۲۱) (اور ہم نے تو بس تم کو دنیا والوں کے لئے رحمت بنا کر بھیجا ہے)۔ ”نبارک الذی نزل الفرقان علی عبدہ لیکون للعالمین نذیرا“ (الفرقان: ۱/۲۵) (بڑی بابرکت ہے وہ ذات جس نے اپنے بندے پر فرقان اتارا تاکہ وہ جہاں والوں کے لئے ڈرانے والا ہو)۔ ”إن هو إلا ذکر للعالمین ولتعلمن نبأہ بعد حین“ (ص: ۸۷-۸۸) (یہ تو بس ایک نصیحت ہے دنیا والوں کے لئے اور تم جلد اس کی دی ہوئی خبر کو جان لو گے)۔

مگر فی الواقع اسلام کی پیش کردہ عالم گیریت اور عام طور پر مغرب کی طرف سے اور خاص طور پر امریکہ کی طرف سے چلائی جا رہی گلوبلائزیشن کی تحریک کی حقیقت میں بڑا فرق ہے۔

اسلام کی پیش کردہ عالم گیریت تمام اولاد آدم کے اعزاز و اکرام کی بنیاد پر مبنی ہے: ”ولقد کرمنا بنی آدم“ (الاسراء: ۷۰/۱۷) (اور ہم نے آدم کی اولاد کو عزت دی)۔

کیونکہ اللہ تعالیٰ نے تمام انسانوں کو زمین میں اپنا جانشین بنایا ہے اور زمین و آسمان کی تمام چیزوں کو ان کے لئے مسخر کر دیا ہے۔ اسی طرح اسلام کی عالم گیریت اس اصول پر قائم ہے کہ تمام لوگ انسانی شرف، احکام کا مکلف ہونے اور ذمہ داریوں کا اہل ہونے میں برابر ہیں نیز یہ کہ اللہ کے بندے اور آدم کے بیٹے ہونے میں سب شریک ہیں جیسا کہ اللہ کے رسولؐ نے حجۃ الوداع کے موقع پر موجود صحابہ کرام کے عظیم مجمع سے خطاب

کرتے ہوئے فرمایا تھا :

اے لوگو! سن لو! تمہارا رب ایک ہے۔ تمہارا باپ ایک ہے۔ سنو! کسی عربی کو کسی عجمی پر اور کسی عجمی کو کسی عربی پر، کسی سرخ کو کسی سیاہ پر اور کسی سیاہ کو کسی سرخ پر کوئی برتری حاصل نہیں ہے، البتہ اگر برتری کی کوئی بنیاد ہے تو وہ تقویٰ ہے“ (۱)۔

اس طرح اللہ کے رسولؐ نے لوگوں سے اپنے خطاب میں قرآن کی درج ذیل آیت کی توثیق و تائید فرمادی: ”یا ایہا الناس إنا خلقناکم من ذکر و أنثی و جعلناکم شعوباً و قبائل لتعارفوا إنا کرمکم عند اللہ اتقاکم إنا اللہ علیہم خبیر“ (الحجرات: ۱۳۹) (اے لوگو! ہم نے تم کو ایک مرد اور ایک عورت سے پیدا کیا اور تم کو قوموں اور خاندانوں میں تقسیم کر دیا تاکہ تم ایک دوسرے کو پہچانو۔ بے شک اللہ کے نزدیک تم میں سب سے زیادہ عزت والا وہ ہے جو سب سے زیادہ پرہیزگار ہے۔ بے شک اللہ جاننے والا، خیر رکھنے والا ہے)۔

قرآن کریم کی یہ آیت انسانوں کے درمیان عمومی مساوات کا اصول تو پیش کرتی ہے مگر اقوام کی خصوصیات کو کالعدم قرار نہیں دیتی ہے۔ قرآن اس حقیقت کو تسلیم کرتا ہے کہ اللہ تعالیٰ نے انسانوں کے مختلف قبائل اور گروہ بنائے تاکہ وہ ایک دوسرے کو جان سکیں، ایک دوسرے سے ناواقف نہ رہیں۔

جہاں تک گلوبلائزیشن کا تعلق ہے تو اس تحریک کے اب تک کے تمام اقدامات سے ہم نے جو نتیجہ اخذ کیا ہے، وہ یہ ہے کہ یہ پوری دنیا، خاص طور پر مشرق اور تیسری دنیا اور زیادہ خصوصیت کے ساتھ عالم اسلام پر امریکہ کی طرف سے اپنی سیاسی، اقتصادی، ثقافتی اور سماجی بالادستی مسلط کرنے کی ایک کوشش ہے۔ امریکہ اپنی سائنسی اور تکنیکی برتری، اپنی زبردست عسکری قوت، اپنے اقتصادی وسائل اور اپنے تسلط پسندانہ نظریہ کی بنا پر خود کو پوری دنیا کا آقا تصور کرتا ہے۔

گلوبلائزیشن ایک مسئلہ کے دو فریق کو دو بھائی قرار نہیں دیتا، جیسا کہ اسلام کا موقف ہے۔ وہ فریقین میں سے ہر ایک کو برابر کی سطح پر بھی رکھ کر نہیں دیکھتا جیسا کہ پوری دنیا کے آزادی پسند اور شرفاء کا نقطہ نظر ہے، بلکہ وہ دونوں کے درمیان آقا اور غلام، چھوٹے اور بڑے، برتر اور کم تر کا تعلق مانتا ہے۔

آج گلوبلائزیشن اپنی واضح ترین شکل میں پوری دنیا کو ”مغرب زدہ بنانے“ یا ”امریکہ“ کے رنگ میں

(۱) مسند الامام احمد، مسند الانصار، باب حدیث رجل من اصحاب النبیؐ، حدیث نمبر: (۲۲۳۹۱)، اس حدیث کی روایت میں امام احمد منفرد ہیں۔ اس کی سند میں ایک راوی مبہم ہے۔ یہ حدیث حضرت ابو نصرہ سے مروی عامرونی ہے۔

رنگے، کی ایک کوشش کے سوا کچھ نہیں ہے۔ یہ ایک جدید قسم کے سامراج کا مہذب نام ہے جس نے اپنا قدیم چولا اتار دیا ہے اور اپنے فرسودہ طریقے چھوڑ دیئے ہیں تاکہ گلوبلائزیشن کے پُر فریب نعرہ کے ذریعہ جبر و تسلط کے ایک نئے دور کا آغاز کر سکے۔ اس کا مطلب پوری دنیا پر امریکی اقتدار تھوپنا ہے اور اگر کوئی حکومت اس سے بغاوت کرے گی یا اس کا حکم ماننے سے انکار کرے گی تو اسے معاشی پابندیوں کے ذریعہ یا فوجی دھمکی سے یا براہ راست اس پر حملہ کر کے سبق سکھایا جائے گا جیسا کہ افغانستان، عراق، سوڈان، ایران اور لیبیا میں ہو چکا ہے۔ اسی طرح اس کا مقصد یہ ہے کہ امریکہ ان بین الاقوامی اداروں کے ذریعہ جن میں اسے بڑی حد تک فیصلہ کن اثر و رسوخ حاصل ہے، جیسے عالمی بینک، آئی ایم ایف (IMF)، عالمی ادارہ تجارت وغیرہ، اپنی اقتصادی پالیسیاں دوسروں پر تھوپے۔

اسی طرح امریکہ اس تحریک کے ذریعہ اباحت پسندی کی حد تک آزادی کو جائز قرار دینے والے خود غرضانہ اور مادہ پرستانہ نظریہ پر مبنی اپنی مخصوص ثقافت پوری دنیا پر مسلط کرنا چاہتا ہے۔ وہ اسے بین الاقوامی کانفرنسوں کے ذریعہ قانونی حیثیت دلوانے کے لئے اقوام متحدہ کے وسائل کا استعمال کر رہا ہے اور دنیا کی تمام اقوام کو ڈرا دھمکا کر یا پُر فریب وعدوں کے ذریعہ لہجا کر اس کو تسلیم کرنے پر مجبور کر رہا ہے۔

اس کا یہ مقصد ۱۹۹۴ء میں قاہرہ میں منعقد ہونے والی آبادی کانفرنس میں کھل کر سامنے آچکا ہے۔ اس کانفرنس میں ایک ایسی دستاویز کو منظور دینے کی کوشش کی گئی تھی جس کی رو سے علی الاطلاق اسقاط جمل، ایک صنفی خاندان (مردوں کی مردوں سے اور عورتوں کی عورتوں سے شادی)، بچوں کے لئے جنسی آزادی اور قانونی شادی کے دائرہ سے باہر بچے قانوناً جائز ہو۔ یہ اور اس طرح کے بہت سے ایسے امور اس کانفرنس کے ایجنڈے میں شامل تھے جو ایک طرف تمام آسمانی مذاہب کی تعلیمات سے متصادم ہیں اور دوسری طرف ہماری سماجی روایات اور ہمارے تہذیبی اور روحانی نظام کے منافی ہیں۔

اسی وجہ سے ہم نے دیکھا کہ مصر کے ازہر شریف، مکہ مکرمہ کی تنظیم رابطہ عالم اسلامی، اسلامی جمہوریہ ایران، متعدد اسلامی تحریکات اور تنظیمیں اس تباہ کن رجحان کو روکنے کے لئے ویٹیکن (Vatican) اور ارباب کلیسا کے شانہ بشانہ اٹھ کھڑی ہوئیں، کیونکہ سب کو یہ احساس ہو گیا کہ انہیں ایک ایسے خطرہ کا سامنا ہے جس کی زد تو حید، نیز رسالت پر مبنی ان تمام اقدار و اخلاقیات پر پڑے گی جو انبیاء علیہم السلام کی بعثت کا مقصد ہیں۔

گلوبلائزیشن کا یہ رخ ۱۹۹۵ء میں بیجنگ میں منعقد ہونے والی ’’خواتین کانفرنس‘‘ میں، اسی طرح نیویارک وغیرہ میں منعقدہ دوسری کانفرنسوں میں اور واضح ہوا۔ بعد کی تمام کانفرنسیں دراصل قاہرہ کانفرنس کا تسلسل، اس کے مقاصد کی حمایت اور اس کے نظریات کی تائید و تکمیل تھیں۔ یہ مسئلہ کہ دوسروں کے امتیازی خصائص کو تسلیم کیا جائے نہایت اہم ہے تاکہ لوگ ایک دوسرے پر ظلم نہ کریں اور جبراً کسی کے تشخص کو مٹانے کی کوشش نہ کریں۔

آج جس طرح گلوبلائزیشن کو پیش کیا جا رہا ہے، اس سے تو کمزور ممالک کے خلاف طاقتور ممالک کے، غریب ممالک کے خلاف امیر ممالک کے اور بد حال جنوب کے خلاف خوش حال شمال کے مفادات ہی کا تحفظ ہوگا۔

گلوبلائزیشن کے نام پر تجارت، اقتصادیات در آمدات و برآمدات، ثقافت اور میڈیا سمیت تمام شعبوں کے دروازے کھول دینے سے فائدہ صرف بڑی طاقتوں اور ان ممالک کو حاصل ہوگا جو سائنس، طاقتور میڈیا اور اعلیٰ درجہ کی ترقی یافتہ ٹکنالوجی کے مالک ہیں، بہ طور خاص وسائل کے اعتبار سے سب سے مستحکم، قوت کے اعتبار سے سب سے مضبوط، اثر و رسوخ کے اعتبار سے سب سے وسیع، سرمایہ کے اعتبار سے سب سے بڑے اور معلومات کے میدان میں سب پر فائق ملک کو جو صرف اور صرف امریکہ ہے۔

جہاں تک ان ممالک کا تعلق ہے جن کو لوگ تیسری دنیا کہتے ہیں اور بہ طور خاص مسلم ممالک تو اس بین الاقوامی ڈور میں انہیں کچھ حاصل ہونے والا نہیں، انہیں تو طاقتور ممالک کے پس خوردوں ہی پر انحصار کرنا ہوگا بشرطیکہ ان طاقتور ممالک کے پاس اتنا بچ بھی سکے کہ وہ دوسروں کو استعمال شدہ حصہ ہی دینے میں فیاضی برتیں۔



## اختتامیہ

یہ ہے اسلام کے پیغام اور اس کے اہم مسائل کے حوالے سے ”عالمی اتحاد برائے علمائے اہل اسلام“ کا جامع، ہمہ گیر، اعتدال پسندانہ اور عملی موقف۔

اتحاد عقیدہ، شریعت، عبادات، معاملات، اخلاق، اقدار، دین، دنیا، تہذیب، ثقافت، امت اور ریاست سمیت پورے کے پورے اسلام کی دعوت دیتا ہے۔ اس کی یہ دعوت ان اصولوں کی روشنی میں ہے جن پر اس کا ایمان ہے۔ اتحاد حکمت اور عمدہ نصیحت کے ساتھ اپنی دعوت پیش کرتا ہے۔ اتحاد بحث و مباحثہ میں احسن طریق کا پابند ہے۔

ہم ان ہی بنیادی اصولوں کی دعوت تمام ممالک کے رہنے والے، مختلف زبانیں بولنے والے اور مختلف نظریات کے حامل مسلمانوں کی خدمت میں پیش کرتے ہیں۔ ہم انہیں ان اصولوں کی تلقین کرتے ہیں اور ان کے دل و دماغ میں انہیں راسخ کرنے کی کوشش کرتے ہیں تاکہ بچہ ان خطوط پر پروان چڑھے اور بڑا ان اصولوں پر زندگی گزارتے گزارتے بوڑھا پے کی عمر کو پہنچ جائے۔

ان ہی اصولوں کی دعوت ہم غیر مسلموں کو بھی دیتے ہیں تاکہ وہ اسلام کو اس کی حقیقت کے ساتھ، ان ثقہ اور اہلیت کے حامل علماء کے ذریعہ جان سکیں جن سے حجت قائم ہوتی ہے۔ ہمارا پیغام سب کے لئے یہی ہے:

”تعالوا الی کلمۃ سواء بیننا و بینکم ألا نعبد إلا اللہ و لا نشرک بہ شیئاً و لا یتخذ بعضنا بعضاً أرباباً من دون اللہ فإن تولوا فقولوا اشهدوا بأنا مسلمون“ (آل عمران: ۶۴/۳) (آؤ ایک ایسی بات کی طرف جو ہمارے اور تمہارے درمیان مسلم ہے کہ ہم اللہ کے سوا کسی کی عبادت نہ کریں اور اللہ کے ساتھ کسی کو شریک نہ ٹھہرائیں اور ہم میں سے کوئی کسی دوسرے کو اللہ کے سوا رب نہ بنائے پھر اگر وہ اعتراض کریں تو کہہ دو کہ تم گواہ رہو ہم فرماں بردار ہیں)۔

”یا ایہا الناس إنا خلقناکم من ذکر و أنثی و جعلناکم شعوباً و قبائل لتعارفوا إن

أكرمكم عند الله أتقاكم إن الله عليم خبير“ (الحجرات: ۱۳/۳۹) (اے لوگو ہم نے تم کو ایک مرد اور ایک عورت سے پیدا کیا اور تم کو قوموں اور خاندانوں میں تقسیم کر دیا تاکہ تم ایک دوسرے کو پہچانو۔ بے شک اللہ کے نزدیک تم میں سب سے زیادہ عزت والا وہ ہے جو سب سے زیادہ پرہیزگار ہے۔ بے شک اللہ جاننے والا، خبر رکھنے والا ہے)۔



